

ಅನುಬಂಧ ಸಂಪಾದನೆ



*ಸಾಟಕ

ಬಿಡುಬಿಡು ಗಂಡ

ಪ್ರವಾಸವಾಣಿ

033,2NPA,1
M3

CC-0. Jangamwadi Math Collection. Digitized by eGangotri

ಪ್ರಥಮ ವಿಶ್ವ ಕನ್ನಡ ಸಮ್ಮೇಳನ ಸಾಹಿತ್ಯ ಮಾಲೆ



033, 2NPA, 1 5363

M3

Parvatavani
Bahadur ganda.

033, 2NPA, 1
M3

~~1111~~
3773
5363

SHRI JAGADGURU VISHWARADHYA JNANAMANDIR
(LIBRARY)
JANGAMAWADIMATH, VARANASI

Please return this volume on or before the date last stamped.
Overdue volume will be charged ten paise per day.

26.12.2018

2

ಶ್ರೀ ಕಾಶೀ ಜಗದ್ಗುರು ವಿಶ್ವರಾಜ್ಯ ಜ್ಞಾನಸಿಂಹಾಸನದ
ಜ್ಞಾನ ಮಂದಿರಕ್ಕೆ ದಾವಣಗೆರೆ ವೇ|| ಬಿ. ಎಂ. ಚನ್ನಬಸಯ್ಯನವರು
ಸಮರ್ಪಿಸಿದ್ದು:
ತಾ. 20-1-1988 ನೇ ಬುಧವಾರ

ಬಹದ್ದೂರ್ ಗಂಡ

ಪರ್ವತನಾಥಿ



ವಿಶ್ವ ಕನ್ನಡ ಸಮ್ಮೇಳನ
14-3 ಎ, ನೃಪತುಂಗ ರಸ್ತೆ,
ಬೆಂಗಳೂರು-560 002

Vishwa Kannada Sahitya Malé

BAHADDUR GANDA Written by Parwathavani, 'Snehaprabha', 59,
6th Main Road, 5th Block, Jayanagar, Bangalore-560 041.
Tel : 42219

Published by K. Jayacharya, K.A.S., Additional Director, Directorate
of Kannada & Culture (Vishwa Kannada Sammelana),
14/3 A, Nrupathunga Road, Bangalore-560 002.

033, 2NPA, 1
M3

© ಪರ್ವತವಾಣಿ

1983. 5,000 Copies

~~1028~~

5363

ರಂಗಸ್ಥಳದಲ್ಲಿ ಪ್ರಯೋಗಿಸಲು :

"ಪರ್ವತವಾಣಿ, 59, 6ನೇ ಮುಖ್ಯ ರಸ್ತೆ, 5ನೇ ಬ್ಲಾಕು, ಜಯನಗರ,
ಬೆಂಗಳೂರು - 560041—ದೂರವಾಣಿ—42219" ಇವರಿಂದ ಲಿಖಿತ
ಅನುಮತಿ ಮುಂಚಿತ ಪಡೆಯಬೇಕು.

SHI JAGADGURU VISHWARADHYA
JNANA SIMHASANA JNANAMANDIR
LIBRARY.

ರಾಯಲ್ಟಿ: 100 ರೂ.

Jangamwadi Math, VARANASI.

Acc. No...3773...

ಬೆಲೆ: ಒಂದೂವರೆ ರೂಪಾಯಿಗಳು (1-50)

~~1028~~

ಅಶ್ವತ್ಥ ಪ್ರಿಂಟರ್ಸ್

೪೪೩, ೪೪ನೇ ಅಡ್ಡ ರಸ್ತೆ, ಒಂದನೇ ಮುಖ್ಯರಸ್ತೆ,
೮ನೇ ಹಂತ, ಜಯನಗರ, ಬೆಂಗಳೂರು-೫೬೦೦೮೨

5363

ಆರ್. ಗುಂಡೂರಾವ್
ಮುಖ್ಯಮಂತ್ರಿ



ವಿಧಾನಸೌಧ
ಬೆಂಗಳೂರು

ದಿನಾಂಕ: ೧೮-೯-೮೨

ಸಂಕಲ್ಪ....ಸಿದ್ಧಿ

ಸುಮಾರು ಎರಡು ಸಾವಿರ ವರ್ಷಗಳಿಗೂ ಹೆಚ್ಚು ದೀರ್ಘವಾದ
ಐತಿಹಾಸಿಕ ಪರಂಪರೆ ಕನ್ನಡ ನಾಡಿನದು. ಈ ಅವಧಿಯಲ್ಲಿ ಕನ್ನಡ
ಭಾಷೆ, ಸಾಹಿತ್ಯ, ಕಲೆ, ಸಂಸ್ಕೃತಿಗಳು ಸಮೃದ್ಧವಾಗಿ, ಪ್ರೀಮಂತವಾಗಿ
ಬೆಳೆದು, ಈ ನಾಡಿನ ಇತಿಹಾಸವನ್ನು ಭವ್ಯವಾಗಿಸಿವೆ.

ಒಂದು ನಾಡಿನ ಅಂತಃಸತ್ವ ಅಡಕವಾಗಿರುವುದೇ ಅದರ ಸಾಂಸ್ಕೃತಿಕ
ನೆಲೆಗಟ್ಟಿನಲ್ಲಿ. ಈ ನೆಲೆಗಟ್ಟು ಭದ್ರವಾಗಿರಬೇಕಾದರೆ ಸಾಂಸ್ಕೃತಿಕ
ಪರಂಪರೆ ಉತ್ಕರ್ಷಕ್ಕೆ ಏರಲು ಔನ್ನತ್ಯ ಸಾಧಿಸಲು ನಿರಂತರವಾಗಿ
ಪ್ರಯತ್ನಗಳು ನಡೆಯಬೇಕು.

ಭಾರತೀಯ ಸಂಸ್ಕೃತಿಯಲ್ಲಿ ಹಾಸುಹೊಕ್ಕಾಗಿ ಬೆಸೆದುಕೊಂಡಿದ್ದರೂ
ಕನ್ನಡ ತನ್ನದೇ ಆದ ವಿಶಿಷ್ಟ ಸಂಸ್ಕಾರಗಳನ್ನು, ಸಂಸ್ಕೃತಿಯನ್ನು
ಹೊಂದಿದೆ.

ಕನ್ನಡ ನಾಡಿನ ಭವ್ಯ ಪರಂಪರೆಯನ್ನು ಜಾಗತಿಕ ಹಿನ್ನೆಲೆಯಲ್ಲಿ
ಚಿತ್ರಿಸಿ, ವಿಶ್ವಕ್ಕೆ ಕನ್ನಡ ಸಂಸ್ಕೃತಿಯ ಹರಿಮೆಯನ್ನು ಸಾರುವ
ಸದುದ್ದೇಶದಿಂದ ಪ್ರಥಮ ವಿಶ್ವ ಕನ್ನಡ ಸಮ್ಮೇಳನವನ್ನು ಕರ್ನಾಟಕದ
ಪ್ರಮುಖ ಸಾಂಸ್ಕೃತಿಕ ಕೇಂದ್ರವಾದ ಮೈಸೂರಿನಲ್ಲಿ ಏರ್ಪಡಿಸಿದ್ದೇವೆ.
ಇದೊಂದು ಚರಿತ್ರಾರ್ಹವಾದ ಸಂದರ್ಭವೆಂದು ನನ್ನ ನಂಬಿಕೆ. ಈ
ಚರಿತ್ರಾರ್ಹ ಸಮ್ಮೇಳನ ಸಾರ್ಥಕವಾಗಲು ಮತ್ತು ಬಹುಕಾಲ ಇದರ

ಸವಿ ನೆನಪು ಉಳಿಯಲು ಹಲವು ಯೋಜನೆಗಳನ್ನು ರೂಪಿಸಿದ್ದೇವೆ. ಕನ್ನಡದ ಖ್ಯಾತ ಲೇಖಕರ ಮಹತ್ವದ ಕೃತಿಗಳನ್ನು ಪ್ರಕಟಿಸಿ, ಸುಲಭ ಬೆಲೆಗೆ ಒದಗಿಸುವುದು ಈ ಯೋಜನೆಗಳಲ್ಲಿ ಒಂದು. ಇದರಂತೆ ಒಂದುನೂರಾ ಎರಡು ಕೃತಿಗಳನ್ನು, ಹದಿನೇಳು ಸಂಕಲನಗಳನ್ನು ಆಯ್ಕೆ ಮಾಡಿ ಪ್ರಕಟಿಸಿದ್ದೇವೆ. ಈ ಸಾಹಿತ್ಯ ಮಾಲಿಕೆಯಲ್ಲಿ ಕವನ, ಕಾದಂಬರಿ, ನಾಟಕ, ವಿಚಾರ ಸಾಹಿತ್ಯದ ಕೃತಿಗಳಲ್ಲದೆ ಕನ್ನಡ ಸಾಹಿತ್ಯದ ಸತ್ವವನ್ನು ವೈವಿಧ್ಯವನ್ನು ಪ್ರತಿಫಲಿಸುವ ವಿವಿಧ ಬಗೆಯ ಸಂಕಲನಗಳು ಇವೆ. ಅನ್ಯ ಭಾಷಿಕರಿಗೆ ಕನ್ನಡ ಸಾಹಿತ್ಯದ ಕಂಪು ಬೀರುವಂತೆ ಕೆಲವು ಆಯ್ದ ಕೃತಿಗಳ ಇಂಗ್ಲಿಷ್ ಭಾಷಾಂತರವನ್ನು ಕೂಡ ಪ್ರಕಟಿಸಿದ್ದೇವೆ. ಸಾಹಿತ್ಯ ಮಾಲೆಯ ಈ ಕೃತಿರತ್ನಗಳನ್ನು ಸಹೃದಯ ವಾಚಕರು ಓದಿ ಆಸ್ವಾದಿಸಿದರೆ ನಮ್ಮ ಶ್ರಮ ಸಾರ್ಥಕ; ಸಮ್ಮೇಳನ ಅರ್ಥಪೂರ್ಣವಾಗುವುದೆಂದು ನನ್ನ ಅಭಿಲಾಷೆ.

ಈ ಕೃತಿಗಳನ್ನು ಆಯ್ಕೆ ಮಾಡುವಲ್ಲಿ ಸಾಹಿತ್ಯ ಸಮಿತಿಯ ಪರಿಣಿತ ಸದಸ್ಯರು ಸಾಕಷ್ಟು ಶ್ರಮಿಸಿದ್ದಾರೆ. ಸುದೈವದಿಂದ ಕನ್ನಡದಲ್ಲಿ ಪ್ರತಿಭಾವಂತ ಲೇಖಕರ ಅಮೂಲ್ಯ ಕೃತಿಗಳಿಗೆ ಕೊರತೆ ಇಲ್ಲ. ಈ ಹಿನ್ನೆಲೆಯಲ್ಲಿ ನಿಶ್ಚಿತ ಸಂಖ್ಯೆಯಲ್ಲಿ ಸಾಹಿತ್ಯ ಕೃತಿಗಳನ್ನು ಆಯ್ಕೆ ಮಾಡುವುದು ಸುಲಭದ ಕೆಲಸವಲ್ಲ. ಆದರೂ ಬಹುಜನರಿಗೆ ಒಪ್ಪಿಗೆ ಯಾಗುವಂತೆ ಸಾಹಿತ್ಯ ಸಮಿತಿ ತನ್ನ ಕರ್ತವ್ಯ ನಿರ್ವಹಿಸಿದೆಯೆಂದು ಭಾವಿಸುತ್ತೇನೆ. ಈ ಸಮಿತಿಗೆ ಕೃತಜ್ಞತೆಗಳನ್ನು ಅರ್ಪಿಸುವುದು ನನ್ನ ಕರ್ತವ್ಯ. ಈ ಕೃತಿಗಳನ್ನು ಪ್ರಕಟಿಸಲು ಅನುಮತಿ ನೀಡಿ, ಲೇಖಕರು ಉಪಕರಿಸಿದ್ದಾರೆ. ಅವರ ಉದಾರ ಉಪಕಾರವನ್ನು ಈ ಸಂದರ್ಭದಲ್ಲಿ ಕೃತಜ್ಞತಾಪೂರ್ವಕವಾಗಿ ನೆನೆಯುತ್ತೇನೆ.

ಈ ಗ್ರಂಥಮಾಲೆ ಕನ್ನಡಿಗರ ಮನಸ್ಸನ್ನು ತಟ್ಟಿ, ಹೃದಯಸ್ಪಂದನ ಮಾಡಿದರೆ ನಮ್ಮ ಸಂಕಲ್ಪಕ್ಕೆ ಸಿದ್ಧಿ ದೊರಕಿದಂತೆ. ಈ ಪ್ರಯತ್ನ 'ನ ಭೂತೋ' ಎಂದು ಹೆಮ್ಮೆಯಿಂದ ಹೇಳಬಲ್ಲೆ. ತಾಯಿ ಭುವನೇಶ್ವರಿ ಈ ಪ್ರಯತ್ನವನ್ನು ಹರಸಿ, ಮಂಗಳವುಂಟುಮಾಡಲೆಂದು ವಿನೀತ ಪ್ರಾರ್ಥನೆ ಸಲ್ಲಿಸುತ್ತೇನೆ.

ಶಾ. ಗುಂಡುಗೃಹ

ಮುಖ್ಯಮಂತ್ರಿ

ಬಹದ್ದೂರ್ ಗಂಡ

ಪಾತ್ರಗಳು

ರಾಮರಾಯರು	— ರಾವ್ ಸಾಹೇಬರು
ಸೀತಮ್ಮ	— ಇವರ ಹೆಂಡತಿ
ಸರೋಜ	— ಮಗಳು
ಶಾಂತ	— ಮಗಳು
ಪುಟ್ಟಾಜೋಯಿಸರು	— ಜೋಯಿಸರು
ಭೀಮು	— ಬಹದ್ದೂರ್ - !
ಚಂದ್ರ	— ಇವನ ಸ್ನೇಹಿತ
ಕೃಷ್ಣಪ್ಪ	— ಚಂದ್ರ ತಂದೆ
ತಿಪ್ಪಾಭಟ್ಟರು	— ಜೋಯಿಸ - ಭಟ್ಟರು
ನಾಣಿ	— ಭೀಮು ಚಂದ್ರ ಗೆಳೆಯ
ಸೀನಿ	— ರಾವ್ ಸಾಹೇಬರ ಬಂಗಲಿ
	— ಮಾಣಿ
ಹೈದರ್ ಮತ್ತು ಸಿದ್ದ	— ಭೀಮೂ ಸೇವಕರು
ಶಂಕರ	— ಭೀಮೂ ಅಡಿಗೆಯವನು

—ಇತರರು—

ಬಹದ್ದೂರ್ ಗಂಡ

ದೃಶ್ಯ ೧

[ಬೆಂಗಳೂರು. ಜಯನಗರ. ರಾಮರಾಯರ ಬಂಗಲೆಯಲ್ಲಿ ನಡುವನು. ಬೆಳಿಗ್ಗೆ. ಗಡಿಯಾರ ಎಂಟು ಹೊಡೆಯುತ್ತದೆ. ರಾಯರು ಪ್ರವೇಶಿಸಿ ಶಾಂತೂ ಕೋಣೆಯಲ್ಲಿ ಇಣಕಿ ಹಾಕಿ]

ರಾನು—ಏನು ನಡೆಸುತ್ತಾ ಇದ್ದಾರೆ ಶಾಂತಾಬಾಯಿಯವರು ?

ಶಾಂತ—(ಒಳಗಿಂದ) ಮೆಟೀರಿಯಾ ಮೆಡಿಕಾ ಓದುತ್ತಾ ಇದ್ದಾರೆ. ದ್ಯಾಡಿಯವರಿಗೆ ಏನಾಗಬೇಕಿತ್ತು ? ಎರಡನೇ ಡೋಸ್ ಕಾಫಿ - ? (ತಂದೆಯ ರಾಗದಲ್ಲೇ)

ರಾನು—ತಮಗೆ ಆ ತೊಂದರೆಯ ಅವಶ್ಯಕತೆ ಇಲ್ಲ. ತಮ್ಮ ಮಮ್ಮಿಯವರು ಬೆರೆಸುತ್ತಾ ಇದ್ದರು, ತರುತ್ತಾರೆ. ತಮ್ಮ ಓದು ಮುಂದುವರಿಯಲಿ. (ಸರೋಜಳ ಕೋಣೆಯ ಕಡೆ ಹೋಗುತ್ತಾ) ಈ ಮಹಾಕಾಳಿ ಏನು ಮಾಡುತ್ತಿದ್ದಾಳೋ ?...ಬಾಗಿಲು ಅಗಳಿ ಹಾಕಿಕೊಂಡಿದೆ ! ಎಂಟು ಗಂಟೆ ಹೊಡೆಯಿತು, ಡ್ಯಾನ್ಸ್ ಕ್ಲಾಸಿಗೆ ಹೋಗಿಲ್ಲವೋ ಇವತ್ತು ? (ಸೋಫಾ ಕಡೆ ಹೋಗುತ್ತಾ) ಸರಿಮುಖ ನೋಡಿ ಎದ್ದಿರಬೇಕಿವತ್ತು. ಆ ಮುದ್ದು ಮಕ್ಕಳು ! ಕೂತು ರೇಡಿಯೋ ಹತ್ತಿಸಿ, ಬೆಳಗ್ಗೆನ ಪತ್ರಿಕೆ ಕೈಗೆತ್ತಿಕೊಳ್ಳುವರು. ಸೀನಿ ಕಾಫಿ ತರುವನು) ಧೂಕೋ, ನಿನ್ನ ಕೈಯಲ್ಲೇ ಕಳುಹಿಸಿದರೇನೋ ಅಮ್ಮಾವರು ? ತಾ.

ಸೀನಿ—ಉ ಹು ಹು. ಇದು ನಿಮಗಲ್ಲ. ಸರೋಜಮ್ಮಾವರಿಗೆ.

ರಾನು—ಏ...ಏ...ಇಲ್ಲಿ ಬಾರೋ ಇಲ್ಲಿ...ಕಣ್ಣಿಗೆ ಕಂಡದ್ದು ಗಟ್ಟಿ. ಅದನ್ನು ಇಲ್ಲಿ ಕೊಟು -

ಸೀನಿ—ಉ ಹು...ಇದನ್ನು ಅವರಿಗೆ ಕೊಟ್ಟು, ನಿಮಗೆ -

ರಾಮ—ಯಾಕೋ, ಅವಳು ಹೊಡಿಗಿಡಿಯುತ್ತಾಳೆ ಅಂತ ನಿನಗೆ ಹೆದರಿಕೆ ಯೇನೋ ? ನೀನು ಗಂಡಸು. ಹೆದರಬಾದದು ಹೆಂಗಸಿಗೆ. ತಾ. ತಾ. ನಾನಿ ದ್ದೇನೆ, ತಾ. (ಬಲವಂತದಿಂದ ಕಸಿದು, ಒಂದು ಗುಟುಕು ಚಪ್ಪರಿಸಿ) ಭಲೆ...ಭಲೆ ...ಆದರೆ, ಸೀನೀ, ನೀನು ಹೆದರಿದ್ದೂ ತಪ್ಪಲ್ಲ. ಅವಳನ್ನು ನಾನು ಹೆಂಗಸು ಅಂದೆ. ಅಲ್ಲ. ಅವಳು ಹುಲಿ, ಹೆಬ್ಬುಲಿ. ಬೇಗ ಓಡಿ ಇನ್ನೊಂದು ಬಟ್ಟಲು ಬೆರೆಸಿ ತಂದುಬಿಡು ... (ಸೀನಿ ಓಡುತ್ತಿರಲು) ಸೀನಿ, ಸೀನಿ, ಮರೆತಿದ್ದೆ... (ಹಿಂಬಾಲಿಸಿ, ಖಾಲಿ ನೃತ್ಯದ ಡಬ್ಬಿ ಅವನಕ್ಕೆಗಿಟ್ಟು) ಎದುರು ಅಂಗಡಿಗೆ ಹೋಗಿ -

ಸೀನಿ—ತಂದು ಕೊಡುತ್ತೀನಿ. ಸರೋಜಮ್ಮಾವರಿಗೆ ಕಾಫಿ ಕೊಟ್ಟು -

ರಾಮ—ತ್ಲತ್ಲತ್ಲ...ಮೂಗು ಅಷ್ಟು ಹೊತ್ತು ತಡೆದುಕೊಂಡಿರೋಕ್ಕೆ ಸಾಧ್ಯವೇನೋ ?...ಬಾ, ಬಾ, ಬಾ...ರಸ್ತೆ ದಾಟಿದರೆ ಅಂಗಡಿ, ಹೋದ, ತಂದ...(ತಳ್ಳಿ) ಓಡು, ನಾನು ಹೇಳುತ್ತೀನಿ...(ವಿಧಿಯಿಲ್ಲದೆ ಅವನು ಓಡಲು) ಜಾಣ...ಜಾಣ...ಹಾಳು ದುರಭ್ಯಾಸಗಳು ! ಆಳು ಕಾಳುಗಳಿಗೂ ದಮ್ಮಯ್ಯ ಅನ್ನಬೇಕು. (ಪೇಪರ್ ಓದುತ್ತಾ ಕಾಫಿ ಕುಡಿಯುವರು, ಸೀತಮ್ಮ ಕಾಫಿ ತರು ತ್ತಿರುವುದನ್ನು ಕಂಡು, ತಾವು ಬರೆದು ಮಾಡಿದ ಕಪ್ಪು ಸಾಸರನ್ನು ರೇಡಿಯೋ ಹಿಂದೆ ಅವಿಸಿಡುವರು)

ಸೀತ—(ಪ್ರವೇಶಿಸಿ) ಶಾಂತೂ, ನೀರುವುನೆ ಬಿಡುವಿದೆ, ನೀನು ಮೈ ತೊಳೆದುಕೊಳ್ಳುವುದಾದರೆ ಹೋಗು.

ಶಾಂತ—(ಒಳಗಿಂದ) ಸರೋಜಂದು ಮೊದಲು ಆಗಲಿ, ಅಮ್ಮಾ. ಇಲ್ಲ ದಿದ್ದರೆ, ನಾನು ಸೋಪು ಹಚ್ಚಿ ಕೊಳ್ಳುವ ಹೊತ್ತಿಗೆ ಒಂದು ಬಾಗಿಲು ಒಡೆಯು ತ್ತಾಳೆ !

ರಾಮ—(ಕೂತಲ್ಲಿಂದ, ರೇಡಿಯೋ ನಿಲ್ಲಿಸಿ, ಗಟ್ಟಿಯಾಗಿ) ನೋ, ನೋ, ನೋ...ಆ ಭಯ ನಿನಗೆ ಬೇಡ. ಅವಳು ಆಗಲೇ ಮೈ ತೊಳೆದುಕೊಂಡಾ ಯಿತು. ಪೂರ್ತಿ ಸೋಪು ಬೇಕಾದರೂ ಕರಗಿಸು, ನೋ ಅವಸರ.

ಸೀತ—ಅಶ್ಯ, ಇದೇನು ಬಯಲುನಾಟಕದವರ ಹಾಗೆ ಹೀಗೆ ಕೂಗು ತ್ತೀರಿ ? ಸರೋಜನಿಗೆ ಕೇಳಿಸಿದರೆ -

ರಾನು—ಹೌದು, ಹೌದು. ಅವಳು ಬಾಗಿಲು ಕಿಂಡಿಗೆ ಕಿವಿಯಿಟ್ಟು ಕೇಳುತ್ತಿದ್ದರೂ ಇರಬಹುದು. ಥ್ಯಾಂಕ್ ಯೂ, ಸೀತಾ.

ಸೀತ —(ಕಾಫಿ ಬಟ್ಟಲನ್ನು ಟೀಪಾಯಿಯ ಮೇಲಿಡುತ್ತಾ) ಇದೇನು ಬಂತಿವತ್ತು ಬೆಳಗಾಗಿ, ಸೀತ ? ಉಷ್ಣ ?

ರಾನು—ಬೆಳಗಾಗಿ ಏನೇ ? ಮಧ್ಯಾಹ್ನ ಏನೇ ? ಸಂಜೆ, ರಾತ್ರಿ, ನೀನು ನನ್ನ ಹೋಲ್ ಟೈಂ ವೈಫ್ ಅಲ್ಲವೇನೇ ?

ಸೀತ—ಸಾಕು ನಿಲ್ಲಿಸಿ ನಿಮ್ಮ ಸರಸ ಸಾಮ ದಾನ - ರೇಡಿಯೋ ಹಾಕಿ ಕೊಂಡು ಪೇಪರ್ ಹಿಡಿದುಕೊಂಡು ಕೂತುಕೊಂಡು ಬಿಟ್ಟಿರೋ ಇಲ್ಲವೋ ಸುಮ್ಮನೆ, ಬೆಳಗಾಗಿದ್ದು ?

ರಾನು—ಇನ್ನೇನು ಮಾಡಬೇಕೇ ನಾನು ?

ಸೀತ—ದೇವರೇ ಗತಿ. ಮನೆಯಲ್ಲಿ ಹೆಣ್ಣು ಮಕ್ಕಳನ್ನು ಹೇಸರಗತ್ತೆಗಳ ಹಾಗೆ ಬೆಳೆಸಿಟ್ಟುಕೊಂಡು -

ರಾನು—ಓಹೋ, ಅವರ ಮದುವೆ - ? ತೊಗೋ ಈ ಪೇಪರನ್ನು- ಏನೂ ಉಪಯೋಗವಿಲ್ಲ.

ಸೀತ—ಏನೂ ?

ರಾನು—ನಾನು ಅಷ್ಟು ಪುಟಗಳನ್ನೂ ಒಂದು ಅಂಗುಲವೂ ಬಿಡದೆ ನೋಡಿದೆ. ಯಾರಿಗೂ ಬೇಕಾಗಿಲ್ಲವಂತೆ.

ಸೀತ—ಏ-ನೀ ?

ರಾನು—ಹೆಣ್ಣುಗಳು, ಯಾವ ಗಂಡಿಗೂ ಯಾವ ಹೆಣ್ಣೂ ಬೇಡವೋ ಏನೋ, ಮ್ಯಾಟ್ರಿಮೋನಿಯಲ್ ಕಾಲಂ ಕಾಲಮ್ನೇ ಖಾಲಿ ! ನೋಡು ಬೇಕಾದರೆ - (ಪೇಪರ್ ನೀಡಲು)

ಸೀತ --(ಕಿತ್ತಸದು) ನಿಮಗೆ....ನಿಮಗೆ....ತಮಾಷೆ ಆಗಿಹೋಯಿತು. ನಾನು ತಲೆ ಎತ್ತಿಕೊಂಡು ಓಡಾಡುವ ಹಾಗಿಲ್ಲ ಬೀದಿಯಲ್ಲಿ.

ರಾನು—ಬೇಡ, ತಗ್ಗಿಸಿಕೊಂಡೇ ಓಡಾಡಿದ...

ಸೀತ—ಅಕ್ಕಪಕ್ಕದವರು ಏನು ಅಂದುಕೊಳ್ಳುತ್ತಿದ್ದಾರೆ ಗೊತ್ತೇನು ?

ರಾಮ—ಅಂದುಕೊಳ್ಳಲಿ ಬಿಡೇ. ಅನ್ನೊಕ್ಕೇನು - ? ಈಗ ಅವರ ಮನೆ ಮಕ್ಕಳಿಗೆಲ್ಲಾ ಮದುವೆ ಮಾಡಿದ್ದಾರಂತೋ ? ಆ...ಆ...ವುಡ್ ರೋಸ್ ಗಿಡದ ಮನೆ ವನಜಾಕ್ಷಮ್ಮನ ಮಗಳು, ಗಿರಿಜ ! ಮೊನ್ನೆ, ನಾನೇ ನೋಡಿದೆ, ದೋಟಿ ಇಲ್ಲದೆ, ಹಾಗೇ ಕೈಯಿಂದಲೇ ಸಂಪಿಗೆ ಹೂ ಕಿತ್ತುತ್ತಾ ಇದ್ದಳು ! ಆ ಜಿರಾಫೆಯನ್ನು ಮೊಹಲು ಅತ್ತೆಯ ಮನೆಗೆ ರವಾನಿಸಿ ಆಮೇಲೆ ಮಾತಾಡು ಅನ್ನೇ -

(ಶಾಂತೂ ಹೆಗಲ ಮೇಲೆ ಚೌಲು ಹಾಕಿಕೊಂಡು ಪ್ರವೇಶಿಸಿ-ನೀರುಮನೆ ಕಡೆ ಹೋಗುತ್ತಾ—“ಬರುತಿಹನೇ ನೋಡೇ ವಾರಿಜಲೋಚನ” ಗುನುಗುತ್ತಾ—ನಿಪ್ಪುಮಿಸುವಳು)

ಸೀತ—ಅಲ್ಲೀ, ಅವರಿವರ ಪಾಡು ನಮಗೆ ಯಾಕೆ ?...ಆ ಪುಟ್ಟಾ ಜೋಯಿಸರು...ಬಂದು ಒಂದು ವಾರ ಆಯಿತು. ಅದು ಯಾವುದೋ ಮೈಸೂರಿನ ವರ ಅಂದಿದ್ದರು...ಏನಾಯಿತು, ಎತ್ತ, ಅಂತ ವಿಚಾರಿಸುವುದು ಬಿಟ್ಟು. - (ಸೀನಿ ಪ್ರವೇಶಿಸುವಳು)

ರಾಮ—ಓ...ತಂದೆಯೇನೋ ? ತಾ, ತಾ, ಗುಡ್ ಬಾಯ್...

ಸೀತ—ಏನೋ-

ರಾಮ—ನಶ್ಯವೇ. ಡಬ್ಬಿ ಖಾಲಿ ಆಗಿತ್ತು. ತಂದು ಕೊಟ್ಟ. ನೀನು ಓಡಪ್ಪ, ನಿನ್ನ ಕೆಲಸ ನೀನು ಮಾಡಿಕೋ.

ಸೀತ—ಸೀನೀ - ಸರೋಜಿಗೆ ಕಾಫಿ ಕೊಟ್ಟೆಯೇನೋ ?

ಸೀನಿ—ನಾನು...ನಾನು... (ರಾಯರ ಕಡೆ ತಿರುಗಲು)

ಸೀತ—ಯಾಕೋ ? “ಕೊಟ್ಟೆ”, “ಇಲ್ಲ”, ಅಂತ ಹೇಳಿಕೊಳ್ಳೆ - (ಸೀನಿ ಮತ್ತು ರಾಯರು ಒಬ್ಬರನ್ನೊಬ್ಬರು ನೋಡುತ್ತಿರುವುದನ್ನು ನೋಡಿ) ಓ... (ರಾಯರಿಗೆ) ನೀವು ಕಸಿದುಕೊಂಡಿರಾ ?

ರಾಮ—ಊಹು, ಇಸಗೊಂಡೆ.

ಸೀತ— (ಸೀನಿಗೆ) ಯಾಕೋ ಕೊಟ್ಟೆ ?

ರಾನು—ಇಲ್ಲ, ಇಲ್ಲ, ಕಸಿದುಕೊಂಡೆ. ನಾನೇನೇ ಮಾಡಲಿ ? ಕಣ್ಣೆದುರಿಗೆ ಕಾಣಿಸು. ನೀನು ತರುವ ತನಕ ತಡೆಯೊಕ್ಕಾಗಲಿಲ್ಲ. ಸೀನೀ, ಅದ್ದಾಗಿ ಹೋಯಿತು. ನೀನು ಹೋಗಪ್ಪಾ, ಬೇಗ ಒಂದು ಬಟ್ಟಲು ಬೆರೆಸಿ ಕೊಂಡು ಬಾ...ಹೋಗು...(ಸೀನಿ ಹೋಗುತ್ತಿರಲು)

ಸೀತ—ಸೀನಿ !...ಇಲ್ಲಿ ಬಾರೋ ಇಲ್ಲಿ.

ರಾನು—ಯಾಕೇ ?

ಸೀತ—(ರಾಯರಿಗೆ ತಂದಿದ್ದನ್ನು ಟೀಪಾಯಿಯಿಂದ ಎತ್ತಿ ಸೀನಿಯ ಕೈಗೆಟ್ಟು) ತೋಗೊಂಡು ಹೋಗಿ ಕೊಡೋ ಅವಳಿಗೆ. (ಅಡಿಗೆ ಮನೆಗೆ ನಿಷ್ಕ್ರಮಿಸುತ್ತಾ) ಬೇರೆ ಬೆರೆಸಿಕೊಂಡು ತರುವುದಂತೆ ! (ಮರೆಯಾಗುವರು)

ರಾನು—ಸೀನಿ, ತಲೆ ಇದ್ದರೆ ಸಾಲದು. ಒಳಗೆ ಬುದ್ಧಿಯೂ ಇರಬೇಕು. ನೋಡಿದೆಯಾ, ಅಮ್ಮಾವರು - ನೀನು ಅದನ್ನು ತೋಗೊಂಡು ಹೋಗಿ ಕೊಂಡು ಅವಳಿಗೆ...ನಾನು...(ಅಡಿಗೆ ಮನೆ ಕಡೆ ಹೋಗುತ್ತಾ) ನಾನು - ಅಲ್ಲೇ ಹೋಗಿ -

ಶಾಂತ (ಮೈ ತೊಳೆದು ಒಂತಿರುಗಿ) ಓ, ಏನ್ ಆಗಲೇ ಅಡಿಗೆ ಮನೆ ಕಡೆ ಸವಾರಿ ? ಮೂರನೆ ಡೋಸಿಗೆ - (ನಕ್ಕು) ಬೆಸ್ಟ್ ಆಫ್ ಲಕ್... (ನಕ್ಕು ತನ್ನ ಕೋಣೆ ಸೇರುವಳು. ರಾಯರೂ ಅಡಿಗೆ ಮನೆ ಕಡೆ ಮರೆಯಾಗುವರು. ಸೀನಿ ಸರೋಜಕ ಕೋಣೆ ಬಳಿ ನಿಂತು)

ಸೀನಿ—ಅಮ್ಮಾ ! ಅಮ್ಮಾ ! (ಬಾಗಿಲು ಬಡಿದು) ಅಮ್ಮಾ !

ಸರು—(ಒಳಗಿಂದ) ಯಾರೋ ಅದು ಬಾಗಿಲ ಹತ್ತಿರ ಬಾಯಿ ಬಡಿದು ಕೊಳ್ಳುತ್ತಿರುವುದು ?

ಸೀನಿ—ನಾನಮ್ಮಾ ಸೀನಿ. ಕಾಫಿ ತಂದಿದ್ದೀನಮ್ಮ.

ಸರು—(ಒಳಗಿಂದ) ಎಷ್ಟೋ ಗಂಟೆ ಈಗ ? ಎಷ್ಟು ಹೊತ್ತಿಗೋ ತರುವುದು ?

ಸೀನಿ—ನಾನು ಆಗಲೇ ತಂದಿದ್ದೆ, ಅಮ್ಮಾ. ರಾಯರು ... ನಶ್ಟ ತರೊಕ್ಕೆ...ಅಂಗಡಿಗೆ ಕಳುಹಿಸಿದರು.

ಸರು—(ಒಳಗಿಂದ) ಅಮ್ಮಾವರು ಇನ್ನೇನಾದರೂ ತರೋಕ್ಕೆ ಇನ್ನೆಲ್ಲಿ
ಗಾದರೂ ಕಳುಹಿಸಬಹುದು. ಅದನ್ನೂ ತಂದುಕೊಟ್ಟು ಆಮೇಲೆ ಬಾ,
ಹೋಗು ! ನನಗೆ ಬೇಡ ಕಾಫಿ.

ಸೀನಿ—ನಾಳೆಯಿಂದ ಬೇಗ ತರುತ್ತೇನಮ್ಮ.

ಸರು—(ಬಾಗಿಲು ತೆಗೆದು, ಪಟ್ಟನೆ - ಬಂದು ಅಣಕಿಸುತ್ತಾ) “ನಾಳೆಯಿಂದ
ಬೇಗ ತರುತ್ತೇನಮ್ಮ” - ನಾಳೆ ತೋಗೊಂಡು ಬಾ. ನಾಳೆ ಇಸಗೊಳ್ಳುತ್ತೇನೆ.
ಇವತ್ತು ಬೇಡ, ಹೋಗು.

ಸೀನಿ—ಇಲ್ಲಮ್ಮಾ...

ಸರು—ಅಯ್ಯೋ, ಪ್ರಾರಬ್ಧವೇ, ನಾನು ಬೇಡ ಬೇಡ ಅಂತ ಬಡಿದು
ಕೊಳ್ಳುತ್ತಿದ್ದರೆ - (ತಟ್ಟೆ ಬಟ್ಟಲು ಕಸಿದು - ಸೀನಿ ಬನ್ನಿಗೆ ಏಟು ಬಾರಿಸುತ್ತಾ)
ಇಲ್ಲಮ್ಮಾ ಬೆಲ್ಲಮ್ಮಾ ಅಂತ ಹಟ ಮಾಡುತ್ತೀಯಾ ?

ಸೀನಿ—ಅಯ್ಯೋ, ಅಮ್ಮಾ -

(ಸೀತಮ್ಮ, ರಾಯರು, ಶಾಂತು - ಕಾಣಿಸಿಕೊಳ್ಳುವರು)

ಸರು—ತೋಗೋ ನಿನ್ನ ಕಾಫಿ (ಸೀನಿಯ ತಲೆಯ ಮೇಲೆ ಅಭಿಷೇಕಿಸುವಳು)

ರಾನು—ಲೇ ಲೇ -

ಶಾಂತ—ಸರೂ-

ಸೀತ—ಲೇ

ಸರು—ನಿನ್ನ ಕಪ್ಪು - (ಗೋಡೆಗೆಡೆದು) ನಿನ್ನ ಸಾಸರು,

(ಸೀನಿ ತಲೆಗೆ ಕುಟ್ಟುವಳು)

ಸೀನಿ—ಅಯ್ಯೋ, ಅಯ್ಯೋ, ಅಮ್ಮಾ...

ಶಾಂತ—ಲೇ, ಲೇ, ಅವನ್ನ ಯಾಕೆ ಹಾಗೆ ಚೆಚ್ಚುತ್ತೀಯೇ ?

ಸರು—ನಿನ್ನ ಯಾರೇ ಕೇಳಿದರು ? ನಿನ್ನ ಯಾರು ಕರೆದರೇ ಇಲ್ಲಿ ?

ಸೀತ—ಅವನ ತಲೆ ಒಡೆದಿದ್ದರೆ ಏನು ಗತಿಯೇ ?

ಸರು—ಏನು ಗತಿ ? ಒಡೆದಿದ್ದರೆ ಇಲ್ಲಿ ಕೂಡಿಸೋಕ್ಕೆ ಹುಟ್ಟಿದಾಳಲ್ಲ
ನಿನ್ನ ಮುದ್ದು ಮಗಳು...ಲೇಡಿ ಡಾಕ್ಟರು -

ಸೀತ—ಹಾಗಂತ ಆ ಸಣ್ಣ ಹುಡುಗನ್ನ ತಲೆ -

ಸರು—ಸಣ್ಣ ಹುಡುಗ ! ಬೆಳಗ್ಗೆ ಎಂಟು ಗಂಟೆ ಬಡಿದರೂ ನನಗೆ ಕಾಫಿಗೆ ಗತಿಯಿಲ್ಲ—ಅವನ ಮೇಲೆ ಬಂದುಬಿಡಿತು ಕನಿಕರ - “ತಲೆ ಒಡೆದಿದ್ದರೆ ಏನು ಗತಿಯೇ” ಅಂತ. ತಡಿ ಒಡೆದೇ ಬಿಡುತ್ತೇನೆ. ಏನು ಗತಿಯೋ ನೋಡೋಣ. (ಹೊಡಿಯಲು)

ಸೀತ—(ಬಿಡಿಸುತ್ತಾ) ಲೇ, ಲೇ, ಸಾಕೇ, ಸಾಕೇ - ಲಕ್ಷಣವಾಯಿತು.

ಸರು—ಅವಲಕ್ಷಣವೇ ಆಗಲಿ.

ಶಾಂತ—ಸಾಕು ಸುಮ್ಮನಿರೇ, ಅಮ್ಮ ಅನ್ನಿಸಿಕೊಂಡವಳು ಅಷ್ಟು ಕೂಡ ಅನ್ನಕೂಡದೇನೋ ?

ಸರು—ಓ ಹೋ ! ನಿಮ್ಮ ಅಮ್ಮನ ಲಾಯರೀ ಬೇರೆಯೋ ನೀನು ! (ತಾಯಿಯನ್ನು ನೋಡುತ್ತಾ) ಎಷ್ಟು ಕೊಟ್ಟಿದ್ದಾಳೋ ಫೀಸು, ವಕೀಲಿಗೆ - ನಾಲ್ಕು ಚಮಚ ಮೇಲ್ತುಪ್ಪ, ಆರು ಸೌಟು ಗಟ್ಟಿ ಮೊಸರು - ?

ರಾಮ—ನಿನಗೇನೇ ಕಡಿಮೆ ಮಾಡಿರುವುದು ರೋಗ ?

ಸರು—ರೋಗ ? ಯಾರಿಗೆ ರೋಗ ? ನನಗೆ ಅಂತ ತರುತ್ತಿದ್ದ ಮೊದಲನೆ ಡೋಸ್ ಕಾಫಿಯನ್ನು ಕಸಿದುಕೊಂಡು, ಮೂಗಿಗೆ ತುರುಕಿ ಕೊಳ್ಳೊಕ್ಕೆ ನಶ್ಯಕ್ಕೆ ಬಂದ ಅವಸರದ ರೋಗ ನನಗೇ !

ರಾಮ—ಲೇ, ಸೀತಾ, ಅವಳು ಬಾಗಿಲು ಕಿಡಿಯಲ್ಲಿ ನೋಡುತ್ತಾ ಇದ್ದಳೇ !

ಸರು—ಅಷ್ಟೇ ಅಲ್ಲ. ಕೇಳುತ್ತಲೂ ಇದ್ದೆ - ಕಿರಿಚಾಟ-

ರಾಮ—ಕಿರಿಚಾ - ಲೇ, ನಾನು ಕಿರಿಚುತ್ತಿದ್ದೆನೇನೇ ?

ಸರು—ಅರಚುತ್ತಿದ್ದಿರಬಹುದು.

ರಾಮ—ಮುಚ್ಚು ಬಾಯಿ...ನನಗೆ ಕೋಪ ಬಂತು ಅಂದರೆ ಬಲಿ ಹಾಕಿ ಬಿಟ್ಟೇನು -

ಸೀತ—ಅಯ್ಯೋಯ್ಯೋ -

ಶಾಂತ—ಅಪ್ಪಾ

ಸರು—ಆ ಹಾ ಹಾ ಹಾ ಹಾ ಹ - ಬಲಿ ಹಾಕಿ ಬಿಟ್ಟೀಯೇ ! ಹಾಕುವ ಭರಾಟೆಯಲ್ಲಿ ಕೈಗಿಯ ಉಳುಕಿಹೋದೀತು, ನೋಡಿಕೋ...ನಾನೇನು ಎಳೆ ಕೂಸಲ್ಲ, ಹೆದರಿಕೊಳ್ಳೊಕ್ಕಿಲ್ಲ.

ರಾಮ—ಎಳೆ ಕೂಸು? ಯಾರೇ ನಿನ್ನನ್ನ ಎಳೆಕೂಸು ಅಂದುಕೊಂಡಿರುವವರು ? ಕೊಟ್ಟಿಪೋಣ, ಕೊಟ್ಟಿಪೋಣ ಬೆಳೆದ ಹಾಗೆ ಬೆಳೆದಿದ್ದೀಯಾ !

ಸರು—ಹೌದು. ನಾನು ಕೊಟ್ಟಿಪೋಣನೇ. ನೋಡು, ನಿನಗೆ ಅಷ್ಟು ಬಲಿ ಹಾಕಬೇಕು ಅನ್ನಿಸಿದ್ದರೆ, (ಓಡಿ ಶಾಂತೂ ತೋಳು ಹಿಡಿದು) ಟ್ರೈ ಇಲ್ಲಿ. ತಳ್ಳಗಿದೆ ಲಿಲ್ಲಿ. ಕೈಕಾಲು ಮುರಿಯುವುದು ಖಂಡಿತ.

ಶಾಂತ—ಬಿಡೇ.

ಸರು—ಅಪ್ಪಾ, ಕೊಟ್ಟಿ ಕೋಣ ಬೊಗಳೊಲ್ಲ. ಬೊಗಳುವುದು ನಾಯಿ.

ರಾಮ—ಹೌದು. ರಾ ಕಾ ಅನ್ನುವುದು ಕಾಗೆ...(ಹೆಂಡತಿಗೆ)ನೋಡೇ, ನೋಡೇ, ಅವಳು ಹೆಂಡ ಕುಡಿದವಳ ಹಾಗೆ -

ಸರು—ಹೆಂಡ ಅಲ್ಲ ಗಾಂಜ -

ರಾಮ—ಅದರ ಅಪ್ಪ !

ಸೀತ—ಅಯ್ಯೋ, ನಿವಾದರೂ ಸುಮ್ಮನಿರಬಾರದೇ ?

ರಾಮ—ಏನು ಸುಮ್ಮನಿರುವುದೇ ? ಏನು ಸುಮ್ಮನಿರುವುದು ಅನ್ನುತ್ತೀನಿ ? ಅವಳವಳವಳು -

ಶಾಂತ—ಹೋಗಲಿ ಬಿಡಪ್ಪ, ಕಾಡಬೆಕ್ಕಿನ ಸಹವಾಸ. ಮಾತೆತ್ತಿದರೆ ಶಿರ್ ಅಂತ ಬೀಳುತ್ತ ಮೈ ಮೇಲೆ.

ಸೀತ—ಶಾಂತೂ - !

ರಾಮ—ಲೇ - !

ಸರು—(ದುರುದುರು ನೋಡಿ ಬುಸುಗುಟ್ಟಿ) ಏನು ? ಏನಂದಿ ? (ಹೆಜ್ಜೆಯ ಮೇಲೆ ಹೆಜ್ಜೆಯಿಡುತ್ತಾ) ಏನೇ ಅಂದಿದ್ದು ನೀನು ? (ಶಾಂತೂ ಗಾಬರಿಯಿಂದ ಹಿಂದೆ ಹಿಂದೆ ಸರಿದು ಗೋಡೆಗೆ ಒರಗಿ ಸಿಕ್ಕಿಹಾಕಿಕೊಳ್ಳುವಳು)

ರಾನು—ಲೇ ಲೇ - !

ಸೀತ—ಸರೋಜ !

ಸರು—ಯಾರನ್ನೇ ನೀನು ಕಾಡುಬೆಕ್ಕು ಅಂದಿದ್ದು ? (ತಟ್ಟನೆ ನುಗ್ಗಿ ಶಾಂತೂ ಮುಂದೆ ಹಿಡಿದು ಜಿಗ್ಗಿಸುತ್ತಾ) ಯೂ, ಯೂ ಊರತಿಂಗಳೇಕಾ !

ಶಾಂತ—ಅಯ್ಯೋವ್, ಅಯ್ಯೋವ್, ಹೋಯಿತೂ, ಬಿಡೇ.

ರಾನು—ಸೀತಾ -

ಸೀತ—(ನುಗ್ಗಿ ಸರೋಜಳನ್ನು ಎಳೆಯುತ್ತಾ) ಬಿಡೇ ಪಿಶಾಚೀ - ಏನೂ ಬಂತೇ ನಿನಗಿವತ್ತು ?

ಸರು — (ಶಾಂತೂನ ನುಂಗುವಂತೆ ನೋಡುತ್ತಾ — ಏದುಸಿರು ಬಿಡುತ್ತಾ) ಕಾಡುಬೆಕ್ಕಂತೆ, ಕಾಡುಬೆಕ್ಕು ! ನೋಡಬೇಕಾಗಿತ್ತು ಹೇಗಿರುತ್ತಿತ್ತೋ ಕಾಡು ಬೆಕ್ಕು ! ಮೂತಿ ಎಲ್ಲಾ ಪರಚಿಬಿಡುತ್ತಿದ್ದೆ !

ರಾನು—ಸಾಕು ಸುಮ್ಮನಿರೇ, ಅವಳಂದಿದ್ದಕ್ಕೆ ನಿನ್ನ ಮಾನಕ್ಕೆ ಕಡಿಮೆ ಆಗಿ ಹೋಯಿತು. ಊರು ಊರೇ ಉಗುಳುತ್ತಾ ಇದೆಯಲ್ಲಾ, “ಛೀ”, “ಘೂ”, “ಬಜಾರಿ”, “ಗಂಡುಬೀರಿ”, “ಗಯ್ಯಾಳಿ” ಅಂತ, ಅದೇ ಸರಿ ನಿನಗೆ.

ಸರು—ಉಗುಳಿಕೊಳ್ಳಲಿ. ಬೊಗಳಿಕೊಳ್ಳಲಿ. ನನ್ನ ಬೆನ್ನ ಹಿಂದೆ ಬೊಗಳುತ್ತವೆ ಹೇಡಿಗಳು. ನನ್ನ ಎದುರಿಗೆ ಬಂದು ಮಾತಾಡಲಿ, ಬುದು ಉಸಿರು ಬಿಡಲಿ - ಬಜಾರಿ, ಗಯ್ಯಾಳಿ, ಗಂಡುಬೀರಿ - ಗೊತ್ತಾಗುತ್ತೆ. (ಮತ್ತೆ ಸೀನ ಕಡೆ ಕೈಯಿತ್ತಿ ನುಗ್ಗುತ್ತಾ) ಎಲ್ಲಾ ಈ ಪ್ರಾರಬ್ಧದಿಂದ -

ಸೀತ—(ತಡೆದು ದೂರ ಎಳೆದು) ಬೇಡಮ್ಮ.....ಈಗ ಅದಿದ್ದು ಆಗಿ ಹೋಯಿತು ಬಿಡು. ಅವನು ಹೊತ್ತಿಗೆ ಸರಿಯಾಗಿ ಕಾಫಿ ಕೊಡಲಿಲ್ಲ ಅಂತ ತಾನೇ ಇಷ್ಟಲ್ಲಾ ರಂಪ ? ನಾನು ಮಾಡಿಕೊಂಡು ತಂದು ಕೊಡುತ್ತೀನಿ. (ಅಡಿಗೆ ಮನೆ ಕಡೆ ಹೋಗುತ್ತಿರಲು)

ಸರು—ನಿಮ್ಮ ಹಾಳು ಕಾಫಿ ನನಗೇನೂ ಬೇಡ. (ಬಿರುಸಿನಿಂದ ತನ್ನ ಕೋಣೆಗೆ ನುಗ್ಗಿ ಬಾಗಿಲು ಬಿಡಿದುಕೊಳ್ಳುವಳು)

ರಾನು—(ಬಾಗಿಲಿಗೆ) ಬಿಡೇ. ಬೇಡದಿದ್ದರೆ ಬಿಡೇ...ನಿಮ್ಮ ಅಮ್ಮ

ತರುವ ಕಾಫಿ ನೀನು ಕುಡಿಯದಿದ್ದರೆ ಅಷ್ಟೇ ಹೋಯಿತೆ. ನಾನಿದೇನಿಲ್ಲಿ, ನಿಮ್ಮ ಅಪ್ಪ ! ಒಂದು ಲೋಟ ಅಲ್ಲ, ಒಂದು ಹಂಡೆ ತರಲಿ - ಅಗಸ್ತ್ಯ ಗೋತ್ರ ನಮ್ಮದು !....ಹೆದರಿಸುತ್ತಾಳೆ !....ಶಾಂತು, ನೋಡಮ್ಮ...ಇವನ ತಲೆ...

ಶಾಂತ—(ನೋಡಿ) ಏನಿಲ್ಲ, ಆ ಸಾಸರು ಬಡಿದ ಜಾಗದಲ್ಲಿ ಸ್ವಲ್ಪ ರಕ್ತ -

ರಾನು—ರಕ್ತ ?

ಶಾಂತ—ಹೆದರಿಕೋಬೇಡ, ಸೀನಿ. ಬಾ...ಉರಿಯದೆ ಇರುವ ಔಷಧಿ ಹಚ್ಚುತ್ತೀನಿ, ಬಾ.

ರಾನು—ಜಾಣ. ಹೋಗು.

(ಶಾಂತು ಮತ್ತು ಸೀನಿ ಮರೆಯಾಗುವರು. ಸೀತಮ್ಮ ಕಾಫಿ ತರುವರು. ಸರೋಜ ಕೈಯಲ್ಲಿ ಬಣ್ಣದ ಛತ್ರಿ ಹಿಡಿದು, ಕಣ್ಣಿಗೆ ಕಪ್ಪು ಕನ್ನಡಕವೇರಿಸಿ, ಚಪ್ಪಲಿ ಹಾಕಿ-ಬೀದಿ ಕಡೆ ಹೊರಡುವಳು)

ಸೀತ—ತಗೋ...ತುಂಬ ಹಾಲು ಹಾಕಿ ಮಾಡಿಕೊಂಡು ತಂದಿದ್ದೀನಿ.

ಸರು—ನನಗೆ ಬೇಡ ನನಗೆ ಬೇಡ ನನಗೆ ಬೇಡ ಅಂತ ಎಷ್ಟು ಸರಿ ಹೇಳುವುದು ? (ಲೋಟವತ್ತಿ ಎಸೆಯುವಳು)

ಸೀತ—ಲೇ -

ಸರು—ನಿಮ್ಮ ದರಿದ್ರ ಕಾಫಿ ನೀವೇ ಕುಡಿದುಕೊಳ್ಳಿ. ಊರು ತುಂಬ ಹೋಟೆಲುಗಳಿವೆ...ಎಲ್ಲೋ ಹೋಗಿ ಬಸಿದುಕೊಳ್ಳುತ್ತೀನಿ. (ಸುಂಟರಗಳಿ ಯಂತ ಬೀದಿ ಬಾಗಿಲಾಚೆ ಹೋಗುವಳು)

ಸೀತ—(ರೇಗಿತು) ಅಯ್ಯೋ, ಹೇಸರಗತ್ತೆ, ಹಾಳಾಗಿ ಹೋಗು. (ಸಾಸರನ್ನು ಅವಳು ಹೋದ ದಿಕ್ಕಿಗೆ ಎಸೆದು - ಪತಿಯ ಮೇಲೆರಗಿ) ಎಲ್ಲಾ ನಿಮ್ಮಿಂದ !

ರಾನು—ಹೌದು. ನನ್ನಿಂದ. ಆದರೆ - ಒಂದು ಬಟ್ಟಲು -

ಪುಟ್ಟಿ—(ಹೊರಗೆ) ನಂಜಾ, ರಾವ್‌ಸಾಹೇಬರಿದಾರೇನೋ ?

ರಾನು—ಅಗೋ ! ಜೋಯಿಸರು ! ಕಣ್ಣು ಒರೆಸಿಕೊಳ್ಳೋ, ನಾವು ನಾವು ಜಗಳ ಆಡುತ್ತಿದ್ದೆವು ಅಂದುಕೊಂಡಾರು !

ಸೀತ—ಛ್ - ನೀವು ದೂರ ಇರಿ...ಅಗೋ ಬಂದರು.

ರಾನು—(ನಗು ತರಿಸಿಕೊಂಡು) ದಯಮಾಡಿಸಿ, ದಯಮಾಡಿಸಿ, ನಾವು ಈಗ ನಿಮ್ಮ ಮಾತೇ ಆಡುತ್ತಿದ್ದೆವು !

ಪುಟ್ಟ—(ಪ್ರವೇಶಿಸಿ) ಹೌದಾ ? ಹಾಗಾದರೆ ನಾನು ನೂರು ವರ್ಷ ಬದುಕಲೇಬೇಕು ? (ನಗುತ್ತಾ) ಏನಮ್ಮಾ ?

ಸೀತ—ಬನ್ನಿ, ಜೋಯಿಸರೇ. ನೀವು ನಮ್ಮನ್ನು ಮರೆತೇಬಿಟ್ಟಿರಿ -

ಪುಟ್ಟ—ಅಂ ? ನಾನೇ ? ಮರೆತೇನೇ ?

ರಾನು—ವಾರದ ಮೇಲಾಯಿತು ನೀವು ಬಂದು. ಅದು ಯಾರೋ ಮೈಸೂರಿನ ವರ ಅಂದಿದ್ದಿರಿ - ಏನಾಯಿತು - ?

ಪುಟ್ಟ—ಹೇಳುತ್ತೇನಿ. ಕೂತುಕೊಂಡು ಹೇಳೋಕ್ಕಿಂತ - ಮೈಸೂರಿ ನವನ ಮಾತಾಮೇಲೆ...ನಿಮ್ಮನ್ನ ಮರೆತೆ ಅಂದಿರಲ್ಲಾ - ಈ ವಾರದಲ್ಲಿ ಏನಾಯಿತು ಅಂತ ನಾಟಕ ತೋರಿಸುತ್ತೇನಿ. ನೀವು...ಕೂತು...ಸಾವಧಾನ ವಾಗಿ ನೋಡಿ. (ಮುಂದೆ ಬರುವರು. ಕತ್ತಲು ಮುಚ್ಚುವುದು. ಒಂದು ಪಕ್ಕದಲ್ಲಿ ಸೊನ್ನೆಯಾಕಾರದ ಬೆಳಕು - ಜೋಯಿಸರ - ಏಕಪಾತ್ರಾಭಿನಯ !)

ಪುಟ್ಟ : ಹಾಗಲ್ಲ, ವೆಂಕಟರಾವ್‌ಜೀ, ಆ ಸರೋಜ ಅವತ್ತು ಅವರ ಮನೆಯಲ್ಲಿ ಹಾಗೆ ಮಾಡಿದಳು, ನಿಜ. ಆದರೆ ಅವಳ ಜಾತಕ ನಿಮ್ಮ ಕುಮಾರನ ಜಾತಕ ಹೇಗೆ ಕೂಡುತ್ತೆ ಅಂದರೆ -

ನೆಂಕ : ಜಾತಕವನ್ನು ಜಾತಕಕ್ಕೆ ಕೊಟ್ಟು ಮದುವೆ ಮಾಡಿಸಿ. ನನ್ನ ಆಕ್ಷೇಪಣೆ ಇಲ್ಲ. ಆದರೆ ಅವಳು, ಆ ಸರೋಜ, ಹೆಣ್ಣೇನೀ ? ಅಂ ? ಆ ಕಾಳಿಯ ಕುತ್ತಿಗೆಗೆ ಕೈಲಾಸಪತಿ ಕೂಡ ಧೈರ್ಯವಾಗಿ ತಾಳಿ ಕಟ್ಟಲಾರ. ಜೋಯಿಸರೇ, ಅವಳ ಮಾತು ಬಿಡಿ. ಆ ಚಿಕ್ಕ ಹುಡುಗಿ, ಶಾಂತ ಅಂದಿರಲ್ಲವಾ ಅವಳ ಹೆಸರು ? ಅವಳನ್ನ ಕೊಡುತ್ತಾರಾ ಕೇಳಿ.

ಸರೋಜಂಗಿ ನನ್ನ ಸಾವಿರ ನಮಸ್ಕಾರಗಳು.

(ಇನ್ನೊಂದು ಭಾಗದ ಇನ್ನೊಂದು ಸೊನ್ನೆಯಾಕಾರದ ಬೆಳಕಿನಲ್ಲಿ)

ಪುಟ್ಟಿ : ಓ ಹೋ ಹೋ ಹೋ, ಭಗವಂತರಾಯರಿಗೆ ಅಡ್ಡ ಬಿದ್ದ. (ನಶ್ಟದ ಡಬ್ಬ ಮುಂದೆ ಹಿಡಿದು) ಒಪ್ಪಿಸಿಕೊಳ್ಳಬೇಕು. ನಾನು ತಮ್ಮ ಬಂಗಲೆಗೇ ಹೊರಟಿದ್ದೆ. ಎದುರಿಗೇ ದಯಮಾಡಿಸಿದಿರಿ.

ಭಗ : ಹೌದಾ ? ತುಂಬಾ ಸಂತೋಷ. ಇಲ್ಲಿ ನೋಡಿ. ಈ ನಿಮ್ಮ ನಶ್ಟವನ್ನು ಸಂತೋಷದಿಂದ ಒಪ್ಪಿಸಿಕೊಳ್ಳುತ್ತಿದ್ದೇನೆ. ಆದರೆ- ಅಲ್ರೀ, ಜೋಯಿಸರೇ, ಆ ಹುಡುಗಿ, ನಿಮ್ಮ ರಾವ್‌ಸಾಹೇಬರ ಮಗಳು - ಅವಳು ಮನುಷ್ಯ ಜಾತಿಗೆ ಸೇರಿದವಳೇನಿ ? ಹೆಣ್ಣು ದೆವ್ವ !

ಪುಟ್ಟಿ : ರಾಯರೇ !

ಭಗ : ಬ್ರಹ್ಮರಾಕ್ಷಸಿ ! ಅವಳು ಕೋಗಿಲೆಯ ಹಾಗೆ ಹಾಡು ತ್ಯಾಳಿ ಅಂದಿರಿ. ನಾನು "ನಿನಗೆ ಹಾಡು ಬರುತ್ತೇನಮ್ಮ ?" ಅಂತ ಕೇಳಿದರೆ, "ನಿಮಗೆ ತಬಲ ಬಡಿಯೋಕ್ಕೆ ಬರುತ್ತೆಯೇ ? ಅಂತ ನನ್ನನ್ನೇ ಕೇಳಿದಳಲ್ಲೀ ! ನನ್ನನ್ನ ! ಇವಳ ಗಂಡನಾಗಬೇಕು ಅಂತ ಇರುವವನ ಅಪ್ಪನ್ನ ! ರೀ, ನಾನು ಇವತ್ತು ನನ್ನ ಹೆಂಡತಿಯನ್ನ "ಲೇ" ಅಂದರೆ, ಗಾಬರಿಯಲ್ಲಿ ಕೈಯಲ್ಲಿದ್ದ ಕಲಗಡಿಗೆ ಎತ್ತಿಹಾಕಿ, ಸಾರು ಹುಳಿ ಮೈಮೇಲೆ ಚೆಲ್ಲಿಕೊಳ್ಳುತ್ತಾಳೆ ! ಇವಳು ! ಈ ಚೋಟುದ್ದದ ಚಿನಕುರಳಿ - ಊಹೂ - ಬೇಡಿ....ನಿಮ್ಮ ರಾವ್‌ಸಾಹೇಬರು ಅವರ ಎರಡನೆ ಹುಡುಗಿಯನ್ನ ಕೊಡುತ್ತಾರಾ ಕೇಳಿ, ಅಮಾವಾಸ್ಯೆ ಬೇಕಾ ದರೂ, ಎರಡು ಖರ್ಚೂ ನಾವೇ ಹಾಕಿಕೊಂಡು-ಮಾಡಿಕೊಳ್ಳುತ್ತೇವೆ. ನಿಮ್ಮ ಸರೋಜಮ್ಮನಿಗೆ ಒಂದು, ಎರಡು, ಮೂರು, ನಾಲ್ಕು-ನಾಲ್ಕು ಲಕ್ಷ ನಮಸ್ಕಾರಗಳು. (ನಿಷ್ಕ್ರಮಿಸುವರು)

(ಇನ್ನೊಂದು ಭಾಗದ ಇನ್ನೊಂದು ಸೊನ್ನೆಯಾಕಾರದ ಬೆಳಕಿನಲ್ಲಿ)

ಪುಟ್ಟಿ : ಆ ಹಾ ಹಾ ಹಾ ಹಾ, ಅದೃಷ್ಟ ಅಂದರೆ ಇದಕ್ಕೆ ಅನ್ನ ಬೇಕು. ನಾನು ನಿಮ್ಮಲ್ಲಿಗೇ ಹೊರಟಿದ್ದೆ, ಸರ್ವೋತ್ತಮರಾಯರೇ -

ಸರ್ವೋ : ಹಾಗಾದರೆ ನಾನು ಬೆಳಗ್ಗೆ ಎಡ ಮಗ್ಗುಲಲ್ಲೇ ಎದ್ದೆ ಅಂತ ಆಯಿತು. ಅದಕ್ಕೆ ಇಲ್ಲಿ ನಿಮ್ಮ ಕೈಗೆ ಸಿಕ್ಕಿಹಾಕಿಕೊಂಡೆ.

ದಯವಿಟ್ಟು ಆ ಮದುವೆ ಮಾತು ಬಿಟ್ಟು ಏನಾದರೂ ಆಡಿ. ನನ್ನ ಮಗ, ನನ್ನ ಮಗಾರೀ, ಆ ಸಾಯಂಕಾಲ ಆ ಮಹಾತಾಯಿಯನ್ನ ನೋಡಿ ಮನೆಗೆ ಹಿಂತಿರುಗಿದಾಗಿನಿಂದ - ಹಾಸಿಗೆ ಹಿಡಿದುಬಿಟ್ಟಿದ್ದಾನೆ ! ಕೆ-ಟ್ಟ ಜ್ವರ ! ಕೋಲಮೇಲಿನ ಸೀರೆ ಕಂಡರೆ, ನೆಲದ ಮೇಲೆ "ಸರೋಜ, ಸರೋಜ" ಅಂತ ನಡುಗುತ್ತಾನೆ ! ಕೈ ತುಂಬ ದಾರ, ಕುತ್ತಿಗೆ ಸುತ್ತ ತಾಯಿತಿ, ಹಣೆ ಭರ್ತಿ ವಿಭೂತಿ, ಕುಂಕುಮ - ಊ ಹೂ...ಏನು ಮಂತ್ರತಂತ್ರವೂ ಪ್ರಯೋಜನ ಆಗಿಲ್ಲ. ದಯವಿಟ್ಟು ನನ್ನ ಕ್ಷಮಿಸಿ. ದಾರಿ ಬಿಡಿ....ದಾರಿ....ದಾರಿ.... ಏ ರಿಕ್ಷ, ನಿಲ್ಲಿಸು...ಹಾಂ...ಹಾಂ... ಓಡಿಸು, ಅವರೂ ಬಂದು ಹತ್ತಿಬಿಟ್ಟಾರು !"

(ಬೆಳಕು)

ಪುಟ್ಟ—ರಾವ್ ಸಾಹೇಬರೇ, ಸೀತಮ್ಮಾ, ಇಲ್ಲಿಗೆ ನನ್ನ ಏಕಪಾತ್ರಾಭಿ ನಯ ಮುಗಿಯಿತು...ಕಣ್ಣು ಒರೆಸಿಕೊಳ್ಳಿ. ಹಣೆಬರಹ ಅನುಭವಿಸಬೇಕು.

ರಾಮ—ನೋಡಿದೆಯೇನೇ ನಿನ್ನ ಮಗಳ ಪ್ರತಾಪ ?

ಸೀತ—ನಾವೇನು ಮಾಡುವುದು, ಜೋಯಿಸರೇ ?

ಪುಟ್ಟ—ನಾನೀಗ ಬಂದದ್ದು, ನಾನೀಗ ಏನು ಮಾಡಬೇಕು ಅಂತ ಕೇಳಿಕೊಳ್ಳೆ. ಈಗ ಹನ್ನೊಂದು ಗುಟೆ ರೈಲಿಗೆ ಮೈಸೂರಿನಿಂದ ನಾನು ಹೇಳಿದ ವರ ಬರುತ್ತಾನೆ. ಇಗೋ ಕಾಗದ ಬಂದಿದೆ. ನಾನೇನು ಮಾಡಲಿ -

ರಾಮ—ಒಂದು ಕೆಲಸ ಮಾಡಿ. ಸ್ಟೇಷನ್ನಿಗೆ ಹೋಗಿ ಅವನಿಗೆ ಒಂದು ರಿಟರ್ನ್ ಟಿಕೆಟ್ ಕೊಂಡು ಕೊಟ್ಟು - ನೀವೂ ಆರಾಮವಾಗಿ ಮನೆಗೆ ಹೋಗಿ.

ಪುಟ್ಟ—ಯಾಕೆ ? ಸೀತಮ್ಮಾ ?

ರಾಮ—ಅವಳು -

ಸೀತ—ಈಗತಾನೇ ಒಂದು ದೊಡ್ಡ ರಂಪ ಮಾಡಿ ಆಚೆಗೆ ಹೋಗಿ ದ್ದಾಳೆ.

ರಾಮ—ಅಲ್ಲೂ ಏನಾದರೂ ಇನ್ನೂ ದೊಡ್ಡ ರಂಪ ಮಾಡಿ ಮನೆಗೆ ಬರುತ್ತಾಳೆ. ಈ ಸುಪ್ರಸಂಗದಲ್ಲಿ ಆ ಮೈಸೂರಿನವನು ಮೂತಿ ಇಟ್ಟರೆ-

(ಶಾಂತೂ ಪ್ರವೇಶಿಸಿ ಒಳಬಾಗಿಲ ಕಡೆ ಹೋಗುತ್ತಾ)

ಶಾಂತ—ಓ, ನಮಸ್ಕಾರ, ಜೋಯಿಸರೇ. ಲಕ್ಷ್ಮಮ್ಮನವರು ಚೆನ್ನಾಗಿ ದ್ದಾರಾ ?

ಪುಟ್ಟ—ಓ ಹೋ - ಭರ್ಜರಿಯಾಗಿದ್ದಾಳೆ. ಥಾಂಕ್ ಯೂ.

ಶಾಂತ—ಆಂ ?

ಪುಟ್ಟ—ಮತ್ತೆ ! ನಾನೂ ಸ್ವಲ್ಪ ಸ್ವಲ್ಪ ಕಾಲಕ್ಕೆ ತಕ್ಕ ಹಾಗೆ ಇಂಗ್ಲಿಷ್ ಜೋಯಿಸ ಆಗುತ್ತಾ ಇದ್ದೇನೆ. ಶಾಂತೂ, ನಿನ್ನ ಮದುವೆಯಲ್ಲಿ ಒಂದೆರಡು ಇಂಗ್ಲಿಷ್ ಮಂತ್ರವನ್ನೂ ಹೊಡೆದುಬಿಡುತ್ತೇನೆ !

ಶಾಂತ—ಹೋಗ್ರೀ, ಅದೇ...(ಓಡಿ ಮರೆಯಾಗುವಳು)

ಪುಟ್ಟ—ನೋಡಿ...ನೋಡಿದಿರಾ, ಸೀತಮ್ಮ. ನಾಚಿಕೆ ಹೀಗಿರಬೇಕು, ಕಾಲೇಜಿನಲ್ಲಿ ಓದುತ್ತಿದ್ದರೂ, ಬೈತಲೆ ಸೊಟ್ಟಿಗೆ ತೆಗೆದುಕೊಂಡಿದ್ದರೂ, ಬುದ್ಧಿ ನೆಟ್ಟಗೇ ಇಟ್ಟುಕೊಂಡಿದ್ದಾಳೆ ನೋಡಿ...ಅದೇ -

ಸೀತ—ಅಯ್ಯೋ, ನಮಗೆ ಇವಳ ಯೋಚನೆ ಸ್ವಲ್ಪವೂ ಇಲ್ಲ. ಎಲ್ಲಾ -

ಪುಟ್ಟ—ರಾವ್‌ಸಾಹೇಬರೇ, ನಾನು ಇಂಗ್ಲಿಷ್ ಪಂಗ್ಲಿಷ್ ಓದಿ ಬರೆ ದವನಲ್ಲ. ಆದರೂ ಈ ಸರೋಜ ಯಾಕೆ ಹೀಗೆ ಮಾಡುತ್ತಿದ್ದಾಳೆ ಅನ್ನು ವುದಕ್ಕೆ ಯೋಚಿಸಿ ಯೋಚಿಸಿ -

ರಾನು—ಹೂಂ - ?

ಪುಟ್ಟ—ನಾನೇ ಒಂದು ಕಾರಣ ಕಂಡುಹಿಡಿದುಕೊಂಡಿದ್ದೇನೆ.

ಸೀತ—ಏನು - ?

ಪುಟ್ಟ—ಕಾಲೇಜಿನಲ್ಲಿ ಡಿಗ್ರಿ ತೊಗೊಂಡವಳು, ಸಂಗೀತ ಇಷ್ಟು ಚೆನ್ನಾಗಿ ಹಾಡುವವಳು, ಡ್ಯಾನ್ಸ್ ತಾನೇ ಪಾಠ ಕಲಿಸುತ್ತಿರುವವಳು, ಇನ್ನೂ ನೂರೇಳು ವಿದ್ಯೆ ಬರುವವಳು - ಹುಚ್ಚಾಸ್ಪತ್ರೆಯವರ ಥರ ಯಾಕೆ ಆಡುತ್ತಾಳೆ ?

ರಾನು—ಉಂ...ಉಂ...?

ಪುಟ್ಟಿ—ಮೊದಲಿಂದ ಏನು ಆಗುತ್ತಾ ಇದೆ ? ಬಂದ ಒಬ್ಬೊಬ್ಬರೂ ಸ್ವಲ್ಪ ತಾಳ್ಮೆಯಿಂದ ವಿಚಾರಿಸಿ ತಿಳಿದುಕೊಳ್ಳದೆ, ಸರೋಜ ಬೇಡ, ಸರೋಜ ಬೇಡ, ಸರೋಜ ಬೇಡ ಅಂತ ಪಲ್ಲವಿ ಹಾಡುವುದರ ಹಿಂದೆಯೇ -

ಸೀತ—ಹುಂ ? ಹುಂ ?

ಪುಟ್ಟಿ—“ಆ ಚಿಕ್ಕವಳನ್ನ ಕೊಡುತ್ತಾರಾ ?” “ಶಾಂತನು ಕೊಡುತ್ತಾರಾ ?” ಅಂತ ಅನ್ನುತ್ತಿರುವುದು ಇವಳನ್ನ ಕೆರಳಿಸಿದೆ. “ಇವರಿಗೆ ಅವಳು ಬೇಕು, ನಾನು ಬೇಡ ಅಲ್ಲವಾ ? ಹಾಗೇ ಆಗಲಿ, ನಾನು ಬೇಡವೆನ್ನಿಸುವ ಹಾಗೇ ಆಡುತ್ತೀನಿ” ಅಂತ ಬೇಕುಬೇಕಂತ ಸಿಕ್ಕಸಿಕ್ಕ ಹಾಗೆ ಮಾಡುತ್ತಿದ್ದಾಳೆ. ನೀವು ನೋಡಿ ಬೇಕಾದರೆ, ಹೇಗೋ ಏನೋ ಇವಳ ಮದುವೆ ಆಗಿಹೋದರೆ, ಈ ಹುಚ್ಚು ಬಿಡತ್ತೋ ಇಲ್ಲವೋ ನೀವೇ ನೋಡುವಿರಂತೆ.

ಸೀತ—ಹುಚ್ಚು ಬಿಟ್ಟು ಹೊರತು ಮದುವೆ ಆಗೊಲ್ಲ, ಮದುವೆ ಆಗುವ ಪರೆಗೂ ಹುಚ್ಚು ಬಿಡೊಲ್ಲ. ನಾವೇನು ಮಾಡಿ ಸಾಯೋಣ ಹೇಳಿ.

ರಾಮ—ನನಗೆ ಒಂದೂ ತೋರೊಲ್ಲ.

ಸೀತ—ನೀವೇ ತೋರಿಸಬೇಕು ದಾರಿ.

(ಹೊರಗೆ : ಸರು : ‘ದಾರಿ ಬಿಡೋ, ಪಿಶಾಚಿ’)

ರಾಮ—ಅಗೋ ! ತಾನೇ ಪಿಶಾಚಿ ; ಇನ್ನೊಬ್ಬನ್ನ ಪಿಶಾಚಿ ಅನ್ನುತ್ತಾಳೆ !

ಸೀತ—ಶ್, ಕೇಳಿತು ಅವಳಿಗೆ !

(ಸರೋಜ ಪ್ರವೇಶಿಸಿ ಕುಳಿತಿರುವವರನ್ನು ಕಸಕ್ಕಿಂತ ಕಡೆಯೆಂಬಂತೆ ತಿರುಗಿ ನೋಡದೆ ನಿರ್ಲಕ್ಷ್ಯದಿಂದ ತನ್ನ ಕೋಣೆಗೆ ಹೋಗುತ್ತಿರಲು)

ಪುಟ್ಟಿ—ಏನಮ್ಮಾ, ಸರೋಜ, ವಾಕಿಂಗ್ ಆಯಿತಾ ?

ಸರು—(ಸಮೀಪಿಸಿ) ಆಯಿತೋ ಬಿಡಿತೋ, ಇಮಗೆ ಏನು ಆದನ್ನ ಕಟ್ಟಿ ಕೊಂಡು ? ಬಂದ ಕೆಲಸ ನೋಡಿಕೊಂಡು ಮುಂದಕ್ಕೆ ಹೋಗಿ.

ರಾಮ—ಲೇ !

ಸೀತ—ಸರೋಜ !

ಸರು—ಸರೀ... ಇದೇನಿವತ್ತು ಒಬ್ಬರೇ ಬಂದಿದ್ದೀರಲ್ಲಾ ? ವರಗಳ ಪರಿವಾರ ಯಾವುದೂ ಸಿಕ್ಕಲಿಲ್ಲವೇನು, ಕರೆದುಕೊಂಡು ಬಂದು ನನ್ನನ್ನು ತೋರಿಸೋಕ್ಕೆ ?... ಇಲ್ಲಿ ನೋಡಪ್ಪಾ, ಇನ್ನು ಮೇಲೆ ಅವರಿವರು ಇಲ್ಲಿ ಬಂದು ನನ್ನ ಮೂಗಿನ ಉದ್ದ, ಕಿವಿ ಅಗಲ, ಮೈ ಸುತ್ತಳತೆ ಆಳೆಯೊಕ್ಕೆ ಹೊರಟರು ಅಂದರೆ, ನಾನು ಸುಮ್ಮನಿರೋಲ್ಲ. ನನ್ನನ್ನು ಯಾರೂ ನೋಡ ಬೇಕಾಗಿಲ್ಲ. ನಾನೂ ಯಾರನ್ನೂ ನೋಡುವುದೂ ಇಲ್ಲ.

ಪುಟ್ಟೆ—ಆಂ, ಹಾಗೆಂದರೆ ವೇಗಾಗುತ್ತಮ್ಮಾ ? ಮದುವೆ ಅಂದರೆ, ಒಬ್ಬರನ್ನೊಬ್ಬರು ನೋಡೀ, ಒಪ್ಪೀ -

ಸರು—(ಆದೇ ರಾಗದಲ್ಲಿ) ನೀವೂ - ಸುಮ್ಮನೆ - ಕೂತುಕೊಳ್ಳೀ, ನಿಮ್ಮನ್ನು ಮಾತಾಡಿಸಲಿಲ್ಲ ನಾನು. ನೀವು ಬೇಕಾದರೆ ಒಬ್ಬರಿಗೊಬ್ಬರು ದುರ್ಬೀನು ಹಾಕಿಕೊಂಡೋ, ಮೈಕ್ರಾಸ್ಕೋಪಿಟ್ಟುಕೊಂಡೋ ನೋಡಿಕೊಳ್ಳಿ. ನಾನು ಯಾರನ್ನೂ ನೋಡೋಲ್ಲ. ಯಾವೋನು ಬೇಕಾದರೂ ಬಂದು ಮಾಡಿಕೊಳ್ಳಲಿ, ಅದು ಯಾವನಿಗೆ ಧೈರ್ಯ ಇದೆಯೋ, ನಾನು ಆಮೇಲೆ ನೋಡುತ್ತೇನೆ.

(ಉಪ್ಪುಪಕ್ಷಿ ಗೂಡು ಸೇರಿಕೊಳ್ಳುವುದು)

ಪುಟ್ಟೆ—...ಶಂಭೋ ಶಂಕರ...ಈಗ ಆ ಮೈಸೂರಿನವನು— ಬಂದರೆ - ನೀವು ಹೇಳಿದ ಹಾಗೆ -

ರಾಮ—ಜೋಯಿಸರೇ, ಹೀಗೆ ಮಾಡಿ. ನಾನು ಒಂದು ರಿಟರ್ನ್ ಟಿಕೆಟ್ಟು ತೆಗೆದುಕೊಟ್ಟು ಕಳುಹಿಸಿ ಅಂದೆನಲ್ಲಾ - ಬೇಡ. ಅವನನ್ನು ಕರೆದು ಕೊಂಡು ಬನ್ನಿ. ಎಲ್ಲಾ ಒಪ್ಪಿಗೆಯಾಗುವ ಹಾಗಿದ್ದರೆ, ಈ ಸರೋಜ ಹೀಗೇ ಸಾಯಲಿ, ನಮ್ಮ ಶಾಂತಾನೇ ಗೊತ್ತು ಮಾಡಿ ಮದುವೆ ಮಾಡಿಬಿಡೋಣ. ಏನೇ ?

ಸೀತ—ಒ ! ಮೆಲ್ಲಗೆ...ಅವಳು ತಿರುಗಿ...ಬಾಗಿಲ ಕಿಂಡಿಗೆ -

ರಾಮ—ಕಿವಿ ? ಇಟ್ಟುಕೊಂಡಿರಲಿ...ಏನು ಮಾಡುವುದೇ ?... ನಾನು ಹೇಳಿದ್ದು ಏನಂತೀರಿ ?

ಪುಟ್ಟಿ—ಊ ಹೂ. ಅದು ಸರಿಯಲ್ಲ. ಈಗಲೇ ಈ ಚಂದ, ತಂಗಿಯ ಮದುವೆಯೂ ಆಗಿ ಹೋದರೆ, ಇನ್ನೂ ವಿಪರೀತಕ್ಕೆ ಏರಬಹುದು.

ಸೀತ—ಹೌದು, ಹೌದು. ಆಗದ ಹೋಗದ ಮಾತು ಯಾಕೆ ಬಿಡಿ...

ಪುಟ್ಟಿ—ತಡೆಯಿರಿ. ನನಗಿನ್ನೊಂದು ಛಾನ್ನು ಕೊಡಿ. ನಾನೂ ಒಂದು ಕೈ ನೋಡಿಯೇ ನೋಡುತ್ತೇನೆ. ಅವಳು ತಾನಾಗಿ ಸಿಕ್ಕಿ ಹಾಕಿಕೊಂಡಿದ್ದಾಳೆ. ತಾನು ಯಾರನ್ನೂ ನೋಡೊಲ್ಲ, ತನ್ನ ಯಾರೂ ನೋಡಬೇಕಿಲ್ಲ ಅಂದಳಲ್ಲವೇ ?

ರಾಮ—ಹೂಂ ?

ಸೀತ—ಹೂಂ ?

ಪುಟ್ಟಿ—ಯಾಕೆ ಅದೆ ಅಂತ ಅನ್ನಿಸದೆ ಹೋದರೆ ಯಾಕೆ ?... ಈಗ ಅವಳದು ಯಾವುದಾದರೂ ಒಂದು ಫೋಟೋ ಇದ್ದರೆ ಕೊಡಿ.

ರಾಮ—ಲೇ, ಅಲ್ಲಿ, ಆ ಸ್ಟಾಂಡ್ ಫೇಲಿದೆಯಲ್ಲಾ ಆದನ್ನೇ ಕೊಡೇ. (ಸೀತಮ್ಮ ಹೋಗುತ್ತಿರಲು) ಜೋಯಿಸರೇ, ಎಲ್ಲಾ ನಿಮ್ಮ ಕೈಗೇ ಬಿಟ್ಟುಬಿಟ್ಟಿದ್ದೇವೆ. ಅದೇನು ಮಾಡುತ್ತೀರೋ ಮಾಡಿ. ಯಾವುದಾದರೂ ಒಂದು ಶನಿಯನ್ನ ತಂದು ಗಂಟುಹಾಕಿಬಿಡಿ ಈ ಹಾಳು ಪ್ರಾರಬ್ಧಕ್ಕೆ ! ಈ...ಈ... ಈ ಮಾರಿಯನ್ನ ಮದುವೆ ಮಾಡಿಕೊಳ್ಳುವ ಮುಠಾಳನಿಗೆ ನನ್ನ ಮುಕ್ಕಾಲು ಆಸ್ತಿಯನ್ನು ಬೇಕಾದರೂ ಬರೆದುಕೊಟ್ಟು ಬಿಡುತ್ತೇನೆ - (ಸೀತಮ್ಮ ಫೋಟೋ ತರಲು) ಕೊಡು.

ಸೀತ—(ಗಂಡನ ಕೈಗಿಟ್ಟು) ಕೊಡಿ.

ರಾಮ—(ಜೋಯಿಸರಿಗೆ ಕೊಡುತ್ತಾ) ತೊಗೊಳ್ಳಿ.

ಸೀತ—ಅದು ಅಷ್ಟೇನೂ ಚೆನ್ನಾಗಿಲ್ಲ. ಒಳ್ಳೊಳ್ಳೆಯದೆಲ್ಲಾ ಅವಳು ಒಳಗೆ ಕಟ್ಟು ಕಟ್ಟೇ ಇಟ್ಟುಕೊಂಡಿದ್ದಾಳೆ.

ಪುಟ್ಟಿ—(ಫೋಟೋ ನೋಡಿ) ಏನಾಗಿದೆ ಇದಕ್ಕೆ ? ಇಷ್ಟು ಯಾವ ಹೆಣ್ಣು ಇರುತ್ತಾಳೆ ? ನರಿ ನರಿಮುಖಿ ನೋಡಿ ಬರಬೇಕವನು...(ಎದ್ದು ಹೊರಟು) ನಾನೂ ಬರುತ್ತೇನೆ...

ರಾಮ—ಒಳ್ಳೆಯದು.

ಪುಟ್ಟ—(ಹಿಂತಿರುಗಿ) ಅಂ...ಆ ಇದು -

ರಾನು—ಯಾವುದು ?

ಪುಟ್ಟ—ಅದೇ, ತಾವೀಗ ಅಪ್ಪಣೆ ಕೊಡಿಸಿದರಲ್ಲಾ -

ಸೀತ—ಏನು - ?

ಪುಟ್ಟ—ಅದೇ, ಇವಳನ್ನ ಮದುವೆ ಮಾಡಿಕೊಳ್ಳುವವನಿಗೆ...

ಮುಕ್ಕಾಲಾಸ್ತಿ -

ರಾನು—ಹುಂ ? ಹುಂ ?

ಪುಟ್ಟ—ಸಮಯ ಬಂದರೆ, ಪ್ರಸ್ತಾಪ ಮಾಡಬಹುದಲ್ಲಾ ?

ರಾನು—ಒಹೋ...ಏನೇ ?

ಸೀತ—ಮಾಡಲಿ.

ರಾನು—ಮಾಡಿ, ಮಾಡಿ, ಧೈ ಧೈ ಧೈಯವಾಗಿ ಮಾಡಿ.

—ತೆರೆ—

ದೃಶ್ಯ ೨

(ಸ್ವಲ್ಪ ಹೊತ್ತಿನ ನಂತರ. ರಸ್ತೆಯಲ್ಲಿ ಒಂದು ಕಡೆಯಿಂದ ಜೋಯಿಸರು, ಎದುರು ಕಡೆಯಿಂದ ಭೀಮು ಪ್ರವೇಶಿಸುವರು)

ಪುಟ್ಟ—(ಜುಟ್ಟು ಗಂಟುಹಾಕಿಕೊಳ್ಳುತ್ತಾ) ನಾನು ಬರಿ ಜುಟ್ಟು ಗಂಟು ಹಾಕಿಕೊಳ್ಳುವ ಪುಟ್ಟಾಜೋಯಿಸ ಅಲ್ಲವೇ ! ಹಿಡಂಬೀ, ಕೇಳೇ, ಇನ್ನು ಒಂದೇ ಒಂದು ವಾರದಲ್ಲಿ ಎಲ್ಲಿಂದಲಾದರೂ ಒಬ್ಬ ಭೀಮನ್ನ ಹಿಡಿದುಕೊಂಡು ಬಂದು ನಿನಗೆ ಗಂಟು ಹಾಕದಿದ್ದರೆ —"

ಭೀಮು—"ನಾನು ಗಂಟು ಹಾಕಿಕೊಂಡಿರುವ ನನ್ನ ಹೆಂಡತಿಯನ್ನ ಬಿಟ್ಟುಬಿಡುತ್ತೇನೆ. ಇದೇ ನನ್ನ ಘೋರ ಪ್ರತಿಜ್ಞೆ".

ಪುಟ್ಟ—ಲೋ...ಯಾರು - ಯಾರು - ?

ಭೀಮು—ಇನ್ನು ಯಾರಾ, ಪುಟ್ಟಾಜೋಯಿಸರೇ, ನಿಮ್ಮ ಹತ್ತಿರ ಹೀಗೆ ಹುಡುಗಾಟ ಆಡುವವರು - ?

ಪುಟ್ಟು—ಭೀಮು ? ನಮ್ಮ ಭೀಮು - ??

ಭೀಮು—ಅವನೇ. ನಿಮ್ಮ ಆಪ್ತಸ್ನೇಹಿತರ ಸುಪುತ್ರ, ಭೀಮೂನೇ !

ಪುಟ್ಟು—ನೀನಲ್ಲಿಂದ ಬಂದಿಯೋ ? ಎಲ್ಲಿ ಹೋಗಿದ್ದಿ ? ಯಾವಾಗ ಬಂದಿ ?

ಭೀಮು—ಮದ್ರಾಸಿಗೆ ಹೋಗಿದ್ದೆ. ಈಗ ತಾನೇ ಬಂದು ಇಳಿಯುತ್ತಿದ್ದೇನೆ.

ಪುಟ್ಟು—ಮದ್ರಾಸಿಗೆ ? ಅದು ಯಾಕೋ ? ಅಲ್ಲಿ ಏನು - ಕೆಲಸಕ್ಕೆ ಗಿಲಸಕ್ಕೆ -

ಭೀಮು—(ನಗುತ್ತಾ) ನನಗೆ ಯಾಕೆ ಕೆಲಸ, ಜೋಯಿಸರೇ ? ಅಪ್ಪ ಸಂಪಾದಿಸಿ ಬಿಟ್ಟು ಹೋಗಿರುವುದನ್ನು ನೆಟ್ಟಗಿಟ್ಟುಕೊಂಡಿದ್ದರೆ ಸಾಲದಾ ? ಅವರಿವರಿಗೆ ನಾನು ಯಾಕೆ ಕೈ ಮುಗಿಯಬೇಕು ?

ಪುಟ್ಟು—ಅದು ಸರೀನೇ...ನಾನೂ ಅದೇ ಅಂದದ್ದು...ಮತ್ತೆ - ?

ಭೀಮು—ಅದು ಹೀಗಾಯಿತು. ಹುಡುಗ ಮದುವೆಗಿದಾನೆ ಅಂದರೆ ಸುದ್ದಿ ಹೇಗೆ ಹೇಗೋ ಎಲ್ಲೆಲ್ಲಿಗೋ ಹೊರಟು ಹೋಗುತ್ತೆ ! ಮದ್ರಾಸಿಗೆ ಹೋಯಿತು. ಒಬ್ಬರು ಭಾರಿ ಶ್ರೀಮಂತರು ಕರೆಯಿಸಿಕೊಂಡರು. ಹೋದೆ. ಬಂದೆ.

ಪುಟ್ಟು—ಯಾಕೋ ? ಹೆಣ್ಣು ಒಪ್ಪಲಿಲ್ಲವೇನೋ ?

ಭೀಮು—ಹೆಣ್ಣು ಒಪ್ಪಿತು. ಗಂಡೂ ಒಪ್ಪಿತು. ಹೆಣ್ಣಿನ ಅಪ್ಪ ಅಮ್ಮ, ಅವರೂ ಒಪ್ಪಿದರು. ಜೋಯಿಸರು ಒಪ್ಪಲಿಲ್ಲ.

ಪುಟ್ಟು—ಏನು ? ಏನೋ ಹಾಗೆಂದರೆ ? ಜಾತಕ ಕೂಡಲಿಲ್ಲವಾ ? ಮೊವಲೇ ನೋಡಿರಲಿಲ್ಲವಾ ?

ಭೀಮು—ನೋಡಿದ್ದರು. ಕೂಡುತ್ತು. ಆದರೆ ಕೂಡಿದ್ದನ್ನೆ ಜೋಡಿಸಿ

ಕೊಳ್ಳುವಾಗ, ಮಂಡೋದರಿ ಜಾತಕದ ಜೊತೆಗೆ ರಾವಣನು ಇಡದೆ ರಾಮನದು ಇಟ್ಟು, ಕಾಗದ ಭೀಮನಿಗೆ ಬರೆದಿದ್ದರು !

ಪುಟ್ಟ—ತ್ತು ತ್ನ ತ್ನ ತ್ನ...ಉಂಟೇನೋ ಇಂತಾ ಬೇಹುಪಾರಿ ?

ಭೀಮು—ಅಂ ? ಬ್ರಹ್ಮಸುಕಲ್ಪಃ ಜೋಯಿಸರೇ, ತಪ್ಪಿಸೊಕ್ಕಾಗು ತ್ರೆಯೇ ? ಹಿಡಂಬಿ ಇಲ್ಲಿರುವಾಗ ನಾನು—ಮೌಂಟು ರೋಡಿನಲ್ಲಿ ತಡಕಾಡಿದರೆ -

ಪುಟ್ಟ—ಲೋ. ಭೀಮು—ಉ ಹು ಹು ಹು ಹು...ನಿನಗೆ ಗೊತ್ತಿಲ್ಲ... ಈ ಹಿಡಂಬಿ - ನಾನೇನೋ ಅದೆ - ಆದರೆ - ಉ ಹು ಹು ಹು - ಇವಳ ಸಹವಾಸ...ಬೇಡ ಬೇಡ...ಹಾಯ್ ಅಂತ ಸುಖವಾಗಿದ್ದಿ...ಭೀಮು, ತಡಿ ತಡಿ. ಒಂದು ಕೆಲಸ ಮಾಡಬಹುದೋ...ಈ ಹಿಡಂಬಿಗೆ ಒಬ್ಬಳು ತಂಗಿ ಇದ್ದಾಳೆ...ಬಂಗಾರ ಕಾಣೋ, ಬಂಗಾರ.

ಭೀಮು—ಅವಳನ್ನ ಬಳೆ ಮಾಡಿಸಿ ಹಾಕೋ ಅಂತ ನೀವು - ?

ಪುಟ್ಟ—ಹೌದೋ. ವಿಠ್ಠ ಹುಡುಗಿ ಅನ್ನುತ್ತೀಯೋ, ಭೀಮು ! ನಾನು ಏರ್ಪಾಟು ಮಾಡುತ್ತೀನಿ ಸುಮ್ಮನಿರು. ಹೌದು, ಹೌದು, ಆದೇ -

ಭೀಮು—ಹಾಗೇ ಮಾಡುವಿರಂತೆ...ಆದರೆ ಸುಮ್ಮನೆ, ಕುತೂಹಲಕ್ಕೆ ಆ ಅಕ್ಕನ ವಿಷಯ - ಒಂದೆರಡು ಪ್ರಶ್ನೆ ಕೇಳುತ್ತೀನಿ. ದಯವಿಟ್ಟು ಹೇಳಿ. ಅವಳ ಹೆಸರು - ?

ಪುಟ್ಟ—ಸರೋಜ ಅಂತ. ಅಮ್ಮನೋ, ಬಾಯೋ, ದೇವಿಯೋ ನನಗೆ ಗೊತ್ತಿಲ್ಲವ್ವಾ. ನಾವು ಸರೋಜ ಅಂತ ಕೂಗುತ್ತೀವಿ.

ಭೀಮು—ಸರೋಜ ! ಸೊಗಸಾದ ಹೆಸರು. ಕಿವಿಗೆ ಇಂಪು. ರೂಪ ಹೇಗೆ ? ಕಣ್ಣಿಗೆ ? ಕಪ್ಪಿಗೆ, ದಪ್ಪಿಗೆ, ಕೋರೆ ಹಲ್ಲು - ?

ಪುಟ್ಟ—ಲೋ ಲೋ ಲೋ ಬಿಡಿತು ಬಿಡಿತು ಅನ್ನೋ...ನಮ್ಮ ಸರೋಜ-ಲೋ, ಅವಳು ಪಮ್ಮಿನೀನೋ ! ಬಣ್ಣ, ಹಾಲುಬೆಳುದಿಂಗಳೋ !

ಭೀಮು—ಓ ಹೋ -

ಪುಟ್ಟ—ಹೋ...ಅಯ್ಯೋ, ನಿನಗೇನು ಆಗಿದೆ ಇವತ್ತು-ಫೋಟೋ

ಕೈಯಲ್ಲಿಟ್ಟುಕೊಂಡು ಪುರಾಣ ಹೇಳುತ್ತಾ ಇದ್ದೀನಿ ನೋಡೋ!...
ತೋಗೋ...ನೋಡು...ಹೇಗಿದ್ದಾಳೋ ?

ಭೀಮು—ಜೋಯಿಸರೇ, ಅರ್ಜುನನಿಗೆ ಶಾಪ ಕೊಟ್ಟ ಶೂರ್ವಣ
ಇದ್ದ ಹಾಗಿದಾಳಲ್ಲೀ !

ಪುಟ್ಟ—ಮತ್ತೆ !

ಭೀಮು—ಅಲ್ಲ, ಜೋಯಿಸರೇ, ಇಂಥ ಚೆಲುವಾಯೆಯನ್ನು ಬಿಟ್ಟು
ಅ ತಂಗಿಯನ್ನು ಮಾಡಿಕೋ ಅಂದಿರಲ್ಲಾ -

ಪುಟ್ಟ—ಅಂದೆ. ಯಾಕೆ ಅಂದೆ ? ಇವಳು ಚೆಲುವಾಯೆಯೇನೋ
ಹೌದು. ಆದರೆ ರೂಪ ಒಂದೇ ಮುಖ್ಯವೇನೋ ?

ಭೀಮು—ಮುಖ್ಯಗಳ ಮುಕ್ತಾಹಾರದಲ್ಲಿ ರೂಪ ವೋಗಿತ್ತಿದ್ದ ಹಾಗೆ.
ಅದು ಇದ್ದೇ ತೀರಬೇಕು. ಇಲ್ಲದೆ ಇರುವುದು ಏನು ? ವಿದ್ಯೆ ನೈವೇದ್ಯವೋ ?
ಅ ಅ ಇ ಈ ನಾದರೂ ಬರುತ್ತೋ -

ಪುಟ್ಟ—ಏ, ಅವಳು ಬಿ.ಎ. ಪ್ಯಾಸು ಮಾಡಿದ್ದಾಳೆ, ಇಂಗ್ಲೀಷಿನಲ್ಲಿ !
ಅ ಅ ಇ ಈ ನಂತೆ ! ಆಮೇಲೆ ಕೇಳು, ಹಿಂದಿಯಲ್ಲಿ ಮಧ್ಯಾಹ್ನಿಕ, ರಾಷ್ಟ್ರ
ವೀರ (ಭೀಮು ನಗಲು) ಯಾಕೋ ನಗುತ್ತೀಯಾ ?

ಭೀಮು—(ನಗುತ್ತಾ) ಅಲ್ಲೀ, ನಿಮಗೆ ಬೆಳಗ್ಗೆ, ಮಧ್ಯಾಹ್ನ,
ಸಾಯಂಕಾಲ ಮೂರು ಮೂರು ಹೊತ್ತೂ ಮೂಗು ಹಿಡಿದುಕೊಂಡು
ಸಂಧ್ಯಾವಂದನೆ ಮಾಡಿ ಮಾಡಿ, ಅದು ನಿಮ್ಮ ಕನ್ನಡವನ್ನು ಕುಲಗಡಿಸಿ
ಬಿಟ್ಟಿದೆ. ಜೋಯಿಸರೇ, ಹಿಂದಿಯಲ್ಲಿ ಪ್ಯಾಸು ಮಾಡುವುದು ಮಧ್ಯಾಹ್ನಿಕ
ಅಲ್ಲ, ಮಾಘಮಿಕ ; ಪ್ರಾಥಮಿಕ ಆದ ಮೇಲೆ ಮಾಘಮಿಕ ; ಅಯ್ಯೋ,
ನೀವು ಯಾಕೆ ಹೀಗೆ ಮಿಕ ಮಿಕ ನೋಡುತ್ತೀರಿ ?

ಪುಟ್ಟ—ಅಲ್ಲವೋ -

ಭೀಮು—ಆಮೇಲೆ ಕೇಳಿ. ಈ ಮಿಕೆಗಳಾದ ಮೇಲೆ ರಾಷ್ಟ್ರಭಾಷೆ !

ಪುಟ್ಟ—ಲೋ, ಲೋ, ನನಗವೆಲ್ಲಾ ಏನು ಗೊತ್ತೋ ? ನಾನು ಹೇಳಿದ್ದು ಅವಳಿದೆಲ್ಲಾ ಪ್ಯಾಸು ಮಾಡಿದ್ದಾಳೆ ಅಂತ.

ಭೀಮು—ಭಲೆ !

ಪುಟ್ಟ—ಷಹಬಾಸ್ ಅಂತಲೂ ಅನ್ನು, ಇನ್ನೂ ಹೇಳುತ್ತೇನೆ.

ಭೀಮು—ಅಂ ?

ಪುಟ್ಟ—ಹೂಂ. ಅವಳು ಸಂಗೀತದಲ್ಲೂ ಫಸ್ತೋ. ವೀಣೆ ಹಿಡಿದು ಕೂತರೆ ಸತ್ಯಲೋಕದಾದ ಇಳಿದು ಬಂದ ಸರಸ್ವತೀನೋ !

ಭೀಮು—ಓಹೋಹೋಹೋ—ಅ ಆ ಇ ಈ, ಎ ಬಿ ಸಿ ಡಿ, ಸರಿಗಮ, ಜೋಯಿಸರೇ, ವಹ್ವವ್ವಾ ಅನ್ನುತ್ತೇನೆ, ಮುಂದೆ ಹೇಳಿ. ಇನ್ನೂ ಏವೇನು—

ಪುಟ್ಟ—ಹೇಳುತ್ತೇನೋ ! ಭೀಮು, ಅವಳು ಡ್ಯಾನ್ಸ್ ಮಾಡು ತ್ತಾಳೋ, ರಂಭೆ ಊರ್ವಶಿಯರನ್ನು ನಿವಾಳಿಸಿ ಎಸೆಯಬೇಕೋ !

ಭೀಮು—ತ್ಸು ತ್ಸು ತ್ಸು ತ್ಸು -

ಪುಟ್ಟ—ಆಮೇಲೆ ನಾಜೂಕು ಕೆಲಸಗಳು ! ಹೊಲಿಗೆ, ಕಸೂತಿ -

ಭೀಮು—ಕೂಸು ಹುಟ್ಟೊಕ್ಕೆ ಮುಂಚೆ ಕುಲ್ಲಾವಿ ಹಾಕುತ್ತಾಳೆ ?

ಪುಟ್ಟ—ಕೂಸು ಯಾಕೆ, ಕೂಸಿನ ಅಪ್ಪನಿಗೇ -

ಭೀಮು—ಟೋಪು ?

ಪುಟ್ಟ—ಹಾಕುಬಲ್ಲಳು. ಹಾಕುತ್ತಾಳೆ. ನೆಲದ ಮೇಲೆ ರಂಗೋಲೆ -

ಭೀಮು—ಜೋಯಿಸರೇ, ಸಾಕು ಸಾಕು...ನೆಲ, ಆಕಾಶ...ಸಾಕು... ಅಲ್ಲ, ಇಷ್ಟೆಲ್ಲಾ ಇರುವ ಈ ಸಕಲ ವಿದ್ಯಾಪಾರಂಗತೆಯನ್ನು ಬಿಟ್ಟು -

ಪುಟ್ಟ—ಅಲ್ಲವೋ, ಇವೆಲ್ಲಾ ಇಲ್ಲ ಅಂತ ನಾನು ಅನ್ನಲಿಲ್ಲವೋ... ಆದರೆ ಹೆಂಗಸಿಗೆ ಏನಿದ್ದರೆ ಏನೋ - ಗುಣ, ಗುಣ ಅನ್ನುವುದು -

ಭೀಮು—ಹೌದು...ಇವಳಿಗೆ ಗುಣವೇ ಇಲ್ಲವೇನು ? ಅಥವಾ ಇದ್ದರೆ ಏನಿವಳ ಅವಗುಣ ?

ಪುಟ್ಟ—ಒಂದೇ ಮಾತಿನಲ್ಲಿ ಹೇಳಬೇಕು ಅಂದರೆ - ನಮ್ಮ ಹಳೆ ಪುರಾಣದ ಚಂಡಿ ಕತೆ ಕೇಳಿದ್ದೀಯೋ ಇಲ್ಲವೋ ?

ಭೀಮು—ಉದ್ದಾಲಕನ ಹೆಂಡತಿ ?

ಪುಟ್ಟ—ಅವಳೇ. ಹಬ್ಬ ಅನ್ನು, ತಿಥಿ ಅನ್ನುತ್ತಾಳೆ. ಹುಣ್ಣಿಮೆ ಅನ್ನು-

ಭೀಮು—ಅಮಾವಾಸ್ಯೆ ಅನ್ನುತ್ತಾಳೆ ?

ಪುಟ್ಟ—ಭೂಮಿ ಅನ್ನು -

ಭೀಮು—ಆಕಾಶ ?

ಪುಟ್ಟ—ಏತಿ ಅಂದರೆ ಪ್ರೀತಿ.

ಭೀಮು—ನನಗೆ ಅಂಥವಳನ್ನು ಕಂಡರೇ ಪ್ರೀತಿ.

ಪುಟ್ಟ—ಹುಚ್ಚ !

ಭೀಮು—ನನಗೆ “ಏನೇ” ? ಅಂದರೆ, “ಏನೊಂದೇ ?” ಅನ್ನು ವವಳು, “ಬರುತ್ತೀಯಾ ?” ಅಂದರೆ, “ಬರೊಲ್ಲ ಅನ್ನುತ್ತೇನೆಯೇ” ಅನ್ನುವವಳು, ನೀರಸ. ಹಳ್ಳಿಯಲ್ಲಿ ಹೊತ್ತು ಹೋಗಬೇಕಲ್ಲಾ, ಜೋಯಿಸರೇ.

ಪುಟ್ಟ—ಹೊತ್ತು ಹೋಗೊಕ್ಕೋಸ್ಕರ ಹೊಡೆದಾಡುವವಳು ಬೇಕು ?

ಭೀಮು—ಬೇಕು. ನೀವು ನನ್ನ ವಿಷಯಕ್ಕೆ ಸಂಕೋಚ ಪಟ್ಟುಕೊಳ್ಳಬೇಡಿ. ನಾನು ಈ ಹಿಡಂಬಿಯ ನೀವು ಹೇಳಿದ ಯಾವ ಕಲ್ಯಾಣಗುಣಗಳಿಗೂ ಬೆದರುವ ಗಿರಾಕಿ ಅಲ್ಲ. ನಾನು ಸಾಮಾನ್ಯವಾಗಿ ಹಸುವಿನ ಹಾಗೆ ಸಾಧು ಪ್ರಾಣಿಯೇ. ಆದರೆ ಸಂದರ್ಭಕ್ಕೆ ತಕ್ಕಹಾಗೆ ಹುಲಿಯಾಗಬಲ್ಲೆ. ಅವಳು ನಗುನಗುತ್ತಿದ್ದರೆ, ನಾನೂ ಮೂವತ್ತರಡು ಹಲ್ಲುಗಳನ್ನೂ ತೋರಿಸುತ್ತೇನೆ. ಕಿರಿಚಿದಳೂ, ಅರಚುತ್ತೇನೆ. ಗುಡುಗಿದಳೂ, ಸಿಡಿಲಾಗುತ್ತೇನೆ. ನನ್ನ ತಂತ್ರ, ಅಗ್ನೀಯಾಸ್ತ್ರಕ್ಕೆ ವಾರುಣಾಸ್ತ್ರ ಅಲ್ಲ, ಅಗ್ನೀಯಾಸ್ತ್ರವೇ...! ಈಗ ನಡೆಯಿರಿ ಗುಹೆಗೆ ಹೋಗೋಣ.

ಪುಟ್ಟ—ಭೀಮು...ಲೋ, ಭೀಮು...ನಾನು...ನೋಡು, ನಾನು ಹೇಳುವುದೆಲ್ಲಾ ಹೇಳಿದೆ.

ಭೀಮು— — ಕೇಳದೆ ಈ ಕಂಪೆನಿ ಅನುಭವಿಸಬಹುದಾದ ನಷ್ಟಕ್ಕೆ ನಾನೇ ಹೋಣೆ - ನಡೆಯಿರಿ...ಹುಂ...

ಪುಟ್ಟಿ—ಆಯಿತು. ಆಯಿತು ಬಿಡು...ಒಟ್ಟಿನಲ್ಲಿ ರಾವ್ ಸಾಹೇಬರ ಪುಣ್ಯ -

ಭೀಮು—ರಾವ್ ಸಾಹೇಬರು ? ಯಾರವರು ?

ಪುಟ್ಟಿ—ಓ...ನಾನು ಹೇಳಲೇ ಇಲ್ಲ ! ಅವರೇ ನಿನ್ನ ಮಾವನೋ... ರಾವ್ ಸಾಹೇಬ ರಾಮರಾಯರು ಅಂತ...ಭಾರಿ ಶ್ರೀಮಂತರು...ಆಮೇಲೆ, ಭೀಮು, ಇನ್ನೊಂದು ವಿಷಯ -

ಭೀಮು—ಏನು ?

ಪುಟ್ಟಿ—ಅವರಂದಿದ್ದರು, ಈ ಕುಮ್ಮಾರಿಯನ್ನು ಮದುವೆ ಮಾಡಿ ಕೊಳ್ಳುವ ಮು...ಮು...

ಭೀಮು—ಮುಠ್ಯಾಳನಿಗೆ ಅನ್ನಿ ... ಸಂಕೋಚ ಏನು ? ಬೇರೆ ಪದ ಹೊಂದುವುದೇ ಇಲ್ಲ.

ಪುಟ್ಟಿ—(ನಗುತ್ತಾ) ಮುಕ್ಕಾಲು ಆಸ್ತಿ ಕೊಡುತ್ತೇನೆ ಅಂದಿದ್ದಾರೆನೋ- ಎರಡು ಮೂರು ಲಕ್ಷಕ್ಕೆ ಕಡಿಮೆ ಇಲ್ಲ.

ಭೀಮು—ಎರಡು ಮೂರು ಲಕ್ಷ ? - ಹಾಗಾದರೆ ನಡೆಯಿರಿ. ನಾಳೆ ಮದುವೆ. ನಾಡಿದ್ದು -

ಪುಟ್ಟಿ—ಭೀಮು, ಭೀಮು, ಈಗ ಸದ್ಯಕ್ಕೆ ನಮ್ಮ ಮನೆಗೆ ಹೋಗೋಣ ನನ್ನ ಇವಳನ್ನೂ ನೋಡಿದ ಹಾಗಾಗತ್ತೆ. ತೊಗರಿ ನುಚ್ಚಿನ ಉಂಡೆ ಮಾಡುತ್ತೇನೆ ಅಂದಿದ್ದಳು. ಊಟ ಮಾಡಿ, ಸ್ವಲ್ಪ ಹೊತ್ತು ಮಲಗಿ, ಕಾಫಿ ಕುಡಿದು-

ಭೀಮು—ಉ ಹು ಹು...ಮೊದಲು-

ಪುಟ್ಟಿ—ಈಗ ರಾಹುಕಾಲವೋ - ಅದಕ್ಕೆ ಹೇಳುತ್ತಾ ಇದ್ದೀನಿ.

ಭೀಮು—ಓ, ಹಾಗಾದರೆ ಸರಿ. ರಾಹುವನ್ನು ಎದುರು ಹಾಕಿಕೊಳ್ಳುವ ಹಾಗಿಲ್ಲ...ಹೀಗೆ ಮಾಡೋಣ. ಇಲ್ಲೇ ನನ್ನ ಸ್ನೇಹಿತ ಒಬ್ಬರಾದಾನೆ. ಸೆಂಟ್ರಲ್ ಹೋಟೆಲಲ್ಲಿ. ಅವನನ್ನು ನೋಡಿಕೊಂಡು ಬರುತ್ತೆನೆ.

ಪುಟ್ಟ—ಸ್ನೇಹಿತ ಅಂತ ಹರಟೆ ಕೊಳ್ಳುತ್ತಾ ಮರೆತುಬಿಟ್ಟರೆ ?

ಭೀಮು—ಏನು, ಜೋಯಿಸರೇ. ಮದುವೆ ವಿಷಯದಲ್ಲೂ ಮೈ ಮರೆಯಬಲ್ಲನೇ ಮನುಷ್ಯ...? ಇಲ್ಲಿ ನೋಡಿ, ಈ ಸ್ವೀಟ್ ಹಾರ್ಟ್, (ಫೋಟೋ ಜೇಬಿಗಿಡುತ್ತಾ) ಇಲ್ಲಿರುತ್ತಾಳೆ. ನಿಯರೆಸ್ಟ್ ಟು ದಿ ಹಾರ್ಟ್... ಮರೆತರೆ ಬಡಿದು ಎಬ್ಬಿಸುತ್ತಾಳೆ. ಊಟಕ್ಕೆ ಕಾಯಬೇಡಿ. ಉಂಡೆ ಖಾಲಿ ಮಾಡಬೇಡಿ. ಕಾಫಿ ಟೈಮಿಗೆ ಹಾಜರ್...ಗುಡ್ ಮಾರ್ನಿಂಗ್...ಓ... ನಮಸ್ಕಾರ...ಇವಳ ಪ್ರಭಾವ, ಜೋಯಿಸರೇ -

ಪುಟ್ಟ—ಹೋಗೋ...ಅತೀ...

(ಬೇರೆ ಬೇರೆಯಾಗಿ ನಿಷ್ಕ್ರಮಿಸುವರು)

ದೃಶ್ಯ ೩

[ಸಂಟ್ರಲ್ ಹೋಟೆಲಿನಲ್ಲಿ ಚಂದ್ರಾ ಕೋಣೆ. ಮೆಡಿಕಲ್ ಕಾಲೇಜು ವಿದ್ಯಾರ್ಥಿಯ, ಸಂಗೀತಗಾರನ, ಕೋಣೆ. ಚಂದ್ರ : ಹಾಸಿಗೆಯಲ್ಲಿ ಒರಗಿ, ಶಾಂತಾ ಫೋಟೋ ಕೈಯಲ್ಲಿ ಹಿಡಿದು, ಅವಳ ಮೇಲೆ ತಾನೇ ರಚಿಸಿದ ಒಂದು ಪ್ರೇಮ ಗೀತೆ ಹಾಡುತ್ತಿರುವನು. ಭೀಮು ಪ್ರವೇಶಿಸಿ, ಗೊತ್ತುಕೊಡದೆ ಗೋಡೆಗೆ ಒರಗಿಬಿದ್ದ ಬೈಸಿಕಲ್ಲಿಗೆ ಬೆನ್ನು ಕೊಟ್ಟು, ಗೋವನ್ನು ಒರಗಿ ನಿಂತ ಕೃಷ್ಣನಂತೆ ನಿಲ್ಲುವನು. ಗೀತೆ ಕೇಳುವನು. ನಂತರ, ಸೈಕಲ್ ಬೆಲ್ಲ: ಬಾರಿಸುವನು]

ಚಂದ್ರ—(ಗಾಬರಿಯಿಂದ) ಆಂ ?

ಭೀಮು—ಭಲೆ, ಶಹಬಾಸ್. ವಹ್ಲವಾ -

ಚಂದ್ರ—ಆಂ ? ಭೀಮು ? ನೀನು ? (ಫೋಟೋವನ್ನು ಹಾಸಿಗೆಯಡಿ ಅವಿಸಿಡುತ್ತಾ) ಯ...ಯ...ಯಾವಾಗ ಬಂದೆಯೋ ?

ಭೀಮು—(ನುಗ್ಗಿ) ಲೋ ಲೋ ಲೋ ಕೊಲೆ ಕೊಲೆ ? (ಫೋಟೋ ಹೊರಗೆಳೆಯುತ್ತಾ) ಏನೋ -

ಚಂದ್ರ—ಲೋ, ಲೋ, ಇಲ್ಲಿ ಕೊಡು -

ಭೀಮು—(ಕಡಿದು) ನಾನು ನಿನ್ನ ಕೊಡು ಹೋಗಿಲ್ಲವು. ಇವಳನ್ನ.

ಚಂದ್ರು—ಹಾಗಲ್ಲವೋ -

ಭೀಮು—ಇನ್ನು ಹೇಗೋ ? ಎಂಥ ಪ್ರೀತಿಯೋ ಇದು ? ಗಂಡಸು ಹೆಂಗಸನ್ನು ಪ್ರೀತಿಸಿ, ಅವಳ ಫೋಟೋ ಕೈಯಲ್ಲಿಟ್ಟುಕೊಂಡು ಹಾಡು ಹೇಳುವುದು ರಾಜವಾರ್ಗ. ನಮ್ಮ ಸಂಸ್ಕೃತ ನಾಟಕ ರಾಜರೆಲ್ಲಾ ಹಿಡಿದ ಮಾರ್ಗ. ನೀನು ಹೀಗೆ ಇವಳನ್ನು ಹಾಸಿಗೆ ಕೆಳಗೆ ಮಲಗಿಸುವುದು (ಫೋಟೋ ನೋಡಿ) ಆಂ ? ಅಲೆ ! ಅಲೆ ! ಲೋ, ಚಂ...ಚಂದ್ರು, ಯಾರಿವಳು ?

ಚಂದ್ರು—ಯಾಕೋ - ?

ಭೀಮು—ಬೇಗ ಹೇಳೋ, ಬೇಕೂಫಾ, ಕ್ವಿಕ್ -

ಚಂದ್ರು—ಇವಳು, ಈ ಊರಿನಲ್ಲಿ ರಾಮರಾಯರು ಅಂತ ಇದ್ದಾರೆ -

ಭೀಮು—ರಾವ್‌ಸುಹೇಬ್ ರಾಮರಾಯರು - ?

ಚಂದ್ರು—ಹೌದು. ನಿನಗೆ ಹೇಗೆ ಗೊತ್ತೋ ಅವರು ?

ಭೀಮು—ತಡಿ, ತಡೀ... (ಮತ್ತೆ ಚಿತ್ರ ನೋಡಿ) ಇವಳು ಅವರ ಎರಡನೇ ಮಗಳಲ್ಲವೇನೋ ?

ಚಂದ್ರು—ಹೌದು - ನೀನು -

ಭೀಮು—ತಡಿ.. (ತನ್ನ ಜೇಬಿನಿಂದ ಸರೋಜಳ ಫೋಟೋ ಹೊರಗೆ ತೆಗೆದು ತೋರಿಸುತ್ತಾ) ನೀನು ಇವಳನ್ನು ನೋಡಿದ್ದೀಯಾ ?

ಚಂದ್ರು—ಇವಳು ? ಮೈಗಾಡ್...ಇವಳು ಇವಳ ಅಕ್ಕನೋ !

ಭೀಮು—ಇವಳು ಇವಳ ತಂಗಿ ?

ಚಂದ್ರು—ಹೌದು. ಅವಳ ಹೆಸರು ಸರೋಜ ಅಂತ. ಆ ಫೋಟೋ ಹೇಗೆ ಬಂತೋ ನಿನ್ನ ಹತ್ತಿರ ?

ಭೀಮು—ಫೋಟೋ ಅಷ್ಟೇ ಅಲ್ಲ, ಇವಳೇ ಬಂದುಬಿಡುತ್ತಾಳೆ ನನ್ನ ಹತ್ತಿರ.

ಚಂದ್ರು—ಏನು ?

ಭೀಮು—ಕುಡಿಯೋ !

ಚಂದ್ರು—ಆಂ ?

ಭೀಮು—ನಾನು ಯಾರು ಗೊತ್ತೇನೋ ಈಗ ?

ಚಂದ್ರು—ನೀನು -

ಭೀಮು—ನೀನು ಯಾರು ಗೊತ್ತೇನೋ ಈಗ ?

ಚಂದ್ರು—ನಾನು -

ಭೀಮು—ನಾವು ಯಾರು ಗೊತ್ತೇನೋ ಈಗ ? ಡ್ಯಾಂ ಫೂಲ್, ನಾವಿಬ್ಬರೂ ಈ ಅಕ್ಕ ತಂಗಿಯರ ಗಂಡಂದಿರೋ, ದೇರ್‌ಫೋರ್ ಅಣ್ಣ ತಮ್ಮಂದಿರೋ ! ಇನ್ನು ಕೆಲವೇ ಗಂಟೆಗಳಲ್ಲಿ ಇಂಟರ್‌ವ್ಯೂ, ನಾಳೆ ಮದುವೆ, ನಾಡಿದ್ದು -

ಚಂದ್ರು—ಈಡಿಯಟ್ !

ಭೀಮು—ಯಾಕೋ ?

ಚಂದ್ರು—ಫ್ಲೂ-ಲ್ !

ಭೀಮು—ಲೋ !

ಚಂದ್ರು—ಆಸ್ !

ಭೀಮು—ಚಂದ್ರೂ - ?

ಚಂದ್ರು—ಯಾರು, ಯಾರೋ ನಿನಗೆ ಟೋಪಿ ಹಾಕಿದ್ದು ?

ಭೀಮು—ಯಾರೂ ಹಾಕಲಿಲ್ಲ, ನಾನೇ ಹಾಕಿಕೊಂಡೆ. ಪುಟ್ಟಾ ಜೋಯಿಸರು ಅಂತ ಇದ್ದಾರೋ - ನಮ್ಮ ಅಪ್ಪನ ದೋಸ್ತು...ಅವರು ತೋರಿಸಿದರು. ನಾನು -

ಚಂದ್ರು—ಹಾಕಿಕೊಂಡಿ ?...ದೇವರ ದಯ. ಇಟ್ ಈಸ್ ನಾಟ್ ಟೂ ಲೇಟ್...ಈ ಯೋಚನೆ ತಕ್ಷಣ ಬಿಡು. ಇವಳು, ಷೀ ಈಸ್ ದಿ ಟೆರ್ರರ್ ಆಫ್ ದಿ ಹೋಲ್ ಟೌನು, ಭೀಮು.

ಭೀಮು—ದಟ್ ಈಸ್ ಎಕ್ಸಾಕ್ಟ್ಲಿ ವೈ ಐ ವಾಂಟ್ ಟು ಮ್ಯಾರಿ ಹರ್, ಚಂದ್ರೂ.

ಚಂದ್ರು—ಲೋ -

ಭೀಮು—ಸ್ವಲ್ಪ ತಡಿಯೋ. ನಿನಗೆ ಯಾಕೋ ಈ ಸುಕುಮಾರಿಯ ಮೇಲೆ ಇಷ್ಟು ಆಗ್ರಹ ?

ಚಂದ್ರು—“ಸುಕುಮಾರಿ” ? ಯಾವೋಳೋ “ಸುಕುಮಾರಿ” ?

ಭೀಮು—ಇವಳು.

ಚಂದ್ರು—ಇವಳು ಸುಕುಮಾರಿ ಅಲ್ಲ. ಕುಮಾರಿ ಹೌದು. ಇನ್ನೂ ಸರಿಯಾಗಿ ಹೇಳಬೇಕು ಅಂದರೆ ಆ “ಕು”ನೂ ಕಿತ್ತಿ ಹಾಕಿ ಬರಿ “ಮಾರಿ” ಅನ್ನು ಬೇಕು. ಷಿ ಈಸ್ ಪ್ಯಾರ್ ಅಂಡ್ ಸಿಂಪಲ್ ಮಾರಿ !

ಭೀಮು—ಆಲ್ ರೈಟ್. ಹಾಗೇ ಆಗಲಿ. ಈ ಮಾರಿಯನ್ನು ಮ್ಯಾರಿ ಮಾಡಿಕೊಂಡು, ಇವಳನ್ನು ಒಬ್ಬ ನಾರ್ಮಲ್ ನಾರಿ ಮಾಡೋಕ್ಕಾಗತ್ತೋ ಇಲ್ಲವೋ ನೋಡೋಣ. ಎಕ್ಸ್‌ಪೆರಿಮೆಂಟು -

ಚಂದ್ರು—ಎಕ್ಸ್‌ಪೆರಿಮೆಂಟು ಹೇಗೋ ? ಕಟ್ಟಿಕೊಂಡ ಮೇಲೆ ಬಿಡುವ ಜಾಬತ್ತಲ್ಲೋ ?

ಭೀಮು—ನನಗೆ ಗೊತ್ತು. ಆದರೆ ಹಾಗಂತ ಹೆದರಿ ತೆಪ್ಪನೆ ಕೂಡುವ ಹೇಡಿತನ ನನಗೆ ಹಿಡಿಸೊಲ್ಲ. ಅಲ್ಲದೆ ನಾವು, ಕೈಲಾಸಂ ಹೇಳುತ್ತಿದ್ದ ಹಾಗೆ, ಈ ಭೂಮಿಯಲ್ಲಿ ಹುಟ್ಟಿದ್ದು ಸಾರ್ಥಕ ಎನ್ನಿಸಬೇಕಾದರೆ ನೆರೆಹೊರೆಯವರಿಗೆ ಉಪಕಾರಿಗಳಾಗಬೇಕು. ಈಗ ಈ ಮಗಳಿಂದ ಮಾತಾಪುತ್ರಗಳಿಗೆ ಸಂಕಟ ; ಊರಿನವರಿಗೆ ಭಯ ; ಇವಳ ಕುತ್ತಿಗೆಗೆ ಯಾರು ಧೈರ್ಯ ಮಾಡಿ ತಾಳಿ ಬಿಗಿಯುತ್ತಾರೋ ? ಕ್ರಮ ತಪ್ಪಬಹುದಾದರೂ, ಅಕ್ಕನ ಕುತ್ತಿಗೆಗೆ ತಾಳಿ ಬಿಟ್ಟು ಅಂದರೆ, ತಂಗಿ ಅಡೆತಡೆಯಿಲ್ಲದೆ ರಿಲೀಸಾಗುತ್ತಾಳೆ ಸ್ವಯಂವರಕ್ಕೆ - ನಿನಗೆ ! ಎಷ್ಟು ದಿನ ನೀನು ಹೀಗೆ ಮಂಚದ ಮೇಲೆ ಹಾಡುತ್ತಾ, ಕೆಳಗೆ ಅವಳನ್ನು ಮಲಗಿಸುತ್ತಾ -

ಚಂದ್ರು—ಹೌದೋ. ನಾನದೆಲ್ಲಾ ಒಪ್ಪುತ್ತೇನೋ. ಆದರೆ ನಮ್ಮ ಸೌಕರ್ಯಕ್ಕೋಸ್ಕರ ನೀನು -

ಭೀಮು—ಏನೋ ನೀನೂ ಹೀಗೆ ಹೆದರುತ್ತೀಯಾ ? ನಾನೇನು ಮೇಕೆ ಮಯೆರೀನೋ - ?

ಚಂದ್ರು—ಗೊತ್ತು, ನಿನ್ನ ಸಹವಾಸ ಕರಡಿ ಸಹವಾಸ ಅಂತ ಗೊತ್ತು. ಮೈ ಕೊಡವಿದರೆ ಮುಳ್ಳು ಹಂದಿಯೇ ಅಂತ ಗೊತ್ತು. ಆದರೂ -

ಭೀಮು—ಆದರೂ ಗೀದರೂ ಅಂತ ಅಪಶಕುನ ನುಡಿಯೊಕ್ಕೆ ತೊಡಗ ಬೇಡ. ನನ್ನ ಕೇಸು ಸೆಟ್ಟಲ್ದು. ಈಗ ನಿನ್ನ ಕತೆ ಸ್ವಲ್ಪ ಹೇಳು. ನಿನ್ನ ರೊಮ್ಮಾನ್ನು -

ಚಂದ್ರು—ರೊಮ್ಮಾನ್ಸ್ ಗಿಮ್ಮಾನ್ಸ್ ಏನಿಲ್ಲಪ್ಪಾ !

ಭೀಮು—ಸ್ಟೈಟ್ ಲವ್ವು. ಆಗಲಿ ಅದೇ ಹೇಳು.

ಚಂದ್ರು—ಹೇಳುವುದೇನಿಲ್ಲವೋ...ನಾವು ಕ್ಲಾಸ್ ಮೇಟ್ರೊ -

ಭೀಮು—ಗುಡ್ ಸ್ವಾರ್ಥಿಂಗು. ಆಮೇಲೆ ?

ಚಂದ್ರು—ನಮ್ಮ ಕಾಲೇಜ್ ಯೂನಿಯನ್ ಒಂದು ಸರ್ಟಿ ನನ್ನ ಸಂಗೀತದ ಪ್ರೋಗ್ರಾಂ ಅರೇಂಜ್ ಮಾಡಿತು.

ಭೀಮು—ಸರೀ -

ಚಂದ್ರು—ನಾನು ಚೆನ್ನಾಗಿ ಹಾಡುತ್ತೀನಿ ಅಂತ ಗೊತ್ತಿತ್ತು. ಹಾಲು ತುಂಬಿ ಹೋಗಿತ್ತು.

ಭೀಮು—ಇವಳು ಎಲ್ಲರಿಗಿಂತ ಮುಖಕ್ಕೆ ಬಂದು ಮೊದಲು ಸಾಲನ್ನು ಆಲಂಕರಿಸಿದ್ದಳು ?

ಚಂದ್ರು—ಲೋ -

ಭೀಮು—ಇಲ್ಲ ಅನ್ನು, ಕೆನ್ನೆಗೆ ಹೊಡೆದುಕೊಳ್ಳುತ್ತೇನೆ.

ಚಂದ್ರು—ಇಲ್ಲವೋ, ಕೂತಿದ್ದಳೋ !

ಭೀಮು—ನಮ್ಮ ದೇವಿ ಸತ್ಯ ನನಗೆ ಗೊತ್ತಿಲ್ಲವೇ ! ಹುಂ, ಮುಂದು ವರಿಸು.

ಚಂದ್ರು—ಸಂಗೀತ ತುಂಬ ಚೆನ್ನಾಗಾಯಿತು.

ಭೀಮು—ಯಾರ ಅಪ್ಪನ ಉಪಕಾರಕ್ಕೆ ? ಕಣ್ಣೆದುರಿಗೆ ಇನ್ಸ್‌ಪಿ-
ರೇಷನ್ ಹೆಣ್ಣಾಗಿ ಕೂತಿರಲಿಲ್ಲವಾ ? ...ಹೇಳೋ...ಇರಲಿ ಹೇಳೋ—ಹುಂ—

ಚಂದ್ರು—ಕಚೇರಿ ಮುಗಿದ ಮೇಲೆ ಕಂಗ್ರಾಚ್ಯುಲೇಷನ್ಸ್ ಸುರಿಮಳೆ.

ಭೀಮು—ಈ ಮಳೆಯಲ್ಲಿ, ಈ ಸರ್ವಮಂಗಳೆ, ಭತ್ತಿ ಹಿಡಿದು ನಿನ್ನ
ಮುಂದೆ ಬಂದು, “ಥಾಂಕ್ ಯೂ ಫಾರ್ ಯೂವರ್ ಸ್ವೀಟ್ ಮ್ಯೂಸಿಕ್”
ಅಂತ ಮ್ಯೂಸಿಕಲ್ಲಾಗಿ ಅಂದು, ನಗುಗಳ ಮಲ್ಲಿಗೆ ಹಾರ ನಿನ್ನ ಕೊರಳಿಗೆ
ಹಾಕಿದಳು !

ಚಂದ್ರು—ಲೋ, ಭೀಮೂ, ನೀನು -

ಭೀಮು—ನಾನೇನಪ್ಪಾ ಮಾಡಲಿ ? ನನಗೆ ವರ-ವೋ ಇದು. ಹೀಗೇ
ಆಗಿದೆ ಅಂತ ಬಾಚೂ ತಪ್ಪದೆ ಹೇಳಬಲ್ಲೆನೋ. ನಿನಗೆ ಅವಳು ಆ ಹಾರ
ಹಾಕಿದಳು. ಆಗಿನಿಂದ ನೀನು ಅನ್ನ ಆಹಾರ ಬಿಟ್ಟು, ಸಂಗೀತಕ್ಕೆ ಸಲಾಮು
ಹೊಡೆದು ಈ ಅಂಗನೆಯ ಭಜನೆ ಪ್ರಾರಂಭಿಸಿದಿ.

ಚಂದ್ರು—ಹೋವ್ಲೆಸ್ ಫೆಲೋ -

ಭೀಮು—ತಪ್ಪು. ನಾನು ಯಾವಾಗಲೂ ಹೋಪ್‌ಫುಲ್ಲು ಫೆಲೋ.
ಇರಲಿ, ಮುಂದಿನ ಆಧ್ಯಾಯ - ?

ಚಂದ್ರು—ನಾವು ಎಡರನೇ ಸರಿ ಮೀಟ್ ಮಾಡಿದ್ದು ಲೈಬ್ರರಿಯಲ್ಲಿ.

ಭೀಮು—ಒಂದು ಸೆಕೆಂಡ್. ಮೀಟ್ ಅಂದರೆ ಹೇಗೆ ? ನೀನು
ಹೋಗುತ್ತಾ ಇದ್ದದ್ದು ನೋಡಿ ಅವಳು ಬಂದಳೋ, ಅವಳು ಹೋಗುತ್ತಾ
ಇದ್ದದ್ದು ನೋಡಿ ನೀನು ಬೆನ್ನು ಬಿದ್ದೆಯೋ ?

ಚಂದ್ರು—ಇಲ್ಲ. ಇಲ್ಲ. ಹಾಗೇನಿಲ್ಲ. ಅದು ಜಸ್ ಆಕ್ಸಿಡೆಂಟ್ -

ಭೀಮು—ಪ್ರಮಾದ - ಪ್ರಮಾದ ಪ್ರೇಮ ! (ನಕ್ಕು) ಒಂದು ತರಹಾ
ಕಾದಂಬರಿ ಟೈಟಲ್ಲಿದ್ದ ಹಾಗೆ ! ಉಂ...ಮೀಟ್ ಮಾಡಿದಿರಿ. ಆಮೇಲೆ—?

ಚಂದ್ರು—ಅಲ್ಲಿ ನಮ್ಮಿಬ್ಬರಿಗೂ ಒಂದೇ ಪುಸ್ತಕ ಬೇಕಾಗಿತ್ತು.

ಭೀಮು—ತ್ಸು ತ್ಸು ತ್ಸು...ಇಬ್ಬರದೂ ಒಂದೇ ಮನಸ್ಸು, ಒಂದೇ
ಪುಸ್ತಕ ಬೇಕಾಗಿತ್ತು. ಹುಂ -

ಚಂದ್ರ—ಆ ಪ್ರಸ್ತಕ ನಾನು ತೋಗೊಂಡುಬಿಟ್ಟಿದ್ದೆ.

ಭೀಮು—ಹುಂ—

ಚಂದ್ರ—ಅವಳು ಹುಡುಕಿ, ಹುಡುಕಿ, ಅದು ಸಿಗದೆ, ನನ್ನ ಕಡೆಗೆ ತಿರುಗಿ, “ಇಲ್ಲಿ ಒಂದು ಪ್ರಸ್ತಕ ಇರಬೇಕಿತ್ತು, ಇಲ್ಲ” ಅಂದಳು—

ಭೀಮು—ಇನ್ನೇನು ಮಾಡುತ್ತಾಳೆ ?

ಚಂದ್ರ—ಆಂ ?

ಭೀಮು—ಅಲ್ಲವೋ ಪದ್ಧಂಭಟ್ಟ ನೋಡಿದಳು, ನೋಡಿದಳು, ನನ್ನ ಬಾಯಿಂದ ಒಂದು ಮಾತು ಹೊರಡಲಿಲ್ಲ. ಇಲ್ಲದ ಪ್ರಸ್ತಕದ ನೆಪ ತೆಗೆದು ತಾನೇ ಮಾತಾಡಿಸಿದಳು.

ಚಂದ್ರ—ಲೋ, ನನಗೆ—

ಭೀಮು—ಹದರಿಕೆ ಅಲ್ಲ, ಕೊಂಚ ಅಂಜಿಕೆ ! ಚಂದ್ರಾ, ನಾನೂ ಕಾಲೇಜಿನಲ್ಲಿ ಓದಿದ್ದೇನೋ—ಲೈಬ್ರರಿ ನೋಡಿದ್ದೇನೋ ; ನಮ್ಮ ನಮ್ಮ ಎತ್ತರದ ಬೀರುಗಳು, ನಡುನಡುವೆ ಸಣ್ಣ ಸಣ್ಣ ಹಿಣಿಗಳು - ಅಂಥ ಒಂದರಲ್ಲಿ ನೀವಿಬ್ಬರೇ ಇಬ್ಬರು....ಹದರಿಕೆ ಸಹಜವೋ !

ಚಂದ್ರ—ಭೀಮೋ.

ಭೀಮು—ತಪ್ಪಾಯಿತು, ನಾನು ಇಂಟರಪ್ಪ ಮಾಡೊಲ್ಲ, ಮುಂದುವರಿಸು.

ಚಂದ್ರ—“ನಾನು ಆ ಪ್ರಸ್ತಕ ತೋಗೊಂಡಿದ್ದೇನೆ” ಅಂತ ಅವಳಿಗೆ ಹೇಳಿದೆ.

ಭೀಮು—ಆಂ ? ಸೆಂಟೆನ್ಸ್ ಪೂರ್ತಿ ? ಈಗ ನೀನು ಹೇಳಿದ ಹಾಗೇ ? ಒಂದು ಸರಿಯೂ ತೊದಲಿದೆ ? ಭರೆ—

ಚಂದ್ರ—ಹೋಗೋ, ನಾನು—

ಭೀಮು—ಬಾರೋ, ಬಾರೋ—ಚಂದ್ರ, ಇನ್ನು ಮುಂದಿನದೆಲ್ಲಾ.

ನಾನೇ ಹೇಳುತ್ತೇನೆ, ನನ್ನ ದಿವ್ಯದೃಷ್ಟಿಯಲ್ಲಿ ನೋಡುತ್ತಾ, ತಪ್ಪದಾಗ
 “ಸ್ವಾಪ್” ಅನ್ನು, ಏನು ? ಅದೇವಾ....ನಿನ್ನ ಮಾತನ್ನು ಕೇಳಿದ ಆ ಬಾರು
 ಹಾಸಿನಿ—“ಓ, ನೀವು ತೊಗೊಂಡಿದ್ದೀರಾ ? ಇಟ್ ಈಸ್ ಆಲ್ ರೈಟ್”
 ಅಂದು ನಕ್ಕಳು. “ನೀವು ಬೇಕಾದರೆ ತೊಗೊಳ್ಳಿ, ಓದಿ ಕೊಡಿ” ಅಂತ
 ನೀನು ಅಂದಿ. “ಉಂಟೆ, ಉಂಟೆ ? ನೀವೇ ಮೊದಲು ಓದಿ, ಅಮೇಲೇ ನನಗೆ
 ಕೊಡಿ” ಅಂದಳವಳು. “ನೋ, ನೋ, ಲೇಡೀಸ್ ಫಸ್ಟ್” ಅನ್ನುತ್ತಾ ನೀನು
 ಪುಸ್ತಕ ಕೊಟ್ಟೆ ; ಅವಳು ಇಸಕೊಳ್ಳಲಿಲ್ಲ. ಅದು ಕೆಳಗೆ ಬಿತ್ತು. “ಅಯ್ಯೋ,
 ಬಿತ್ತು” ಅನ್ನುತ್ತಾ ಇಬ್ಬರೂ ಅದನ್ನು ಎತ್ತೊಕ್ಕೆ ಒಟ್ಟಿಗೆ ಬಗ್ಗಿದರಿ ; ಆ-ಗ
 (ಹರಿಕಥೆಯಂತೆ) ಆ ಯಾವ ಸಮಯದಲ್ಲಿ ಯಾವ ಆಕೆಯ ಮುಂಗುರುಳು
 ಗಳೂ, ನಿನ್ನ ಯಾವ-ಹೂ-ನಿನ್ನ ಮುಂಗುರುಳುಗಳೂ ಒಂದಕ್ಕೊಂದು ಡಿಕ್ಕಿ
 ಹೊಡೆದು-ಕಲಸಿ ಹೋದವು - ಸುಲಗ್ನ ಸಾವಧಾನ - ಸುಮುಖೂರ್ತ್
 ಸಾವಧಾನ-ಲಕ್ಷ್ಮೀನಾರಾಯಣ ಧ್ಯಾನ -

ಚಂದ್ರ—ಲೋ, ಲೋ-ಏನು ಹಾರಿಬಿಟ್ಟೋ ನೀನು-

ಭೀಮು—ಯಾಕೋ ? ಹೇಳಿದ್ದು ಕರಾರುವಾಕ್ಕೇನೋ ? (ನಗುತ್ತಾ)
 ನಾನಾ ಲೇ ಹೇಳಿಲ್ಲ ?....ಬಿಡು. ಲೈಬ್ರರಿ ದೃಶ್ಯ ಮುಗಿಯಿತು. ಮುಂದೆ
 ಹೀಗೇ ಅನೇಕ “ಪ್ರಮಾದ”ಗಳು ಸಂಭವಿಸಿ, ಈ ಪೋಟೋ ಇಲ್ಲಿ ಬಂದು
 ತಲಪುವ ಘಟ್ಟ ಮುಟ್ಟಿದೆ, ಗುಡ್ಡು. ಇವಳ ಅಪ್ಪನಿಗೆ ಗೊತ್ತಿದೆಯಾ ಈ....
 ಈ....ನಿಮ್ಮ ಪ್ರೇಮಲೀಲೆ ?

ಚಂದ್ರ—ಉ ಹು ಹು ಗೊತ್ತಿರಲಾರದು.

ಭೀಮು—ಗೊತ್ತಿದೆಯೋ ಗೊತ್ತಿಲ್ಲವೋ ಅಂತ ನಿನಗೆ ಖಂಡಿತ
 ಗೊತ್ತಿಲ್ಲ ? ಬೇಡ, ನಿಮ್ಮ ಅಪ್ಪನಿಗಾದರೂ ಅಪ್ಪೈಸ್ ಮಾಡಿದ್ದೀಯಾ ?....
ಚಂದ್ರ....ಯಾಕೋ ಮುಖ....ಚಂದ್ರಗ್ರಹದ ತರಹಾ ?

ಚಂದ್ರ—ಕರೆಕ್ಕಾಗಿ ಹೇಳಿದಿ ನೀನು. ಇದು ಗ್ರಹದ ಬಾಬತ್ತೇ,
 ನಮ್ಮ ಶ್ವನಿಗೆ ನಾನು ತಿಳಿಸಿಲ್ಲ, ತಿಳಿಸುವ ಹಾಗೂ ಇಲ್ಲ. ತಿಳಿಸುವ ಸಮಯವೂ
 ಅಲ್ಲ.

ಭೀಮು—ಏನೂ ?

ಚಂದ್ರ—ನಾಡಿದ್ದು ಮದುವೆ —

ಭೀಮು—ಯಾರದು ?

ಚಂದ್ರ—ನಂದು.

ಭೀಮು—ಏನು ? ಏನೋ — ?

ಚಂದ್ರ—ನಮ್ಮ ಹಾರನವಳ್ಳಿ ವಿಶ್ವೇಶ್ವರಭಟ್ಟರ ಮಗಳಿಲ್ಲವೇನೋ ?

ಭೀಮು—ಗೌರಿ ?

ಚಂದ್ರ—ಹೂಂ, ಆ ಗೌರಿಯನ್ನು ತಂದುಕೊಳ್ಳುವುದು ಅಂತ ನಮ್ಮ ಅಪ್ಪನೇ ತೀರ್ಮಾನಿಸಿ—

ಭೀಮು—ಹೂಂ ?

ಚಂದ್ರ—ಮೂರು ಸಾವಿರ ರೂಪಾಯಿ ವರದಕ್ಷಿಣೆ ಇಸಗೊಂಡು—

ಭೀಮು—ಲೋ—

ಚಂದ್ರ—ಲಗ್ನಪ್ರತಿಕ್ರಿಯಾ ಮಾಡಿಸಿ, ಒಂದು ವಾರದಿಂದ ನನ್ನ ಎಕ್ಸ್‌ಪೆಕ್ಟ್ ಮಾಡುತ್ತಾ ಇದ್ದಾರೆ. ನಾಡಿದ್ದು ಬುಧವಾರ ಲಗ್ನ. ನನ್ನ ಸಂಜೆ ತಂತಿ ಬಂತು.

ಭೀಮು—ಭಲೆ.... ಇದೀಗ ಹೇಳಬೇಕು.... ನಮ್ಮ ಅಪ್ಪ ನಿನಗೆ ಚಂದ್ರ ಅಂತ ಹೆಸರಿಟ್ಟಿದ್ದು ಸಾರ್ಥಕ. ಚಂದ್ರನಿಗಿಂತ ಕೂಲಾಗಿ ಕೂತು ಹಾಡು ಹೇಳುತ್ತಾ ಇದ್ದೀಯಲ್ಲೋ ! ಆಥವಾ.... ನೀವಿಬ್ಬರೂ.... ಮಾಮೂಲಿನ ಹಾಗೆ.... ಮಾತಾಡಿಕೊಂಡು.... ಆತ್ಮಹತ್ಯೆ - ?

ಚಂದ್ರ—ನೋ - ನೋ -

ಭೀಮು—ಯಾಕೆ, ಅದೇ ತಾನೇ ನಿಮ್ಮಂಥವರು ಮಾಡಿದ್ದು, ಇನ್ನೂ ಮಾಡುತ್ತಿರುವುದು ? ಮಾಡಬೇಕಾದ್ದು ಹೀಗೇನೋ ಏನೋ-ಸಾಹಿತ್ಯಗಳ ಬೆನಿಫಿಟ್ಟಿಗೆ ! ರೋಮಿಯೋ ಜೂಲಿಯೆಟ್ಟರು ಸತ್ತರೆ ತಾನೇ, ಷೇಕ್ಸ್‌ಪಿಯರ್ ನಾಟಕ ಬರೆಯುವುದು ? (ತಲೆಯಾಡಿಸಿ) ನನಗೆ ಒಂದೂ ಅರ್ಥವೇ ಆಗಿಲ್ಲ. ಹಸಿವಾದರೆ ಚಿಪ್ಪು ಹಿಡಿದು ಹೊರಟು, ಮನೆ ಮನೆ ಮುಂದೆ ನಾಚಿಕೆಯಿಲ್ಲದೆ

ನಂತು “ಭವತಿ ಭಿಕ್ಷಾಂ ದೇಹಿ” ಕೂಗುತ್ತೀವಿ ; ನೀರಡಿಕೆಯಾದಾಗ ಕೈ
ಮೊಗಸೆ ಹಿಡಿದು, “ನೀರು, ಅಮ್ಮಾ” ಅಂತ ಚೀರುತ್ತೀವಿ. ಈ ಮದುವೆಯ
ಹಸಿವು-ಬಾಯಾರಿಕೆ ಹುಟ್ಟಿದಾಗ ಸದ್ದಿಲ್ಲದೆ ಸತ್ತುಬಿಡುತ್ತೀವಿ ! ನನಗೆ
ದುರಂತ ಸ್ವೇಜಿನಲ್ಲೂ ಆಗೊಲ್ಲ. ನನಗೆ ನಗು ಬೇಕು. ಸಂತೋಷ ಬೇಕು.
ಮದುವೆ ಬೇಕು. ಮಕ್ಕಳು ಬೇಕು. ಅಡ್ಡಿ ಬರುವವರನ್ನ ಬಿಡಿದು ಬುದ್ಧಿ
ಕಲಿಸಬೇಕು. ನಾನು ಕಲಿಸುತ್ತೇನೆ. ಕಲಿಸುವ ಶಕ್ತಿ ನನಗಿದೆ. ಏಳು,
ಕೋಟು ಹಾಕಿಕೋ-

ಚಂದ್ರು—ಅಲ್ಲವೋ-ಈಗೇನು ಮಾಡೋಕ್ಕಾಗತ್ತೋ ? ನಮ್ಮಪ್ಪ-

ಭೀಮು—ನಿಮ್ಮಪ್ಪ ಅಲ್ಲ, ಅವರಪ್ಪ ಬಂದರೂ, ನಾನು ಭೀಮನೋ,
ವಾಯುದೇವರೋ-

ಮಾಣಿ—(ಪ್ರವೇಶಿಸಿ) ಸಾರ್, ಸಾಪಾಡ ರೆಡಿಯಾಯಿರಕ್ಕು, ವರ್ರಲಾ,
ಸಾರ್-

ಚಂದ್ರು—ಊಟ-

ಭೀಮು—ಡ್ಯಾಂ ಯುವರ್ ಊಟ. (ಮಾಣಿಗೆ) ಡ್ಯಾಂ ಯುವರ್
ಸಾಪಾಡ ಪ್ಲೇಡಾ....(ಚಂದ್ರುಗೆ) ನಟ್ಟಗೆ ನಮ್ಮ ಜೋಯಿಸರ ಮನೆಗೆ
ಹೋಗೋಣ....ತೊಗರಿ ನುಚ್ಚಿನ ಉಂಡೆ ಮಾಡಿದ್ದಾರೆಂತೋ-ಚೆನ್ನಾಗಿ
ಊಟ ಹೊಡೆದು-ರಾವ್ ಸಾಹೇಬರ ಕೋಟೆ ದಾಳಿ ಮಾಡೋಣ-
ಬಾರೋ-

—ತೆರೆ—

ದೃಶ್ಯ ೪

[ಒಂದು ಬೀದಿ. ಚಂದ್ರು, ಭೀಮು, ಪುಟ್ಟಾಜೋಯಿಸರು ರಾವ್‌ಸಾಹೇಬರ ಬಂಗಲೆಯ ಕಡೆ ಹೊರಟಿದ್ದಾರೆ.]

ಭೀಮು—ತಂದರೆ ತಿನ್ನ ಬೇಕು. ತೋಗರಿ ನುಚ್ಚಿ ನುಂಡೆ! ಆಹಾಹಾ-ಹಾಹಾ ಏನು ರುಚಿ!.... ಜೋಯಿಸರೇ,

ಪುಟ್ಟಿ....ಏನಪ್ಪಾ ?

ಭೀಮು....ನೀವು.... (ಜೇಬು ಮುಟ್ಟಿಕೊಳ್ಳುತ್ತಾ) ಈ ಇವಳು -

ಪುಟ್ಟಿ—ಹೂಂ ?

ಭೀಮು—ಬಿ. ಎ. ಪ್ಯಾಸು ಮಾಡಿದ್ದಾಳೆ, ಹಿಂದಿ, ಸಂಗೀತ, ವೀಣೆ, ಡ್ಯಾನ್ಸ್, ಕಸೂತಿ, ಕುಲ್ಲಾವಿ ಎಲ್ಲಾ ಹೇಳಿದಿರಿ -

ಪುಟ್ಟಿ—ಹೂಂ - ?

ಭೀಮು—ಮುಖ್ಯವಾಗಿ ಹೆಂಡತಿ ಅಂತ ಮನೆಗೆ ಬಂದ ಮೇಲೆ, ಈ ತೋಗರಿ ನುಚ್ಚಿನ ಉಂಡೆ -

ಪುಟ್ಟಿ—ಅದು....ಉ ಹು ಹು....ಅವಳಿಗೆ ಅಡಿಗೆ ಕೆಲಸ ಬರಲಾರದಪ್ಪಾ -

ಭೀಮು—ಭೀ ಭೀ. ನಾನು ಉಂಡೆ ಮಾಡೊಕ್ಕೆ ಬರುತ್ತೆಯೇ ಅಂತ ಅಲ್ಲ ಕೇಳಿದ್ದಾ - ಅದಕ್ಕೆ ಶಂಕರ ಇದ್ದಾನೆ -

ಪುಟ್ಟಿ—ಏತ್ತ ?

ಭೀಮು—ತನ್ನೊಕ್ಕೆ !

ಪುಟ್ಟಿ—ಲೋ - ಚಂದ್ರಶೇಖರಾ, ನೋಡಪ್ಪಾ, ನಿನ್ನ ಸ್ನೇಹಿತ ಹೇಗೆ ಹುಚ್ಚು ಹುಚ್ಚಾಗಿ ಆಡುತ್ತಾನೆ !

ಚಂದ್ರು—ಇವನು ಹೀಗಾಡುತ್ತಿರಲಿಲ್ಲ. ನೀವು ಅವನ ಜೇಬಿಗೆ ಆ ಫೋಟೋ ಸೇರಿದಿರಿ - ಅವನು -

ಪುಟ್ಟಿ—ಕೋತಿಗೆ ಹೆಂಡ ಕುಡಿಸಿದ ಹಾಗೆ -

ಭೀಮು—ಜೋಯಿಸರೇ, ನಿಮಗೆ ಒಂದೊಂದು ಪದಗಳ ಸೃಷ್ಟಿ, ಚೈಮತ್ಕಾರಗಳ ಸ್ವಾರಸ್ಯ ಗೊತ್ತಿಲ್ಲ ಅಂತಾಯಿತು. ತಿ. ಇದು ಒಂದು ಅಕ್ಷರ, ಹೌದಾ ?

ಪುಟ್ಟಿ—ಏನು ?

ಭೀಮು—ತಿ. ತ ಗುಡಿಸು ತಿ. ಹೆಂಡ ಅನ್ನುವುದು ಒಂದು ಪದ. ಈ ಪದಕ್ಕೆ "ತಿ" ಅನ್ನುವ ಅಕ್ಷರವನ್ನು ಕೂಡಿಸಿ ಹೇಳಿ... ಏನಾಗತ್ತೆ ?

ಚಂದ್ರು—ಹೆಂಡತಿ -

ಭೀಮು—ಹೌದಾ, ಜೋಯಿಸರೇ ? ಅದೇ ಗುಟ್ಟು. ಹೆಂಡತಿ ಅನ್ನುವ ಪದದಲ್ಲಿ ಹೆಂಡ ಸೇರಿರುವುದರಿಂದಲೇ, ನಾವು ಅವಳ ಮಾತು ಬಂದಾಗ ಹೆಂಡ ಕುಡಿದವರ ಹಾಗಾದುವುದು -

ಪುಟ್ಟಿ—ಅಯ್ಯೋ ಅಯ್ಯೋ ಅಯ್ಯೋ, ಏನು ಸಾಹಿತ್ಯವೇ ?

ಭೀಮು—ಈ ಸಂಶೋಧನೆ ಇದುವರೆಗೂ ಯಾರಾದರೂ ಮಾಡಿದ್ದರೆ ಹೇಳಿ -

ಪುಟ್ಟಿ—ನಾನಲ್ಲ. ನಾನಲ್ಲ ಘೇಳಬೇಕಾದವನು. ಅಲ್ಲಿ ಈಗ ಹೋಗು ತ್ರೇವಲ್ಲ, ನಿನ್ನ ಹೆಂಡತಿಯನ್ನು ಕೇಳು, ಅವಳು ಸರಿಯಾದ ಉತ್ತರ ಕೊಡುತ್ತಾಳೆ.... ಈಗ.... ನಾವು ಒಂದು ಕೆಲಸ ಮಾಡೋಣ. ನೀವಿಬ್ಬರೂ ಹೀಗೇ ಹೋಗಿ - ಅಗೋ ಅಲ್ಲಿ ಬಲಕ್ಕೆ ತಿರುಗಿದರೆ, ಎಡಗಡೆ ಎರಡನೆ ಬಂಗಲಿಯೇ - ನಾನು -

ಭೀಮು—ಅಂದರೆ... ನಮ್ಮನ್ನ ನೀವು ನಡು ರೋಡಿನಲ್ಲಿ ಬಿಟ್ಟು, ನಾವು ನಾವೇ -

ಪುಟ್ಟಿ—ಹಾಗಲ್ಲವೇ, ಮದುವೆ ಮಾತಿಗೆ ಹೋಗುತ್ತಿರುವುದು. ಮೂರು ಜನ ಯಾಕೆ ಅಂತ -

ಭೀಮು—ಬೇಡ, ಬೇಡ. ಐ ಅಗ್ರೀ - ಟು ಬಿ....ಮೂಢ !....ಇದು ಮೂಢ ನಂಬಿಕೆ ಅಲ್ಲ, ಜೋಯಿಸರೇ. - ವಿಶ್ವಾ ಮಿತ್ರ, ರಾಮ, ಲಕ್ಷ್ಮಣ ಈ

ಮೂರು ಜನ ಹೋಗಿ, ಈಶ್ವರನ ಬಿಲ್ಲು ಮುರಿದು, ಸೀತೆಯನ್ನು ಮದುವೆ ಮಾಡಿಕೊಂಡದ್ದಕ್ಕೇ ಆ ರಾಮಾಯಣ ಹಾಗೆ ಆದದ್ದು -

ಪುಟ್ಟಿ—ಲೋ - ಇದೋ.... ಇದೋ ಬಂದು ಸಂಶೋಧನೆಯೇ - !

ಭೀಮು—ಅಲ್ಲ ಅನ್ನಿ.... ಹೋಗಲಿ ಬರ್ತೆ ಯಾಕೆ ? ನನ್ನ ಭಯ, ನನ್ನ ಸಂಪಿಗೆ ನನ್ನದು. ನನ್ನ ಹಕ್ಕು. ನೀವಿಬ್ಬರೂ ಮೊದಲು ಹೋಗಿ -

ಪುಟ್ಟಿ—ಅವರ ಮನೆಗೆ ? ಚೆನ್ನಾಗಿದೆ. ಮದುವೆ ಮಾಡಿಕೊಳ್ಳುವ ವರನೇ ಇಲ್ಲಿದೆ -

ಭೀಮು—ನೀವೇ ಹೇಳಿದಿರಲ್ಲಾ, ನಾವು ಉಟ ಮಾಡುತ್ತಿದ್ದಾಗ, ನಾನು ಅವಳನ್ನು ನೋಡಬೇಕಾಗಿಲ್ಲ, ಅವಳು ನನ್ನನ್ನು ನೋಡೊಲ್ಲ ಅಂತ -

ಪುಟ್ಟಿ—ಹೌದೋ - ಆದರೂ -

ಚಂದ್ರು—ನಿನ್ನ ಐಡಿಯ ಸ್ವಪ್ನ : ನೀವಿಬ್ಬರೂ ಹೋಗಿ, ನಾನು -

ಭೀಮು—ಆದೂ ಸರಿಹೋಗೊಲ್ಲ.... ಒಬ್ಬ ಗೆಳೆಯನಿಗೂ ಗತಿಯಿಲ್ಲದೆ ಬಂದ ಇವನಂಥ ಅಳಿಯ ಅಂತ - ನೋ, ನೋ, ನೀನಿರಲೇಬೇಕು -

ಪುಟ್ಟಿ—ಆದಕ್ಕೇ ನಾನು ಹೇಳಿದ್ದು -

ಭೀಮು—ನೀವೂ ಇರಲೇಬೇಕಲ್ಲಾ - ಯಾರಿದ್ದರೂ ಪುರೋಹಿತ ರಲ್ಲದೆ -

ಪುಟ್ಟಿ—ನಾನು ಎಲ್ಲೂ ಓಡಿಹೋಗೊಲ್ಲವೋ - ನೀವು ಅಲ್ಲಿ ಹೋಗಿ ಸೇರುವುದರೊಳಗೆ ನಾನು ಹೀಗೆ ಈ ಕಾಲುದಾರಿ ಹಿಡಿದು - ಅಗೋ ಅದೇ ಕೃಷ್ಣ ಭಾಗವತರ ಮನೆ -

ಭೀಮು—ಕೃಷ್ಣ ಭಾಗವತರು ?

ಪುಟ್ಟಿ—ಒಳ್ಳೆ ಸಂಗೀತ ವಿದ್ವಾಂಸರು,

ಭೀಮು—ಸರಿ. ಅವರು ಯಾಕೆ ಈಗ ?.... ನಮ್ಮ ಮದುವೆ ರಿಸೆಪ್ಷನ್ನಿ ನಲ್ಲಿ - ಕಚೇರಿ - ?

ಪುಟ್ಟಿ—ಅಲ್ಲ, ಅಲ್ಲ. ನಿನ್ನ ಹೆಂಡತಿಯ ತಂಗಿ ಇದ್ದಾಳಲ್ಲ, ಅವಳಿಗೂ ಸಂಗೀತ ಸುವಾಹಿನಿ ಬರುತ್ತೆ ಚೆನ್ನಾಗಿ ಹೇಳಿಸೋಣ

ಭೀಮು—ನನ್ನ ನಾದಿನಿಗೆ ಸಂಗೀತ ಪಾಠಕ್ಕೆ ಅನ್ನಿ ?

ಪುಟ್ಟಿ—ಹೂಂ...ಹೋದ ವಾರವೇ ನಾನು ಹೇಳಿದ್ದೆ. ಇವರು ಯಾಕೋ ಇನ್ನೂ ಹೋಗಿಲ್ಲವಂತೆ.

ಭೀಮು—ನಿಮಗೆ ಯಾಕೆ ಅಂತ ಗೊತ್ತಿಲ್ಲವೇನು ? ನಾನು ಹೇಳುತ್ತೇನೆ.

ಪುಟ್ಟಿ—ನೀನು ? ನೀನು ಹ್ಯಾಗೆ - ನಿನಗೇನು - ?

ಭೀಮು—ಅದು ಬ್ರಹ್ಮ ಸಂಕಲ್ಪ. ನಿಮ್ಮ ರಾವ್ ಸಾಹೇಬರ ಚಿಕ್ಕ ಮಗಳಿಗೆ ಸಂಗೀತ ಕಲಿಸಬೇಕಾದವರು ಕೃಷ್ಣ ಭಾಗವತರಲ್ಲ -

ಪುಟ್ಟಿ—ಮತ್ತೆ ?

ಭೀಮು—ಇವನು ?

ಚಂದ್ರು—ಲೋ !

ಪುಟ್ಟಿ. ಇವನು ?

ಭೀಮು—ಹೌದು. ಇವನೇ.

ಪುಟ್ಟಿ—ಅಲ್ಲವೋ, ಶಾಸ್ತ್ರೀಯವಾಗಿ ಹೇಳಿಕೊಡುವಷ್ಟು -

ಭೀಮು-ಕೃಷ್ಣ ಭಾಗವತರಿಗೇ ಹೇಳಿಕೊಡುವಷ್ಟು ಶಾಸ್ತ್ರ ಬಲ್ಲ, ಇವನು.

ಚಂದ್ರು-- ಭೀಮು -

ಭೀಮು ನೀನು ಸುಮ್ಮನಿರಯ್ಯ....ಇವನಿಗೆ ಎಲ್ಲಾ ತರಹದ ಸಂಗೀತವೂ ಬರುತ್ತೆ. ಕನಕದಾಸರ ಪದಗಳಿಂದ ಕಾನನ್ ಬಾಲಾ ಟ್ಯೂನುಗಳ ವರೆಗೂ ಸಿಗಿದುಹಾಕಿ ಬಿಡುತ್ತಾನೆ. ಜತೆಗೆ - ಕವಿ ಬೇರೆ !

ಚಂದ್ರು—ಲೋ !

ಭೀಮು - ಅಲ್ಲವೇನೋ ? ಯಾಕೋ ನಾಚಿಕೆ ? ಇರುವ ಕ್ವಾಲಿಫಿಕೇಷನ್ಸ್ ಹೇಳಿಕೊಳ್ಳಬೇಡವೇ?....ಜೋಯಿಸರೇ, ಇವನು ಯಾವುದಾದರೂ ಒಂದು ಮೂರ್ತಿಯನ್ನು ನೋಡಿದ ಅನ್ನಿ, ಅದರ ಮೇಲೆ ಪ್ರೀತಿ ಹುಟ್ಟಿತು ಅನ್ನಿ -

ಪುಟ್ಟಿ—ಹೂಂ ?

ಭೀಮು—ತಕ್ಷಣ-ಗೀತೆ ತಾನಾಗಿ ಹುಟ್ಟಿ ಹಾದಿಸಿಕೊಳ್ಳುತ್ತೆ ! ಭಾವ
ಗೀತೆ, ಭಾವಮೈದುನನ ಗೀತೆ -

ಚಂದ್ರು—ಲೋ -

ಭೀಮು—ರಸಭಂಗ ಮಾಡಬೇಡಯ್ಯಾ, ಸ್ವಲ್ಪ ತಡಿ. (ಜೋಯಿಸಂಗಿ)
ಆ ನಿಮ್ಮ ಕೃಷ್ಣ ಭಾಗವತರು ಎಷ್ಟು ಕೇಳುತ್ತಾರೆ, ತಿಂಗಳಿಗೆ, ಪಾಠಕ್ಕೆ ?

ಪುಟ್ಟಿ—ಅವರು....ಐವತ್ತಕ್ಕೆ ಕಡಿಮೆ ಇಲ್ಲ....

ಭೀಮು—ಐವತ್ತು, ತಿಂಗಳಿಗೆ, ಒರುವುದು ದಿನ ಬಿಟ್ಟು ದಿನ, ಮಲೆ
ರಿಯಾ ಹಾಗೆ ! ನಮ್ಮ ಜಂದು ಆದರ ಅರ್ಧಕ್ಕೆ ಒಪ್ಪಿಕೊಳ್ಳುತ್ತಾನೆ.
ಅಲ್ಲವೇನೋ ?

ಚಂದ್ರು—ಲೋ !

ಭೀಮು—ನೋಡಿದಿರಾ ? ಒಪ್ಪಿಕೊಂಡ. ಆಮೇಲೆ ಇವನು ಈ
ಪಾಠಕ್ಕೆ, ದಿನ ಬಿಟ್ಟು ದಿನ ಅಲ್ಲ, ದಿನವೂ ಅಲ್ಲ, ದಿನಕ್ಕೆ ಎರಡು ಹೊತ್ತು
ಬೇಕಾದರೂ ಹೋಗುತ್ತಾನೆ -

ಚಂದ್ರು—ಭೀಮೂ -

ಪುಟ್ಟಿ ಲೋ -

ಭೀಮು—ಅಷ್ಟೇ ಅಲ್ಲ. ನನ್ನ ನಾದಿನಿ ಸಂಗೀತ ಪಾಠದಲ್ಲಿ ಆಸಕ್ತಿ
ತೋರಿಸಿ, ಹೇಳಿದ್ದೆಲ್ಲಾ ಕಲಿತುಕೊಳ್ಳುತ್ತೀನಿ ಅಂದರೆ, ದಿನಕ್ಕೆ ಮೂರು
ಹೊತ್ತು -

ಚಂದ್ರು—ಲೋ ಲೋ -

ಪುಟ್ಟಿ—ಸರಿ, ಸರಿ, ನನಗೇನು ? ಬಿಡು....ಇವನೇ ಆಗಲಿ....ನೋಡಿ
ದೆಯಾ-ಭಗವಂತನ ಇಚ್ಛೆ....ಕೃಷ್ಣ ಭಾಗವತರ ಕೈಗೆ ಬೀಳುತ್ತಿದ್ದ ಐವತ್ತು
ಇವನ ಕೈಗೆ ಬೀಳಿಸಿತು.

ಭೀಮು—ಅಯ್ಯೋ, ಆ ಭಗವಂತ. ಈ ಐವತ್ತಕ್ಕೇ ನಿಲ್ಲಿಸುತ್ತಾನೋ,
CC-0. Jangamwadi Math Collection. Digitized by eGangotri

ಇನ್ನೂ ಏನೇನು ಬೇಳಿಸುತ್ತಾನೋ - !

(ಸೀನಿ ಓಡಿಬಂದು)

ಸೀನಿ ಜೋಯಿಸರೇ -

ಪುಟ್ಟ - ಓ-(ಭೀಮು, ಚಂದ್ರಾಗಿ) ನಮ್ಮ ರಾವ್ ಸಾಹೇಬರ ಮನೆ ಯವನು. (ಸೀನಿಗೆ) ಏನೋ, ಬುಲಾವೇನೋ ?

ಸೀನಿ ನೀವು ಅದೇನೋ. ಮೈಸೂರಿನಿಂದ ಯಾರೋ ಬರುತ್ತಾರೆ ಅಂತ ಹೇಳಿದ್ದಿರಂತೆ. ಅವರು ಬಂದರಾ, ನೀವು ಬರುತ್ತೀರಾ, ತಾವು ಕ್ಲಬ್ಬಿಗೆ ಹೋಗಬಹುದಾ, ಬೇಡವಾ -

ಪುಟ್ಟ - ಬೇಡ, ಬೇಡ ಅಂತ ಹೇಳು. ಓಡುತ್ತಾ ಹೋಗಿ ಹೇಳು. ನಾವೀಗ ಅಲ್ಲಿಗೇ ಬರುತ್ತಿದ್ದೇವೆ. ಓಡು-(ಸೀನಿ ಮೊರಡಲು) ತಡಿ, ತಡಿ, ತಡಿ....ಬೇಡ, ನಿಲ್ಲು....ಲೋ, ಭೀಮು, ಇವತ್ತು ಏನು ಅದೃಷ್ಟವೋ ನನ್ನದು! ಬೆಳಗ್ಗೆ ಹಿಡಂಬಿಗೆ ಭೀಮನ್ನ ಹುಡುಕಿಕೊಂಡು ಹೊರಟಿದ್ದೆ. ನೀನು ಸಿಕ್ಕಿಬಿಟ್ಟಿ.

ಭೀಮು - ಹೂಂ, ಈಗ ಕೃಷ್ಣ ಭಾಗವತರಿಗೆ ಹೇಳುತ್ತೀನಿ ಅಂತ ಹೊರಟಿದ್ದಿರಿ -

ಪುಟ್ಟ - ಇವನು ಸಿಕ್ಕಿ ಬಿಟ್ಟ !

ಚಂದ್ರ - ಮದುವೆ ಮಾತು, ಮೂರುಜನ ಅಂತ ಒದ್ದಾಡುತ್ತಿದ್ದೆವು -

ಮೂವರೂ - ಇವನು ಬಂದು ಬಿಟ್ಟ !

ಪುಟ್ಟ - ಶಕುನ - !

ಭೀಮು - ಶುಭ ಶಕುನ !....ನಡೆಯಿರಿ, ಕಿವಿಯಲ್ಲಿ ಕನುಕೊಟ್ಟಿನಿ ಕೇಳಿಸುತ್ತಾ ಇದೆ !

ಪುಟ್ಟ - ಹೂಂ....ಅಲ್ಲಿ ನಿನ್ನವಳು ಕದನ ಕುತೂಹಲವನ್ನೂ ಕೇಳಿಸುತ್ತಾಳೆ, ನಡೀ -

ಭೀಮು - ಕೇಳಿಸಲಿ....ಅದರೆ ನಾನು ಮನೆಯಲ್ಲಿ ಹೇಳಿದ್ದು ಮಟ್ಟಿಗೆ ಜ್ಞಾಪಕ : ಇರಲಿ. ನಾಟಕ....ಅಲ್ಲಿ ಅಡಬೇಕಾದ ನಾಟಕ ಚಂಡಿಯನ್ನು

ಕೆಡವುವುದು ಮುಂಗುರುಳು ತಿದ್ದಿ ಅಲ್ಲ; ಮುಂದೆ ಜಗ್ಗಿಸಿ ಅಂತ-

ಪುಟ್ಟಿ—ಸರಿ, ಸರಿ. ನೀನು ಮುಂದೆ ಯಾದರೂ ಜಗ್ಗಿಸು. ಹಿಂದೆ ಯಾದರೂ ಜಗ್ಗಿಸು; ನನಗೆ, ಮುಂದೆ ಬಾಳೆವರೆ, ಚಿರೋಟಿ, ಫೇಣಿ, ಹಾಲು ಖೀರು, ಹಾಕಿಸಿಬಿಡು

ಭೀಮು ನನಗೆ ಬಿಡಿ. ಆದನ್ನ... ನೀವು, ವಯವಿಟ್ಟು ರಾವ್ ಸಾಹೇಬರಿಗೆ ರೆಕಮಂಡ್ ಮಾಡಿ, ಒಂದು ದೊಡ್ಡ ಡಬರಿ ಗೊಡ್ಡ ಕುಳಿ, ಎರಡು ಡಬನ್ ನುಚ್ಚಿ ನುಂಡೆ-ನನಗೆ-ಹಾಕಿಸಿಬಿಡಿ—

ಪುಟ್ಟಿ ನಡಿಯೋ-ಅತೀ ಹುಚ್ಚು ಹುಚ್ಚು ನಾಗಾಡಬೇಡ, ಆದೇ... ನಡಿಯೋ, ಸೀನೀ-

ಭೀಮು—(ಚಂದ್ರಗೆ) ವಾರುಂಗೋ, ಪಾಗವದರೇ—

(ನಿಷ್ಕ್ರಮಿಸುವರು)

ದೃಶ್ಯ ೫

[ರಾವ್ ಸಾಹೇಬರ ಬಂಗಲೆಯ ನಡುವಿನ. ರಾಮರಾಯರು, ಸೀತಮ್ಮ, ಭೀಮು, ಚಂದ್ರ, ಜೋಯಿಸರು—ಎಲ್ಲರೂ ಕುಳಿತಿರುವರು.

ಪುಟ್ಟಿ—ಇವನ ಹೆಸರು ಭೀಮರಾವ್ ಅಂತ. ಇವನು... ಇವನದು ಆಮೇಲೆ ಹೇಳುತ್ತೇನೆ. ಒಬ್ಬೊಬ್ಬರದಾಗಾಗಲಿ.

ರಾನು ಮೈಸೂರು ಕಡೆ ಹೇಗೆ? ಮಳೆಗಿಳಿ-?

ಪುಟ್ಟಿ—ಉಹುಹು, ಇವನು ಆ ಮೈಸೂರಿನವನಲ್ಲ. ಅವನು ಬರಲೇ ಇಲ್ಲ. ನಾನಿಲ್ಲಿಂದ ಮನೆಗೆ ಹೋದೆನಲ್ಲಾ, ಅಲ್ಲಿ ಒಂದು ತಂತಿ ಬಂದು ಕೂತಿತ್ತು. “ರೈಲಿ ತಪ್ಪಿ ಹೋಯಿತು...ಮಧ್ಯಾಹ್ನ ಹೊರಟು ಸಂಜೆ ಬರುತ್ತೀನಿ” ಅಂತ—

ರಾನು—ಓಹೋ—

ಸೀತೆ—ಮತ್ತೆ ಇವರು—

ಪುಟ್ಟಿ—ನನಗೆ ಅಕಸ್ಮಾತ್ ಸಿಕ್ಕಿದೆ. ಇವನ ಅಪ್ಪನೂ ನಾನೂ ಉಡಿದಾರದ ಸ್ನೇಹಿತರು-ಏವಮುಗ್ಗಿ ಯಿಂದ ಎದಿಸಿದುದು ಮೈಲಿ ಇವನ ಊರು

ಭೀಮು—ಕ್ಷಮಿಸಿ, ನಮ್ಮದು ಊರಲ್ಲ, ಹಳ್ಳಿ.

ಪುಟ್ಟಿ—ಆದರೇನೋ? ರಾವ್ ಸಾಹೇಬರೇ, ಇವನೂ ಬಂಗಲಿಯೇ. ಉಂ, ನಿಮ್ಮ ದರ ಹಾಗೇ ಮೂರು ಮಹಡಿ.

ಭೀಮು—ಅಕಾಶಕ್ಕೆ ಅಷ್ಟೇ ಹತ್ತಿರ.

ರಾನು—(ನಗುತ್ತಾ) ಹೌದು, ಹೌದು.

ಪುಟ್ಟಿ—ಭೂಮಿಗೆ ಅಷ್ಟೇ ದೂರ... ಆದೇ.... (ರಾಯರಿಗೆ) ಇವನ ಬಂಗಲಿಯ ಹೊರಗೆ, ಸುತ್ತ ತೋಟ.... ಉದ್ಯಾನ—

ಭೀಮು—ತ್ವು ತ್ವು ತ್ವು—ಯಾಕೆ ಅವಸರ? ಬಂಗಲಿಯ ಹೊರಗೆ ಹೊರಟು ಬಿಟ್ಟಿರಿ? ಒಳಗಿನ ಒಕ್ಕಣೆ ಹೇಳಿ, ಅಥವಾ ನಾನೇ ಹೇಳಿಕೊಳ್ಳು, ತ್ರೇನ, ಬಿಡಿ, ಸಾರ್, ನಮ್ಮ ಬಂಗಲಿಯಲ್ಲಿ ಅಪ್ಪ ಇಲ್ಲ, ಅಮ್ಮ ಇಲ್ಲ—

ರಾನು—ಆಂ ?

ಸೀತ—ಏನು- ?

ಪುಟ್ಟಿ—ಲೋ—

ಭೀಮು—ಹೌದು, ಸಾರ್, ನಮ್ಮ ಮಗಳಿಗೆ ಮಾವಿನ ಪಾಠ. ಅತ್ತೆ ಕಾಟಿ ಇಲ್ಲ.

ಪುಟ್ಟಿ—ಭೀಮು—

ಭೀಮು—ನಿಮಗೆ ಗೊತ್ತಿಲ್ಲ. ಎಷ್ಟೋ ಕನ್ಯಾಪಿತೃಗಳು ಈ ಭಾಗ್ಯ ವಿಶೇಷವನ್ನ ಬಯಸುತ್ತಾರೆ. ತಪ್ಪಲ್ಲ. ತಮ್ಮ ಮಗಳ ಹಿತ ತಮಗೆ ಮುಖ್ಯ... ಆಮೇಲೆ. ಸಾರ್, ಮನೆಗೆಲ್ಲಾ ನಾನೊಬ್ಬನೇ ಮಗ!

ಪುಟ್ಟಿ—ರಾಮ ರಾಮ—

ಭೀಮು—ಇದೂ ಮುಖ್ಯ ಜೋಯಿಸರೇ. ಭಾಗ ಕೇಳೊಕ್ಕೆ ಬನ್ನ ಹಿಂದೆ ಮುಂದೆ ಯಾರೂ ಅಣ್ಣ ತಮ್ಮ ಹುಟ್ಟಲಿಲ್ಲ. ಅಂದ ಮೇಲೆ ವಾರ

ವಾರಗಿತ್ತಿಯರವಾರೂ ಇಲ್ಲ.

ರಾಮ—ಭಲೆ, ಭಲೆ, ವೆಲ್ ಸೆಡ್. ಏನೇ ಕೇಳಿದೆಯಾ ಹೇಗೆ.

ಭೀಮು—ಹೇಳಿದ್ದರಲ್ಲಿ ಸ್ವಲ್ಪ ಹೊಸತನ ಇರಬಹುದು. ಅದೇ ತಾನೇ ಎಲ್ಲರೂ ಈಗ ಬೇಕು ಬೇಕು ಅನ್ನುವುದು.... ಅಡಿಗೆಗೆ ಶಂಕರ ಇದ್ದಾನೆ. ಹೈದರ್, ಸಿದ್ದ, ಖಾಸಾ ಜವಾನರು. ಕಾಪೇರಿ, ಕಪಿಲ, ಶುಂಗ—

ಸೀತ—ಕೆಲಸದ ಹೆಂಗಸರು—?

ಭೀಮು—ಅಲ್ಲಲ್ಲ, ಹಸುಗಳು. ಹಾಲು ಕರೆಯುವ ಹಸುಗಳು,

ರಾಮ—ಹಸುಗಳು?

ಭೀಮು—ಎಮ್ಮೆಗಳೂ ಇವೆ. ಲಕ್ಕ ತಿಮ್ಮನಿಗೆ ಗೊತ್ತು.

ಪುಟ್ಟಿ—ಹಾಲು, ಮೊಸರು, ಬೆಣ್ಣೆ -

ಭೀಮು—ನಿಮ್ಮ ಮಗಳಿಗೆ ಈಜು ಬರುವುದಾದರೆ; ಒಂದು ತೊಟ್ಟಿ ಕಟ್ಟಿಸಿ ಕೊಡುತ್ತೇನೆ-ಹಳೆ ರಾಣಿಯ ತರಹ ಹಾಲಿನಲ್ಲಿ ಈಜಾಡಲಿ.

ಸೀತ—ಅಷ್ಟೊಂದು—?

ಭೀಮು—ಅನ್ಯಾಯವಾಗಿ ಉಪಯೋಗಿಸುವವರಿಲ್ಲದೆ, ಡೈರಿಗೆ ಕೊಟ್ಟು ಬಿಡುತ್ತಾ ಇದ್ದೇನೆ.... ಉಂ.... ನಿಮಗೆ ಒಂದು ಅನುಮಾನ ಬರುತ್ತಿರಬಹುದು. ನಾನು ಈ ಬೆಣ್ಣೆ, ಮೊಸರು ತಿಂದು ಕೊಬ್ಬಿರುವ ಕೋಣ ಅಷ್ಟೇ ಇರಬಹುದು ಅಂತ. ನಾನು ಎಂ. ಎ. ಮಹಾರಾಜಾ ಕಾಲೇಜು. ಮೈಸೂರು. ನಿಮ್ಮ ಮಗಳು ಬಿ.ಎ. ಅಂತ ಕೇಳಿದೆ. ಸಂತೋಷ. ಅವಳು ಹೆಮ್ಮೆಯಿಂದ ಗೌನು ಹಾಕಿ ಬಂದು ನಿಂತರೆ, ನಾನು ನನ್ನ ಸರ್ತಿಕೇಟನ್ನು ಬಿಟ್ಟಿ ತೋರಿಸಬಲ್ಲೆ.

ರಾಮ—ಗುಡ್, ಗುಡ್, ಏನೇ?

ಸೀತ—ಅವಳಿಗಿಂತ ಹೆಚ್ಚೇ ಆಯಿತಲ್ಲ!

ರಾಮ—ವಿದ್ಯೆ -

ಭೀಮು—ನಾನು ವಿದ್ಯಾವಂತ ಅಷ್ಟೇ ಅಲ್ಲ. ಬುದ್ಧಿ ವಂತನೂ.

ಪುಟ್ಟಿ—ಭೀಮು-

ಭೀಮು—ಸುಳ್ಳೇ, ಹೇಳಿ. ಡಿಗ್ರಿ ಸಿಕ್ಕಿತು ಅಂತ ಹಳ್ಳಿ ಬೆಟ್ಟ ಪಟ್ಟಣ ಸೇರಿ, ಕ್ಲಾರ್ಕ್, ಕಾಲೇಜು ಮೇಷ್ಟ್ರರೂ ಆಗಿ ಕೆಟ್ಟಿದ್ದೇನೇನು ?

ಪುಟ್ಟಿ—ಅದು ನಿಜ. ಹಳ್ಳಿಯಲ್ಲೇ ಉಳಿದು, ಪಟ್ಟಣವನ್ನೇ ಅಲ್ಲಿಗೆ ತೂಗೊಂಡು ಹೋಗಿದ್ದಾನೆ.

ಭೀಮು—ಕರೆಕ್ಟ್. ನಿಮ್ಮ ಮಗಳು ಬೆಳಗಾಗಿ ಎದ್ದು, ಸಗಣೆ ವಾಸನೆ ಕುಡಿಯಬೇಕಾಗಿಲ್ಲ. ಮಲ್ಲ ಮಲ್ಲಿಗೆ ಜಾಜಿ ರೋಜಾ ತೋಟದಲ್ಲಿ ಸಿನಿಮಾ ಸ್ವಾರುಗಳ ಹಾಗೆ ಸುಳಿದಾಡಬಹುದು. ಅಲ್ಲೂ ಸ್ವಿಚ್ ಹಾಕಿದರೆ ಹೀಗೇ ದೀಪ ಬರುತ್ತೆ. ಚಿಮಣಿ ಒರಸುವುದು, ಬತ್ತಿ ಕತ್ತರಿಸುವುದು, ಎಣ್ಣೆ ತುಂಬುವುದು—ಊಹಾ—ಗಾಳಿ ಬೇಕಾದರೆ ಫ್ಯಾನು, ಚಳಿ ಬೇಡವಾದರೆ ಹೀಟರ್! ಒಟ್ಟಿನಲ್ಲಿ ಕುತ್ತಿಗೆಗೆ ಕಟ್ಟಿಸಿಕೊಂಡ ತಾಳಿ ಒಂದು ವ್ಯತ್ಯಾಸವೇ ಹೊರತು, ಅಲ್ಲಿ ಬಂದರೂ ಇಲ್ಲಿದ್ದ ಹಾಗೇ ಇರುತ್ತೆ, ನಿಮ್ಮ ಮಗಳಿಗೆ.

ರಾನು—ಏನೇ? ಇನ್ನೇನು?

ಭೀಮು—ಆಮೇಲೆ, ನಿಮ್ಮ ಡಾಟರಿಗೆ ಸೈಕಲ್ ಅಫ್ಯಾಸ-ಊಹಾ, ಇರಲಾರದು. ಯಾಕೆಂದರೆ, ಅದಿದ್ದಿದ್ದರೆ, ಇಷ್ಟು ಹೊತ್ತಿಗೆ ಮೆಂದೋ ಮದುವೆ ಆಗಿರುತ್ತಿತ್ತು!

ಸೀತ—ಏನು?

ರಾನು—ನೀವು-? ಸೈಕಲ್ಲಿಗೂ ಮದುವೆಗೂ-?

ಭೀಮು—ಗಂಟು. ತಾವು ಈಚಿನ ಸಿನಿಮಾಗಳನ್ನು ನೋಡುತ್ತಿಲ್ಲ ಅಂತ ಆಯಿತು. ಅಲ್ಲೆಲ್ಲಾ ಹೀಗೇ. ಹೆಣ್ಣು ಸೈಕಲ್ ಮೇಲೆ ಕಾಲೇಜಿಗೆ ಹೋಗುತ್ತಾಳೆ. ಗಂಡೂ ಹೋಗುತ್ತಾನೆ. ಸಂಜೆ ಇಬ್ಬರೂ ಹೊರಡುತ್ತಾರೆ. ಒಂದಕ್ಕೆ ಜಂದು ಡಿಕ್ಕಿ ಹೊಡೆದು ಇಬ್ಬರೂ ಬೀಳುತ್ತಾರೆ. ಅವಳು ಏಳುತ್ತಾಳೆ. ಇವನು ಏಳುವುದೇ ಇಲ್ಲ! ಅವಳ ಚಕ್ರಕ್ಕೆ ಸಿಕ್ಕಿಹಾಕಿಕೊಂಡು, ಮದುವೆ ಅಂತ ಆದಮೇಲೆ ಮೋಕ್ಷ, ಪ್ರಾಣಿಗೆ.

ರಾನು—(ನಕ್ಕಾ) ಹೌದು, ಹೌದು. ಬಟ್ ನಮ್ಮ ಸರೋಜಳಿಗೆ ಸೈಕಲ್ಲು ಬರುತ್ತೆ. ನಾನು ಎಷ್ಟೋ ಸರಿ “ನೀನು ಸರ್ಕಸ್ಸಿಗೆ ಸೇರುವುದೇ”

ಅಂದಿದ್ದೇನೆ. ಆದರೂ ಮದುವೆ....ಅದು....ಅದು....ಯಾಕಾಗಿಲ್ಲ ಅಂದರೆ, ಇವಳು ಹೊರಟಿದ್ದ ನನ್ನ ಕಂಡ ಕೂಡಲೆ, ಸೈಕಲ್ಲು, ಬಸ್ಸು, ಆಟೋಗಳೆಲ್ಲಾ ಬೇರೆ ಬೇರೆ ರೂಟುಗಳನ್ನು ಹಿಡಿದು ಹಿಡಿ ಬಿಡುತ್ತವೆ—

ಸೀತ—ಅಯ್ಯೋ, ಸುಮ್ಮನಿರಿ ಅಂದ್ರೇ (ಭೀಮೂಗಿ) ಇವರು ಯಾವಾಗಲೂ ಹೀಗೇ. ಮಗಳನ್ನು-ಪ್ರೀತಿಸಿಗೆ-(ನಗುವಿನಲ್ಲಿ ಮಾತು ಮುಗಿಸಲು)

ರಾಮ—ಇವಳು ಹೇಳಿದ್ದು ಕರಕುಪ್ಪು. ಇಲ್ಲಿ ಕೇಳಿ. ಜೋಕಿಂಗ್ ಅಪಾರ್ಟ್, ಅವಳು ಸೈಕ್ಲಿಂಗ್‌ಗೆ ಅಲ್ಲ, ಕಾರನ್ನೂ ಹಿಡಿಸುತ್ತಾಳೆ.

ಭೀಮು—ಹೌದಾ?

ರಾಮ—ಲೈಸೆನ್ಸ್‌ದ, ಅವಳದೇ ಜೇರಿ.

ಭೀಮು—ಹಾಗಾದರೆ... ತುಂಬ ಬೆಳ್ಳಿಯದಾಯಿತು. ನಮ್ಮ ಬಂಗಲೆಯಲ್ಲಿ ಎರಡು ಕಾರುಗಳಿವೆ, ಸಾರ್.

ರಾಮ—ಎಷ್ಟು? ಎಷ್ಟು ಅಂದಿರಿ? ಜೋಯಿಸರೇ, ಎರಡು ಕಾರುಗಳು ಅಂದರು. ನಮ್ಮ ಬಂಗಲೆಯಲ್ಲೂ ಎರಡು ಕಾರುಗಳಿವೆ.

ಭೀಮು—ಏನ್, ಜೋಯಿಸರೇ, ಜಾತಕಗಳು ಕೂಡುವುದು ಅಂದರೆ ಇದು! ಅಕೂಟ ಈ ಕೂಟಗಳ ಜೊತೆಗೆ ಕಾರ್ ಕೂಟವೂ—

ಪುಟ್ಟ—ಮುಗಿಯಿತು ನಿನ್ನ ಹರಿಕತೆ? ಇನ್ನು ನೀನು ಸ್ವಲ್ಪ ಗಂಭೀರವಾಗಿ ಸುಮ್ಮನೆ ಕೂತುಕೊಳ್ಳುತ್ತಿಯಾ?—ರಾವ್ ಸಾಹೇಬರೇ, ಇವನ ಈ ಕಲ್ಯಾಣಗುಣಗಳನ್ನು ಒಪ್ಪಬಹುದೇ ಆದರೂ—

ರಾಮ—ಅಗೋ, ಏನೋ ತೆಗೆದಿರಲ್ಲಾ -

ಪುಟ್ಟ—ಹಾಗಲ್ಲ. ಇದು ಮದುವೆ ಮಾತು. ಮುಚ್ಚುಮರೆ ಕೂಡದು. ನಾವು ಸರೋಜನ್ನು ಏನೇನೋ ಅನ್ನುತ್ತೇವೆ. ಮೊಂಡಿ, ಪಂಡಿ, ಅಂತ, ಅವಳು ಬೇಕು, ಇವನು ಬೇಡ. ಇವನಂಥ ಜಗಮೊಂಡ-

ಭೀಮು—ಜೋಯಿಸರೇ—

ಪುಟ್ಟ—ಅಲ್ಲ ಅಂತ ಹೇಳು, ನೋಡುತ್ತೀನಿ. ಅಲ್ಲವೂ. ನಾವು

ಇಲ್ಲಿಗೆ ಬರುವುದು ಅನಗತ್ಯ, ಸರೋಜ ತಾನು ಯಾರನ್ನೂ ನೋಡೋಲ್ಲ, ತನ್ನನ್ನೂ ಯಾರೂ ನೋಡಬೇಕಾಗಿಲ್ಲ ಅಂದಿದಾಳೆ-ನಾನು ಮುಹೂರ್ತ ಇಡಿಸಿ ಬರತ್ತೇನೆ ಅಂತ ಹೇಳಿದನೋ ಇಲ್ಲವೋ?

ಭೀಮು—ಹೇಳಿದಿರಿ.

ಪುಟ್ಟಿ—ಕೇಳಿದೆಯಾ?

ಭೀಮು—ಕೇಳಿಲ್ಲ. ಸಾರ್, ನಮ್ಮ ಜೋಯಿಸರು ಎಲ್ಲಾ ಹೇಳಿದರು—

ರಾಮು—ಸರೀ-

ಪುಟ್ಟಿ—“ಸೊಟ್ಟು” ಅಂದ ಇವನು!

ಭೀಮು—ಅಂದೆ. ಯಾಕೆ ಅಂದೆ ? ಸಾರ್, ನಿಮ್ಮ ಮಗಳು ಯಾವ ಮೂಡಿನಲ್ಲೋ ಹಾಗೆ ಹೇಳಿರಬಹುದು. ಅಷ್ಟೇ ಸಾಕು ಅಂತ ನಾವು ಅದನ್ನ ದುರುಪಯೋಗ ಮಾಡಿಕೊಳ್ಳುವುದು ಯೋಗ್ಯ ಅಲ್ಲ. ನಾನಾದರೂ ನಿಮ್ಮ ಮಗಳ ಫೋಟೋ ನೋಡಿದ್ದೇನೆ. ಶೇಕಡ ಐವತ್ತೇ ಡಿಸ್ಕೌಂಟು ಅಲೋ ಮಾಡಿದರೂ-

ರಾಮು—ಐ ಸೇ-

ಭೀಮು—ನಾನು ಈ ಕೇಸಿನಲ್ಲಿ ಅಂತ ಹೇಳುತ್ತಾ ಇಲ್ಲ, ಸಾರ್. ನನ್ನ ಸ್ನೇಹಿತ ಒಬ್ಬ, ಹೀಗೇ ಫೋಟೋದಲ್ಲಿನ ಬ್ಯೂಟೀನ ಮಚ್ಚಿ, ವಿಶಾಲಾಕ್ಷಿ ಅಂತ ಒಬ್ಬಳನ್ನ ಮದುವೆ ಮಾಡಿಕೊಂಡ-

ರಾಮು—ಹುಂ?

ಭೀಮು—ತಳ್ಳಗೆ ಸೀರೆ, ಸೊಟ್ಟಿ ಬೈತಲೆ, ಲೋಲಾಕು, ಕೂಲಿಂಗ್, ಗ್ಲಾಸ್ಸು ಹಾಕಿ ನಿಂತಿದ್ದಳು-ಬಿದ್ದ-ಮದುವೆಯಾದಾಗ ಗೊತ್ತಾಯಿತು. ಹೆಂಡತಿ ವಿಶಾಲಾಕ್ಷಿ ಅಲ್ಲ, ಏಕಾಕ್ಷಿ-ಕೆಂಪು ಡೊಂಕು ಮುಚ್ಚಿ ತು ಅನ್ನುತ್ತಾ ರಲ್ಲಾ ಈ ಕೇಸಿನಲ್ಲಿ ಕನ್ನಡದ ಕಪ್ಪು ಡೊಂಕು ಮುಚ್ಚಿತ್ತು; ಅಳಿಯನ ಕುರುಡು ಬೆಳಿಗೆ ಗೊತ್ತಾಗುವ ಹಾಗೆ, ಸೊಸೆ ಕುರುಡು ರಾತ್ರಿ ಗೊತ್ತಾಯಿತು!

ರಾಮು—ಛೇ, ಛೇ, ಛೇ,—ನಾವು ಕೊಟ್ಟ ಫೋಟೋ—

ಭೀಮು—ನಾನೇ ಹೇಳಿದೆನಲ್ಲಾ-ನಾನು ಅಷ್ಟಾದರೂ ನೋಡಿದ್ದೇನೆ. ಆದರೆ ನಿಮ್ಮ ಮಗಳಿಗೆ ನಾನು ಹೇಗಿದ್ದೇನೋ-ಹೇಗೆನು-ಇದ್ದೇನೆ ಅನ್ನುವುದೇ ಗೊತ್ತಿಲ್ಲವಲ್ಲಾ-! ನನ್ನ ಮುಖವನ್ನೂ ನೋಡಿ-

ಪುಟ್ಟಿ—ನಾನು ಬೇಡವೋ ಅಂದೆ. ಹಟ. ಸರೋಜ ಮನೆಯಲ್ಲಿ ದ್ದಾಳೇನು?

ರಾನು—ಅವಳು....ಅವಳು....(ಸೀತಮ್ಮನ ಕಡೆ ನೋಡುವರು)

ಸೀತ—(ಜಾರಿಕೊಳ್ಳುವ ಜಾಣೆ) ನಾನು ನೋಡಲಿಲ್ಲ.

ಭೀಮು—ನಾನು ನೋಡಿಸಿಕೊಳ್ಳಲೇ ಬೇಕು-ನನ್ನದು ಮೂಂಡು ಮೂಗೋ, ಅನೆ ಕಿವಿಯೋ, ಹರಕು ಬಾಯೋ, ನೋಡಲೇ ಬೇಕು-ನಿಮ್ಮ ಮಗಳು, ಅಡಿದ ಮಾತನ್ನು ಉಳಿಸಿಕೊಳ್ಳೋಕ್ಕೆ, ಲೈಕ್ ಎ ಜಂಟಿಲ್‌ಪುಮನ್, ಲೇಡಿ, ತಾಳಿ ಕಟ್ಟಿಸಿ ಕೊಳ್ಳೋಕ್ಕೆ ಸಬ್ಬಿಟ್ಟಾದರೂ, ನಾನೂ ಜಂಟಿಲ್‌ಮ್ಯಾನ್. ಮದುವೆ ವಿಷಯದಲ್ಲಿ ಗಂಡಿಗೆ ಕೊಂಬಿದೆ ಅಂತ ಒಪ್ಪುವವನಲ್ಲ. ನಿಮ್ಮ ಮಗಳೂ ನನ್ನ ನೋಡಿ, ಒಪ್ಪಿ, ಹೂ ಅಂದರೇ ಮದುವೆ, ಇಲ್ಲದಿದ್ದರೆ ಉಹೂ-ಅಂತ ನಾನಂದೆ, ಸಾರ್, ಇವರ ಮುಂದೆ. ಏನ್ ಜೋಯಿಸರೇ?

ಪುಟ್ಟಿ—ಅಂದೆ. ಇಷ್ಟೂ ಅಂದೆ.

ರಾನು—ವರಿ ಗುಡ್... ಬಟ್...ಏನೇ-

ಸೀತ—ಅವಳು ಮನೆಯಲ್ಲಿ ಇರಲಾರಳು-

ರಾನು—ಹೌದು. ಹೌದು...ಇದ್ದಿದ್ದರೆ-

ಸೀತ—ನನಗಿಂತ ಮುಂಚೆಯೇ ಡ್ರೆಸ್ ಮಾಡಿಕೊಂಡಿದ್ದಳು-

ರಾನು—ಎಲ್ಲೋ ಫ್ರೆಂಡ್ಸ್ ಮನೆಗೆ ಹೋಗಿರಬೇಕು - (ಸರೋಜ ಬಾಗಿಲು ತೆಗೆದು ಕಾಣಿಸಿಕೊಳ್ಳುವಳು) ಓ!

ಸೀತ—ಮನೆಯಲ್ಲೇ ಇದ್ದೆಯಾ, ಸರೋಜ, ಬಾ, ಬಾ.

ರಾನು—ಬಾ, ಬಾಮ್ಮ....ಮಿಸ್ಟರ್ ಭೀಮರಾವ್, ದಿಸ್ ಈಸ್ ಮೈ ಡಾಟರ್....

ಭೀಮು—(ಎದ್ದು ನಿಂತು) ನಮಸ್ಕಾರ.

ಪುಟ್ಟಿ—ಲೋ!

ಚಂದ್ರು—ಭೀಮು!

ರಾನು—ಸಾರ್!

ಸೀತ—ಅಯ್ಯೋ!

ಭೀಮು—ಯಾಕೆ? ಏನು ತಪ್ಪಾಯಿತು?

ಪುಟ್ಟಿ—ಮದುವೆಗೆ ಮುಂಚೆಯೇ ಹಂಡತಿಗೆ ನಮಸ್ಕಾರ ?

ಭೀಮು—ನೀವೆಲ್ಲಾ ಆಮೇಲೆ ಗುಟ್ಟಾಗಿ ಹಾಕುತ್ತಿರುವುದನ್ನ ನಾನೀಗ ಓಪನ್ನಾಗಿ ಮೊದಲೇ ಹಾಕುತ್ತಿದ್ದೇನೆ. ನಿಮ್ಮೆಲ್ಲರಿಗಿಂತ ನಾನು ಹೆಚ್ಚು ಪ್ರಾಮಾಣಿಕ ಗಂಡ ಅಂತ ಪ್ರೌಢ್ ಮಾಡಿಕೊಟ್ಟೆ ಅಲ್ಲವೇ? ಇಗೋ, ಇನ್ನೊಂದು ಸತ್ತು, ನಮಸ್ಕಾರ.

ಸರು—ಅಶೀರ್ವಾದ.

ಪುಟ್ಟಿ—ಆಂ?

ರಾನು—ಲೇ!

ಸೀತ—ಸರೋಜ....!

ಭೀಮು—ಯಾಕೆ? ಯಾಕೆ? ನಿಮ್ಮ ಆಕ್ಷೇಪಣೆಯ ಧ್ವನಿ ನನಗೆ ಅರ್ಥವಾಗಲಿಲ್ಲ. ನಮಸ್ಕಾರಕ್ಕೆ ಅಶೀರ್ವಾದ ಸರಿಯಲ್ಲಾ!

ಸರು—ಥ್ಯಾಂಕ್ಸ್. ವರ ಕೇಳಿಬಹುದು.

ಭೀಮು—ಪಥು ಅನುಗ್ರಹಿಸಬೇಕು.

ಸರು—ಆಂ?

ರಾನು—ಫಲೆ, ಫಲೆ !

ಪುಟ್ಟಿ—ಭೀಮು....ತಡಿ....ಸರೋಜ, ಸ್ವಲ್ಪ ಹೀಗೆ ಬಾ, ನಿನಗೊಂದು ಮಾತು ಹೇಳುತ್ತೇನೆ, ಬಾ...ಬಾ... (ಮೆಲ್ಲಗೆ) ನೋಡು, ನನ್ನನ್ನು ನೀನೇನು ಬೇಕಾದರೂ ಅಂದುಕೊ. ನಿನ್ನ ಹಿತಕ್ಕೆ ನಾನು ಹೇಳುತ್ತಾ ಇದ್ದೀನಿ ನಾವು

ತಕ್ಕಮಟ್ಟಿಗೆ ಗಟ್ಟಿಯಾಗೇ ಮಾತಾಡುತ್ತಾ ಇದ್ದೆವು. ನಿನಗೆ ಅಷ್ಟೂ ಕೇಳಿ ಸಿಯಾ ಇರಬೇಕು....ಭೀಮು ಬಂಗಾರ. ವಿದ್ಯಾವಂತ, ರೂಪವಂತ, ಗುಣವಂತ, ಭಾಗ್ಯವಂತ. ನೀನು “ಹುಂ” ಅಂದರೆ ರಾಣಿಯ ಹಾಗಿರಬಹುದು. ಒಪ್ಪಿಕೊಂಡರೆ ಒಳ್ಳೆಯದಮ್ಮ. ಆದರೆ ನಿನಗೂ ಒಂದು ಮಾತು ಮೊದಲೇ ಹೇಳಲೇಬೇಕು. ಅವನು ಎಲ್ಲಾ ಸರಿ, ಆದರೆ ಬಲು ಹಟಮಾರಿ. ನಾನು ಹೀಗಂದೆ ಅಂತ ನೀನು ಏನೂ ತಿಳಿದುಕೊಳ್ಳಬೇಡ—ನೀನು ಜಂಡಿ ಅಂತ ನಾನು ಅವನ ಮುಂದೆ ಅಂದದ್ದು ಉಂಟು. ಅವನೇನಂದ ಗೊತ್ತಾ? “ನನ್ನ ಮುಂದೇನೇ?” ಅಂದ,

ಸರು —ಅಂ ?

ಪುಟ್ಟ—ಹೂಂ. ಬರೀ ಜಂಬ....ಕೊಜ್ಜಿ ಕೊಳ್ಳಲಿ ಬಿಡು....ಅವನು ಒಂದು — ಇದು....ನಾನು....“ಸಾವಿರ ಸುಳ್ಳು ಹೇಳಿ ಒಂದು ಮದುವೆ ಮಾಡಿಸು” ಅನ್ನುತ್ತಾರೆ. ಅದು ನನಗೆ ಓಡಿಸೊಲ್ಲ. ನೀನು ಅವನ ಮನೆಗೆ ಹೋಗುತ್ತಾ ವೀಣೆ ಇಲ್ಲೇ ಇಟ್ಟು ಹೋಗಬೇಕು.

ಸರು—ಏನು?

ಪುಟ್ಟ—ಹೌದು. ಅದನ್ನ ತುಂಡು ತುಂಡು ಮಾಡಿ ನೀರೊಲೆಗೆ ಇಟ್ಟರೂ ಇಟ್ಟಾನು....ಅದು ಯಾಕೋ ಏನೋ ಸಂಗೀತ ಅಂದರೆ ಅವನಿಗಾ ಗೊಲ್ಲ. ಬದ್ಧ ದ್ವೇಷ.... “ಜೋಯಿಸರೇ, ಸರಿಗಮದ ಶಬ್ದ ಮಾತ್ರ ಕೇಳಿಸ ಬೇಡಿ, ನನಗೆ ತಲೆನೋವು ಬಂದು ಓಡಿ ಬಿಡುತ್ತೇನೆ”. ಅಂತ ಹೇಳಿದ್ದಾನೆ. ಆದ್ದರಿಂದ ನಿಮ್ಮ ಅಮ್ಮ ಎಲ್ಲಾ ದರೂ ಬಾಯಿ ತಪ್ಪಿ, ಹಾಡು ಹೇಳು ಅಂದರೆ ಬಾಯಿ ಬಿಿ ಅಂತ ಭದ್ರ ಮಾಡಿಕೊ-ಇಷ್ಟರ ಮೇಲೆ ನಿನಗೆ ಸ್ವ....ಭೀಮೂ.... ನಿನ್ನ ಕೆಲಸ ನಾನು ಮಾಡಿದ್ದೇನಷ್ಟೆ. ಮುಂದೆ ನೀವು ನೀವು—

ಸರು—“ಸಾಕ್ಷಾತ್ಕಾರನೀ” (ಹಾಡುವಳು)

ಸೀತ—ಅಯ್ಯೋ !

ರಾಮ—ಲೇ !

ಪುಟ್ಟ—ಸರೋಜಾ !

SRI JAGADGURU VISHWANATHA
JNANA SIMHASANA JNANAMANDIR.
LIBRARY

CC-0. Jangamwadi Math Collection, Jangamwadi Math, Varanasi

Acc. No. 5363

ಭೀಮು—ಓ, ಸಂಗೀತ.....ಮೈಗಾಡ್.....(ಕಿವಿಗೆ ಬಿಟ್ಟಿಟ್ಟು ಪರದಾಡುವನು:)

ಪುಟ್ಟು—(ರಾಯರಿಗೆ) ಅವನಿಗೆ ಸಂಗೀತ ತಲೆನೋವು!

ರಾಮು—ಸರೋಜ, ಸಾಕೆ, ನಿಲ್ಲಿಸೇ.

ಸರು—(ಹಾಡುತ್ತಾ) “ಸಂಗೀತಜ್ಞಾನ ವಿಹೀನರುಕು ಮೋಕ್ಷಮು
ಗಲದಾ?”

(ಎಂಬ ಸಾಹಿತ್ಯವನ್ನು ಭೀಮನಿಗೆ ಒತ್ತಿ ಹೇಳಲು)

ಸೀತ—ಸರೋಜ, ಸಾಕೂ—

ಪುಟ್ಟು—ಹೋಗಲಿ ಬಿಡಿ....ಅದೆಷ್ಟು ಹಾಡುತ್ತಾಳೋ ಹಾಡಲಿ.

ಸರು—(ಫೂರ್ತಿ ಕೀರ್ತನೆ ಹಾಡಿ) ಜೋಯಿಸರೇ—

ಪುಟ್ಟು—ಆಗಿ ಹೋಯಿತಾ! ಅಯ್ಯೋ, ಅಯ್ಯೋ, ಏನು ದಿವನಾಗಿ
ಹಾಡಿದೆಯಮ್ಮಾ!

ಸರು—ಫ್ಯಾಂಕ್ ಯೂ, ಇದೊಂದೇ ಸಾಕಾ, ಇನ್ನೊಂದು ಹಾಡಲಾ
ಕೇಳಿ.

ರಾಮು—ಸಾಕೇ, ಸಾಕೇ, ತೊಲಗೇ ಒಳಗೆ ಇಲ್ಲಾ ಹೊರಗೆ!

ಭೀಮು—ಯಾಕೆ? ವೈ? ಯಾಕೆ, ಜೋಯಿಸರೆ, ತಂದೆ ಮಗಳನ್ನ?—

ಪುಟ್ಟು—ಯಾರಿಗೆ ಗೊತ್ತಪ್ಪಾ?

ರಾಮು—ಅಲ್ಲ, ನೀವೇ ಹೇಳಿದಿರಲ್ಲಾ, ಜೋಯಿಸರೇ, ಅವರಿಗೆ
ಸಂಗೀತ ತಲೆನೋವು ಅಂತ-

ಸರು—ಸುಳ್ಳು....ಜೋಯಿಸರೇ, ಸಂಗೀತ ಅಂದರೆ ಅವರಿಗೆ ತುಂಬ
ಇಷ್ಟ, ಅಂತ ಅಲ್ಲವಾ ನೀವು ನನಗೆ ಹೇಳಿದ್ದು?

ಪುಟ್ಟು—ಆಂ ? (ಚೇತರಿಸಿಕೊಂಡು ತಿರುಗುವಾಣ ಬಿಡುತ್ತಾ) ಹೂಂ,
ನಾನದೇ ಹೇಳಿದ್ದು

ಸರು—ಆಂ?

ಪುಟ್ಟ—ಹೂಂ. ಅದೇ ನಾನು ಹೇಳಿದ್ದು. ಅದಕ್ಕೇ ಅಲ್ಲವಾ ನೀನು ಸಂಗತಿ ಮೇಲೆ ಸಂಗತಿ ಹಾಕಿಕೊಂಡು ವಿಸ್ತಾರವಾಗಿ ಹಾಡಿದ್ದು ?

ಸರು—ಏನು ?

ರಾನು—ಅಲ್ಲ ಮತ್ತೆ, ಅವರಿಗೆ ತಲೆನೋವು -

ಭೀಮು—ನನಗೆ ಯಾಕೆ ತಲೆನೋವು ? ನಾನು ಹಾಗಂತ ಹೇಳಿದೇನೇ ? ಜೋಯಿಸರೇ ?

ಪುಟ್ಟ—ಅವನಲ್ಲಿ ಹೇಳಿದ ? ಅವನಿಗೆ ಸಂಗೀತ ಕೇಳದೆ ಇದ್ದರೆ ತಲೆನೋವು -

ಸರು—ಆಂ ?

ಪುಟ್ಟ—ಹೌದು. ಅದಕ್ಕೇ ಅಲ್ಲವಾ, ನೀನು, “ಸಾಕಾ, ಇನ್ನೊಂದು ಹಾಡಲಾ, ಕೇಳಿ” ಅಂದದ್ದು ?

ಸರು—(ಅರ್ಥ ಮಾಡಿಕೊಂಡು) ಓ !

ರಾನು—ಮತ್ತೆ....ಕಿವಿಯಲ್ಲಿ ಬೆಟ್ಟಿಟ್ಟುಕೊಂಡು - ?

ಭೀಮು—ಓ, ಅದು ನಿಮ್ಮನ್ನ ಮಿಸ್ಸೀಡ್ ಮಾಡಿತಾ ? ಐ ಆಮ್ ಸಾರಿ. ಪರಿ ಸಾರಿ. ಅದು ನಾನು ಅವರ ಸ್ವೀಟ್ ಸಂಗೀತಕ್ಕೆ ಮಾತ್ರ ಎಷ್ಟು ಜಾಗ ಬೇಕೋ ಅಷ್ಟು ಬಿಟ್ಟು, ಮಿಕ್ಕ ಬೇರೆ ಶಬ್ದಗಳು ಕವಿ ಹೊಕ್ಕು ಡಿಸ್ಟರ್ವ್ ಮಾಡದೆ ಇರಲಿ ಅಂತ, ಸೌಂಡ್ ಕಂಟ್ರೋಲ್ ಮಾಡುತ್ತಾ ಇದ್ದೆ.

ಸರು—ಓ !

ರಾನು—ಅಂದರೆ ? ಸಂಗೀತ ನಿಮಗಿಷ್ಟವೇ ?

ಭೀಮು—ಹುಚ್ಚು.

ಸರು—ಹೌದು.

ಭೀಮು—ಅಷ್ಟೇ ಅಲ್ಲ. ಶುದ್ಧ ಹೌದು. ಯಾಕೆಂದರೆ ನನ್ನದು ಬರೀ ಹುಚ್ಚಲ್ಲ. ಶುದ್ಧ ಹುಚ್ಚು -

ಸರು—ಷಟ್ ಅಪ್ !

ಸೀತ—ಅಯ್ಯೋ—

ರಾನು—ಸರೋಜ!

ಭೀಮು—ಪ್ರಾರಂಭ ಅಷ್ಟೇ ಇನ್ನೂ. (ನಗುವನು)

ಸರು—ನಗಿ. ನಗಿ. ನನಗೆ ನಿಮ್ಮ ಮೋಸ ಆರ್ಥವಾಗಲಿಲ್ಲ ಅಂತ ಇದ್ದೀರಾ?

ರಾನು—ಮೋಸ?

ಸೀತ—ಏನು ಮೋಸ? ಯಾರಿಗೆ?

ಪುಟ್ಟಿ—(ನಗುತ್ತಾ) ಶುದ್ಧ ಮೋಸ. ಅವಳಿಗೆ. ಇನ್ನೂ ನಿಮಗೆ ಆರ್ಥವೇ ಆಗಲಿಲ್ಲವೇ?....“ಸರೋಜಾ, ಭೀಮೂಗೆ ಸಂಗೀತ ತುಂಬ ಇಷ್ಟ, ಒಂದು ಕಿರ್ತನ ಹಾಡಮ್ಮ”. ಅಂದಿದ್ದರೆ, ಅವಳು ತಿರುಕನೋವ್ ನೂರ ಮುಂದೆ”ನೋ “ಇಟ್ಟರೆ ಸಗಣೆಯಾದೇನೂ ತಟ್ಟದೆ ಬಿಡುತ್ತಿದ್ದ ಕೇನು?

ಸೀತ—ಹೂಂ?

ರಾನು—ಹೂಂ?

ಪುಟ್ಟಿ—ನಾವಿಬ್ಬರೂ ಹಾದಿಯಲ್ಲಿ ಬರುತ್ತಾ ಮಾತಾಡಿಕೊಂಡು ಬೇಕೆಂತಲೇ ಈ ಬಲೆ ಬೀಸಿದೆವು. ಬಿದ್ದೆಳು! ಅಬಲೆ!

ಸರು—ಷಟ್ ಆಪ್!

ಭೀಮು—ಎರಡನೆಯ ಸಾರಿ—

ರಾನು—ಅಂದರೆ....ಅಂದರೆ—ಮಿಸ್ಟರ್ ಭೀಮರಾವ್....ಇವಳು ಇಷ್ಟಾದರೂ....ನೀವು ಇವಳನ್ನು ಒಪ್ಪಿಕೊಳ್ಳುತ್ತೀರಾ?

ಭೀಮು—ಇಂಥ ಸ್ಟೀಟ್ ವಿಂಜಲ್ಲನ್ನು ಬೇಡ ಅಂತ ಬಿಟ್ಟು ಹೋದ ಅಷ್ಟು ಮುಠ್ಯಾಳಿಗೂ ಕನಿಕರಿಸಿ, ಈ ಸುಯೋಗ ನನಗೆ ರಿಸರ್ವ್ ಮಾಡಿಟ್ಟ ಚತುರ್ಮುಖಿನಿಗೆ ಥ್ಯಾಂಕ್ಸ್ ಹೇಳಿ....ಒಪ್ಪುತ್ತೇನೆ, ಒಪ್ಪುತ್ತೇನೆ, ಒಪ್ಪುತ್ತೇನೆ ಅಂತ ಒತ್ತಿ ಒತ್ತಿ ಹೇಳುತ್ತೇನೆ. ಆದರೆ ನಾನಾಗಲೇ ಹೇಳಿದೆ. ನಾನು ಒಪ್ಪಿದಷ್ಟಕ್ಕೆ ತಾಳಿ ಕಟ್ಟುವವನಲ್ಲ. ವಧು ಸಂತೋಷದಿಂದ ಕುತ್ತಿಗೆ

ಕೊಟ್ಟರೇ ಕರಿಮನೆ...ಒಲಗ, ಬ್ಯಾಂಡ್ ; ಇಲ್ಲದಿದ್ದರೆ ನೋ ವೈಫ್, ನೋ ಹಸ್‌ಬ್ಯಾಂಡ್, ಆಲ್ ಡಿಸ್‌ಬ್ಯಾಂಡ್. (ಹ್ಯಾಟು ಎತ್ತಿ ನಿಲ್ಲುವನು)

ರಾಮು—ಸ್ವಲ್ಪ, ಸ್ವಲ್ಪ, ಒಂದು ಸೆಕೆಂಡ್ ತಡೆಯಿರಿ - ನಾವು....ಲೇ.... ಜೋಯಿಸರೇ....ಸರೋಜ -

ಸರು—ಅಪ್ಪಾ, ನೀನು ವರಿ ಮಾಡಿಕೊಳ್ಳಬೇಡ. ಅಮ್ಮ, ಕಣ್ಣೀರು ಬರಸಿಕೋ. ನಿಮ್ಮಿಬ್ಬರನ್ನೂ ನೋಡಿ ನನಗೆ ಸಂಕಟವಾಗತ್ತೆ. (ಭೀಮಾಗಿ) ಸ್ವೀಟ್ ಖಂಜಲ್ ! ಬಲೆ ಬೀಸಿದಿರಿ ! ಅಬಲೆ, ಬಿದ್ದುಬಿಟ್ಟಳು ಅಲ್ಲ ?.... ಅಮ್ಮ, ಇವರು ನಿಜವಾಗಲೂ ನನ್ನನ್ನು ಮದುವೆ ಮಾಡಿಕೊಳ್ಳೋಕ್ಕೆ ಬಂದಿದ್ದಾರೆ ಅಂದುಕೊಂಡಿದ್ದೀಯೇನಮ್ಮ ? ಊಹೂ. ನಮ್ಮನ್ನ ಮೋಸ ಮಾಡಿ, ಅಟಿ ಆಡಿ, ಓಡಿಹೋಗೋಕ್ಕೆ, ಬಂದಿರುವವರಮ್ಮಾ ಇವರು - (ಭೀಮಾಗಿ) ನಾನು ಚಂಡಿ ಅಂತ ಜೋಯಿಸರು ನಮಗೆ ಹೇಳಿದ್ದರು. ಹಾಡು ಬೇಡ ಅಂದರೆ ನಾನು ಹಾಡುತ್ತೀನಿ ಅಂತ ಬಲೆ ಬೀಸಿದಿರಿ. ನಾನು ಬಿದ್ದೆ, ನಿಜ....ಅದರೆ ನಾನು ಅಬಲೆ ಅಲ್ಲ. ನಿಮ್ಮ ಬಲೆಯನ್ನು ಹರಿದು ಚೂರು ಚೂರು ಮಾಡುವ ಶಕ್ತಿ ನನಗಿದೆ. ನನ್ನನ್ನು ಮದುವೆ ಮಾಡಿಕೊಳ್ಳೋಕ್ಕೆ ಒಪ್ಪುತ್ತೇನೆ ಒಪ್ಪುತ್ತೇನೆ ಒಪ್ಪುತ್ತೇನೆ ಅಂತ ಒತ್ತಿ ಒತ್ತಿ ಹೇಳಿದರೆ, ನಾನು ಮತ್ತೆ ಬಲೆಗೆ ಬಿದ್ದೆ, ಒಪ್ಪೆಲ್ಲ, ಒಪ್ಪೆಲ್ಲ ಒಪ್ಪೆಲ್ಲ ಅನ್ನುತ್ತೇನೆ ಅನ್ನುವ ಧೈರ್ಯದ ಮೇಲೆ, “ಹು, ಉಹು”. ಅನ್ನೋಕ್ಕೆ ನನಗೆ ಛಾನ್ಸು ಕೊಟ್ಟಿ ನಾಟಕ ಆಡಿ ಓಡಿಹೋಗೋಣ ಅಂತ ಇದ್ದಿರಿ ಅಲ್ಲವೇ ? ಮಿಸ್ಟರ್, ನಾನು ಛಾನ್ಸು ತೋಗೊಳ್ಳುತ್ತೇನೆ. ಈ ಸರಿ ಚಂಡಿಯಾಗೊಲ್ಲ. ಜೋಯಿಸರೇ, ಕೈಗೆ ತೋಗೊಂಡಿರುವ ಹ್ಯಾಟನ್ನು ಆ ರ್ಯಾಕಿಗೆ ಹಾಕೋಕ್ಕೆ ಹೇಳಿ. ಅಮ್ಮಾ, ನಾನು ಅವರನ್ನು ಮದುವೆ ಮಾಡಿಕೊಳ್ಳೋಕ್ಕೆ ಒಪ್ಪುತ್ತೇನೆ, ಒಪ್ಪುತ್ತೇನೆ, ಒಪ್ಪುತ್ತೇನೆ (ಭೀಮಾನ ನೋಡುತ್ತಾ) ಅಂತ ಒತ್ತಿ ಒತ್ತಿ ಹೇಳುತ್ತೇನೆ. ಜೋಯಿಸರೇ, ಬಿಚ್ಚಿ ಪಂಚಾಂಗ, ಇಡಿಸಿ ಲಗ್ನ, ಆಗಲಿ ಮದುವೆ. ಇಗೋ ಕುತ್ತಿಗೆ !

ರಾಮು—ಲೇ !

ಸೀತ—ಸರೋಜ !

ಭೀಮು—ಫಲೆ, ಫಲೆ, ಫಲೆ, ಸ್ವಿರಿಟ್ಟಿಂದರೆ ಇದು. ಹೆಂಡತಿ

ಅಂದರೆ ಹೀಗಿರಬೇಕು. ಜೋಯಿಸರೇ, ಯಾಕೆ ಹೀಗೆ ತಪ್ಪಿಗೆ ಕೂತಿರಿ ? ನನ್ನ ಬೆಟರ್‌ಹಾಫ್ ಆರ್ಡರ್ ಮಾಡಿದ್ದು ಕೇಳಿಲ್ಲವೇ ? ತಡ ಮಾಡಬೇಡಿ. ಹೇಳಿ, ಸುಲಗ್ನ ಸಾವಧಾನ ; ನುಡಿಯಿರಿ, ಸುಮುಹೂರ್ತ ಸಾವಧಾನ ; ಈ ನಡುಮನೆಯೇ ಮಂಟಪ ; ಜಂದ್ರೂ, ಹಾಡೋ, ನಿನ್ನ ಪೋಕಲ್ಲೇ ಓಲಗ, ನನ್ನ ಈ ಬರಿ ತೋಳುಗಳೇ ತಾಳಿ - (ಸರೋಜಳ ಕಡೆ ಹೊರಡಲು) —

ಸರು—(ಕ್ಯಾವಿಕ್ಕಿಯಾಗಿ) ಓ.... (ತುಟ ಬಿಗಿದು...ಕಡಿದು...ತಾನೇ ಭೀಮೂ ಕಡೆ ಮಗ್ಗುವಳೋ ? ಉಹೂ...ಸೋತು—) ಓ, ಅವರಿಗೆ ಹುಚ್ಚು, ಅವರಿಗೆ ಹುಚ್ಚು, ಅವರಿಗೆ ಹುಚ್ಚು !

(ತನ್ನ ಕೋಣೆಗೆ ಓಡುತ್ತಿರಲು)

—ತೆರೆ—

ದೃಶ್ಯ ೭

[ಒಂದು ಬೀದಿ. ರಾಮರಾಯರೂ ಪುಟ್ಟಾಜೋಯಿಸರೂ]

ರಾಮ—ಅಸಾಧ್ಯ ಹುಡುಗ, ಅಸಾಧ್ಯ ಹುಡುಗ —

ಪುಟ್ಟಿ—ನಾವು ಸುಮ್ಮನೆ ಈಗಿನ ಕಾಲದವರು ಅಂದುಬಿಡುತ್ತೇವೆ, ನೋಡಿ - ಅಂ ?

ರಾಮ—ಪಟ್ಟಿಗೆ ಪಟ್ಟಿ, !ಪಟ್ಟಿಗೆ ಪಟ್ಟಿ. ಮಣ್ಣು ಮುಕ್ಕಿಸಿ ಬಿಟ್ಟಿನೇ ಮಟ್ಟಿಯಲ್ಲಿ, ಜಟ್ಟಿ - ನನ್ನ ಮಗಳನ್ನ !

ಪುಟ್ಟಿ—ಹೆಸರಿಗೆ ತಕ್ಕ ಹಾಗೇ ಭೀಮ ಅಂದರೆ ಭೀಮನೇ. ಏನ್ನನ್ನು ತ್ರೀರಿ ?

ರಾಮ—(ನಗುತ್ತಾ) ಹಲ್ಲಾ, ನನಗಿನ್ನೂ ನಗು ಬರುತ್ತೆ....ಅವಳು ಅವಳ ಜನ್ಮದಲ್ಲಿ ಇಂಥ ಗಿರಾಕಿ ಗಂಟು ಬೀಳುತ್ತಾನೆ ಅಂತ - ಸ್ವಪ್ನದಲ್ಲಿ ಕೂಡ ಅಂದುಕೊಂಡಿರಲಾರಳು.

ಪುಟ್ಟಿ—ನಿಮ್ಮ ಮನೆಯಲ್ಲೇ ಹೀಗೆ ನೀರು ಕುಡಿಸಿದವನು, ಊರಿಗೆ ಕರೆದುಕೊಂಡು ಹೋದವನೇ. ದೇವರೇ ಗತಿ ನೀರಿಗೆ ನೀರು—

ರಾನು—ಅನುಭವಿಸಲಿ, ಸುಮ್ಮನಿರಿ. ಇಲ್ಲಿ ಇದುವರೆಗೂ ನಮ್ಮ ನ್ನಲ್ಲಾ ಹುರಿದು ಮುಕ್ಕಿದ್ದಕ್ಕೆ, ಅಲ್ಲಿ—

ಪುಟ್ಟಿ—ಇವನು ಅವಳನ್ನ ಬಿಸಿ ಬಾಣಲೆಯಲ್ಲಿ ಹಾಕಿ....

ರಾನು—ಹಾಕಲಿ-ಅಗಲೇ ಕೊಬ್ಬು ಕರಗುವುದು-ಅಗೋ ಶಾಂತೋ-

ಪುಟ್ಟಿ—ಬನ್ನಿ, ಬನ್ನಿ, ಇವಳು ಇನ್ನಲ್ಲಾ ದರೂ ಹೊರಟುಬಿಟ್ಟಾಳು-ಜಂದು ಬಬ್ಬನೇ ಮನೆಯಲ್ಲಿ—

ರಾನು—ಹೌದು, ಹೌದು....ಜೋಯಿಸರೇ, ಇವತ್ತೇನೋ ದೇವ-ಸಾಯಂಕಾಲ ಆ ಮೃಗೂರಿನವನೂ ಬಂದು-ಶಾಂತೂನೂ—

ಪುಟ್ಟಿ—ಅಯ್ಯೋ, ನರಿ ಮುಖ ನೋಡಿರಬೇಕು, ನಡೆಯಿರಿ-ಸಧ್ಯಕ್ಕೆ ಆ ಪ್ರಿಂಟು ಮಾಡಿದವನಿಗೆ, ಈ ಒಂದರ ಲಗ್ನಪತ್ರಿಕೆ-ಅಗೋ ಹೊರಟಳು-ನಡೆಯಿರಿ—

ರಾನು—ಆ-ಶಾಂತೂ-(ಎಂದು ಕೂಗುತ್ತಾ)

(ಇಬ್ಬರೂ ನಿಷ್ಕ್ರಮಿಸುವರು)

ದೃಶ್ಯ 2

(ಸ್ವಲ್ಪ ಹೊತ್ತಿನ ತರುವಾಯ. ಶಾಂತೂ ಕೋಣೆ. ಜಂದು ಕುಳಿತಿದ್ದಾನೆ ಶಾಂತೂ ಅಷ್ಟು ದೂರದಿಂದ—)

ಶಾಂತ—ಅಶ್ಚರ್ಯ. ಅಶ್ಚರ್ಯ. ಆಯಿತು. ಅವಳ ಮದುವೆ ಕತೆ ಆಯಿತು. ತಾವು ಈ ವೇಷದಲ್ಲಿ ಕದ್ದು ಬಂದದ್ದು-?

ಜಂದು—(ಏಳುತ್ತಾ) ನೋ, ನೋ, ಅದು, ಯೂ ಸೀ—

ಶಾಂತ—ಕೂತುಕೊಂಡೇ ಮಾತಾಡಬಹುದು.

ಜಂದು—(ಕೂತು) ಇದು ನಿಮ್ಮ ಭಾವನ ಐಡಿಯ.

ಶಾಂತ— ಏನೂ—?

ಚಂದ್ರು— ಹೋಯಿಸರು ಕೃಷ್ಣಭಾಗವತರಿಗೆ ಹೇಳುತ್ತೇನೆ ಅಂತ ಹೊರಟಿದ್ದರು—

ಶಾಂತ— “ಹೇಡ ಹೇಡ” ಅಂದು ನಿಮ್ಮನ್ನೆ—?

ಚಂದ್ರು— (ಎದ್ದು) ನಿಮಗೆ ಇಷ್ಟವಿಲ್ಲದಿದ್ದರೆ ನಾನು—

ಶಾಂತ— ಛೇ ಛೇ ಛೇ, ಕೂತುಕೊಳ್ಳಿ. ಇಷ್ಟಕ್ಕೇ ಕೋಪಿಸಿಕೊಂಡರೆ ಹೇಗೆ?.... ಹೌದು.... ನನಗೆ.... ಒಂದು.... ಇದು... ಅರ್ಥವಾಗುತ್ತಾ ಇಲ್ಲ.

ಚಂದ್ರು—ಯಾವುದು?

ಶಾಂತ— ಮೊನ್ನೆ ನೀವು ಕೊಟ್ಟಿದ್ದಿರಲ್ಲಾ ಪುಸ್ತಕ—

ಚಂದ್ರು—ದುಂ?

ಶಾಂತ—ಆದರಲ್ಲಿ ಇದ್ದ ಲಗ್ನಪತ್ರಿಕೆ ನೋಡಿದೆ.

ಚಂದ್ರು ಓ?

ಶಾಂತ ನಾಡದ್ದು ಬುಧವಾರ ಲಗ್ನ. ಅಲ್ಲಿ ಸೌ|| ಗೌರಮ್ಮ ಕಾದು ಕೂತಿರುವಾಗ, ನೀವು ಇಲ್ಲಿ ಶಾಂತಮ್ಮನಿಗೆ ಸಂಗೀತ ಹೇಳಿಕೊಡೊಕ್ಕೆ ಬಂದಿರುವುದು—ಅರ್ಥವಾಗುತ್ತಾ ಇಲ್ಲ!

ಚಂದ್ರು ನೀವು ಹೋಗು ಅಂದರೆ ನಾನು ಹೋಗುತ್ತೇನೆ.

ಶಾಂತ “ಹೋಗಿ”, “ಇರಿ”. ಅಂತ ಹೇಳುವ ಅಧಿಕಾರ ನನಗಿಲ್ಲವೆ?

ಚಂದ್ರು ಇಲ್ಲವೇನು?.... ಇದೆ ಅಂತ ಇದ್ದೆ. ಸರಿ. ಆಗಲಿ. ಹೋಗುತ್ತೇನೆ. ನಾಡಿದ್ದು ಬುಧವಾರ ಅಲ್ಲದಿದ್ದರೆ ಇನ್ನೊಂದು ಗುರುವಾರ ಬರುತ್ತೆ, ಆಗತ್ತೆ. ಆದರೆ—

ಶಾಂತ—ಆದರೆ—? ಓಹೋ, ಬುಧವಾರ ಇಲ್ಲಿ ನಿಮ್ಮ ಸ್ನೇಹಿತರ ಮದುವೆ—

ಚಂದ್ರು—ಜತೆಗೆ ನಿಮ್ಮದೂ—

ಶಾಂತ—ನನ್ನದೂ—?

ಚಂದ್ರ—ಹೌದು. ಸಂಜೆ ಮೈಸೂರಿನಿಂದ ಬಿಟ್ಟು, ವರ ಬರುವವನಿವಾನಂತೆ-

ಶಾಂತ—ಓಹೋ. ಬಂದು, ಬಿಟ್ಟು-ಮದುವೆ ಆಗುತ್ತೆ-

ಚಂದ್ರ—ಆರತಕ್ಷತೆ ಸಮಯದಲ್ಲಿ ಮನಸ್ಸು ತ್ಯಾಜ್ಯ ಹಾಡಿ.... ನಿಮ್ಮನ್ನು ಸಂತೋಷಪಡಿಸಿ ದೊರಟು ಹೋಗೋಣ ಅಂತ-

ಶಾಂತ—ನನಗೆ ಸಂತೋಷ ಆಗುತ್ತೆ ಅಂತ ನಿಮಗೆ ಬಿಡಿತ ನಂಬಿಕೆಯೇನು?

ಚಂದ್ರ—ಯಾಕೆ-?

ಶಾಂತ—ಅಲ್ಲ, ನನಗೆ ಯಾವುದೂ ಸಂತೋಷ. ಯಾವುದೂ ಅಲ್ಲ ಅನ್ನುವುದನ್ನು ನೀವೇ ನಿರ್ಧರಿಸುತ್ತಿದ್ದೀರಿ -

ಚಂದ್ರ— ಉ ದೂ. ಹಾಗಲ್ಲ -

ಶಾಂತ—ಯಾಕೆ ಹಾಗಲ್ಲ? ನನ್ನದು ಸ್ತ್ರೀ ಜಾತಿ. ಮೈಸೂರಿನ ಗಂಡು ವರ ಬಂದು ನನ್ನನ್ನು ಬಿಟ್ಟವರಾಯಿತು, ನಾನು ಹು, ಉಹು, ಅನ್ನುಬೇಕಾಗಿಲ್ಲ?

ಚಂದ್ರ—ನಮ್ಮ ಅಪ್ಪ ನನಗೇ ಹು ಉಹು ಅನ್ನುವ ಅವಕಾಶ ಕೊಡಲಿಲ್ಲ.

ಶಾಂತ ಏನೂ?ಅಂದರೆ?.. ಆ ಲಗ್ನ ಪತ್ರಿಕೆ?... ನಿಮ್ಮ ಇಷ್ಟ ಇಲ್ಲದೆ-?

ಚಂದ್ರ—ನನ್ನ ಇಷ್ಟ ಇರೋಲ್ಲ ಅಂತ ನೀವು ತೀರ್ಮಾನಿಸಿಬಿಟ್ಟಿರಿ ಅಂತ ಇದೆ -

ಶಾಂತ—ಓ... ಮಿಸ್ಟರ್ ಚಂದ್ರಶೇಖರ್, ದಯವಿಟ್ಟು ಬಂದು ತಿಳಿದುಕೊಳ್ಳಿ, ನಮ್ಮ ಅಕ್ಕನ ಕೊಬ್ಬು ನನಗಿಲ್ಲದಿದ್ದರೂ ನಾನು ಬೆಣ್ಣೆಯೂ ಅಲ್ಲ, ನನ್ನ ಹೆಸರು ಶಾಂತ ಆದರೂ ನನ್ನ ಅಕ್ಕನ ತಂಗಿ ಪೂರ್ತಿ ಅಲ್ಲ ಅನ್ನುವುದು ತಪ್ಪು. ಹೋಗಲಿ, ಈಗ ಯಾಕೆ-ಸಮಯ ಬುದಾಗ ನೋಡಿ

ಕೊಳ್ಳೋಣ. ಸಧ್ಯಕ್ಕೆ ನೀವು ಗುರುಗಳು, ನಾನು ಶಿಷ್ಯ. ಏನು ಕಲಿಸುತ್ತೀರೋ ಕಲಿಸಿ.

ಚಂದ್ರು-- ಹೌದು ಹೌದು. ಅಷ್ಟು ಹೊತ್ತಿನಿಂದ ಬರೀ ಮಾತು. ನಿಮ್ಮ ತಾಯಿ ಏನು ತಿಳಿದುಕೊಳ್ಳಬಹುದು!

ಶಾಂತ--ತಮ್ಮ ತಂದೆಗೇ ಹೆದರದವರು ಇನ್ನೊಬ್ಬರ ತಾಯಿಗೆ ಬೆದರುವುದು - ನಾಟಕ !

ಚಂದ್ರು--ಇಲ್ಲಿ ಕೊಡಿ, ತಂಬೂರಿ.

ಶಾಂತ--ಯಾಕೆ? ನನ್ನ ಕೈ ಭಾರ ಅಂತಲೇ?

ಚಂದ್ರು--ಬೇಡಿ. ನೀವೇ ಇಟ್ಟುಕೊಳ್ಳಿ.

ಶಾಂತ - ಒನ್ಸ್ ಫಾರ್ ಆಲ್ ಡಿಸೈಡ್ ಮಾಡಿ. ಇದು ಸರೋಜನ ತಂಬೂರಿ. ಅವತ್ತು ಲೈಬ್ರರಿಯಲ್ಲಿ ಪುಸ್ತಕಕ್ಕಾದ ಗತಿ ಇದಕ್ಕೂ ಆದರೆ--

ಚಂದ್ರು-- ಅಬ್ಬ, ನೀವಿಷ್ಟು ಮಾತಾಡಬಲ್ಲೆರಿ ಅಂತ-

ಶಾಂತ--ಅಗಲೇ ಹೇಳಿದನಲ್ಲಾ ಅಕ್ಕನ ತಂಗಿ ಅಂತ. ಅಪ್ಪಿಯರೆ-
ನ್ಸಸ್ ಆರ್ ಡಿಸೆಪ್ಟಿವ್-ಬಿಟ್ಟೀನ್ ಅವರ್ ಸೆಲ್ಫ್ಸ್, ತಿಳಿದುಕೊಳ್ಳಿ-ನಿಜ
ವಾಗಲೂ ಅವಳೇ ವಾಸಿ-

ಚಂದ್ರು--ಥಾಂಕ್ಸ್.....ನಿಮ್ಮ ಶ್ರುತಿ?

ಶಾಂತ--ನಿಮ್ಮದೇ.

ಚಂದ್ರು--ಆಂ?

ಶಾಂತ-- ಬೇರೆ ಬೇರೆ ಶ್ರುತಿಯಲ್ಲಿ ಹಾಡೊಕ್ಕಾಗುತ್ತೇನು?

ಚಂದ್ರು--ತುಂಬ ಮಾತು--

ಶಾಂತ--ನಾನು ಮಾತಾಡುವವಳು, ನೀವು ಕೆಲಸಗಾರರು.

ಚಂದ್ರು--ಆಂ? ಓ, ಈ ಮೇಷ್ಟರ ಪಾರ್ಶ್ವದಲ್ಲಿ ಬಂದಿದ್ದು--?

ಶಾಂತ--ಅಲ್ಲ, ಮದುವೆಗೆ ಹೋಗದೆ ನಿಂತದ್ದು -

ಶಾಂತ - ಹೌದು. (ನಗುವಳು) ತೋಗೊಳ್ಳಿ.

ಚಂದ್ರು - (ಇಳಗೊಂಡು) ಒಂದೇ ಬಟ್ಟಲು ತಂದಿರಲ್ಲಾ ?

ಶಾಂತ - ಅದು ಕುಡಿಯಿರಿ. ತಿರುಗಿ ಬೇಕಾದರೆ ತಂದುಕೊಡುತ್ತೇನೆ.

ಚಂದ್ರು - ಅಪ್ಪಿಯರೆನ್ಸಸ್ ಆರ್ ಡಿಸೆಪ್ಟಿವ್....

ಶಾಂತ - (ನಗುತ್ತಾ) ನನಗೆಲ್ಲಿ ಅಂತ ತಾನೇ ನಿಮ್ಮ ಅರ್ಥ ?

ಚಂದ್ರು - ಹೌದು.

ಶಾಂತ - ನಾನು ಕಾಫಿ ಕುಡಿಯೊಲ್ಲ.

ಚಂದ್ರು - ಯಾಕೆ ?

ಶಾಂತ - ಅದರ ಅಭ್ಯಾಸವೇ ಇಲ್ಲ.

ಚಂದ್ರು - ಓ. ಹಾಗಾದರೆ ನನಗೂ ಇದು ಬೇಡ.

ಶಾಂತ - ಯಾಕೆ ? ನಿಮಗೆ ಅಭ್ಯಾಸ ಇದೆ. ತೋಗೊಳ್ಳಿ.

ಚಂದ್ರು - ಬೇಡಿ. ನಾಳೆಯಿಂದ ನಾನೂ ಇದನ್ನ ಬಿಟ್ಟುಬಿಡುತ್ತೇನೆ.

ಶಾಂತ - ನಾಳೆಯಿಂದ ಬಿಡುವಿರಂತೆ. ಇವತ್ತು ತಂದಾಗಿದೆ.
ತೋಗೊಂಡುಬಿಡಿ,

ಚಂದ್ರು - ಉ ಹು.

ಶಾಂತ - ಅಮ್ಮಾ -

ಚಂದ್ರು - ಈ ಸರ್ಟಿ ನಾನು ಹೆದರೊಲ್ಲ. ನೀವೂ ತಂದು ಕುಡಿದರೇ -

ಶಾಂತ -ಆಲ್ ರೈಟ್...ಬಂದೆ. (ಒಳಗೆ ಓಡುವಳು.

ಚಂದ್ರು ರಾಗ ಗೊಣಗಿಕೊಳ್ಳುತ್ತಿರುವನು. ಸರೋಜ ನುಗ್ಗಿ, ನೋಡಿ - ಹಾಗೇ ಮರೆ
ಯಲ್ಲಿ ನಿಲ್ಲುವಳು. ಶಾಂತ ಬಟ್ಟಲು ಹಿಡಿದು ಬಂದು) ಹುಂ. ಇಗೋ, ತಂದಿ
ದ್ದೇನೆ. ತೋಗೊಳ್ಳಿ. ಆರಿ ಹೋಗುತ್ತೆ.

ಚಂದ್ರು - ಉಂ....ನಿಮ್ಮ ಬಟ್ಟಲು ಬರಿದಲ್ಲವಲ್ಲ ?

ಶಾಂತ - ಅಬ್ಬ, ಎಷ್ಟು ಅಪನಂಬಿಕೆ ! ನೋಡೀ -

ಚಂದ್ರು—ಇದೇನಿದು ? ಎರಡೇ ಚಮಚ ? ನೋ. ನೋ.
(ತನ್ನ ಲೋಟದಿಂದ ಬಗ್ಗಿಸಿ) ಉಂ -

ಶಾಂತ—ಉ ಹು ಹು, ಫ್ಲೀಸ್ -

ಚಂದ್ರು—ನನ್ನ ದೂ ನಿಮ್ಮದು ಎತ್ತರ ಬೇರೆ ಬೇರೆ ಇರಬಹುದು.
ನಮ್ಮ ಈ ಕಾಫಿ ಎತ್ತರದಲ್ಲಿ ಯಾಕೆ ವ್ಯತ್ಯಾಸ ?...

ಶಾಂತ—ಈಗ ಸರಿಯಾಯಿತಾ ?

ಚಂದ್ರು—ಮಹ್ ಬೆಟರ್ ಉಂ ನನ್ನಿಂದ ನಿಮಗೆ ತೊಂದರೆ -

ಶಾಂತ—ಯಾವ ?

ಚಂದ್ರು ಇಲ್ಲದ ಅಭ್ಯಾಸ ಮಾಡಿಕೊಳ್ಳಬೇಕಾಯಿತು.

ಶಾಂತ—ಏನು ಮಾಡುವುದು ? ನನ್ನಿಂದ ನಿಮಗೂ ತೊಂದರೆ
ಯಲ್ಲಾ ?

ಚಂದ್ರುಯಾವ ?

ಶಾಂತ—ಇರುವ ಅಭ್ಯಾಸ ನಾಳೆಯಿಂದ ಬಿಟ್ಟುಬಿಡಬೇಕಲ್ಲ -

ಚಂದ್ರು -- ಓ....ಅದಾ ?

ಇಬ್ಬರೂ—ಒಂದಕ್ಕೊಂದು ಸರಿಹೋಯಿತು.

ಸರು -- (ನುಗ್ಗುತ್ತಾ) ಸರಿ ಹೋಯಿತು.

(ಸೀತಮ್ಮ ಬಾಗಿಲಲ್ಲಿ ಕಾಣಿಸಿಕೊಳ್ಳುವರು)

ಶಾಂತ-ಚಂದ್ರು—ಓ !

ಸರು— ಒಂದಕ್ಕೊಂದು....ಸರಿ ಹೋಯಿತು !.... ಯಾರನ್ನು ಕೇಳಿ
ತಂದಿರೋ ಈ ನನ್ನ ತಂಬೂರಿಯನ್ನ ? (ಎತ್ತಿಕೊಂಡು, ದುರುದುರು ನೋಡಿ
ಹಿಂತಿರುಗುತ್ತಿರುತ್ತಾ)

ಸೀತಾ—(ಒಳಗೆ ಬಂದು) ಸರೋಜ, ಏನಮ್ಮ ಇದು ?

ಸರು—ಇದು -- ತಂಬೂರಿ - ನನ್ನದು - ತೋಗೊಂಡು ಹೋಗುತ್ತಾ
ಇದ್ದೀನಿ... ನಾಳೆಯಿಂದ ನಾನು ರೂಂ ಬಾಗಿಲು ಆಗಲಿ ಹಾಕಿಕೊಂಡು ಮಲಗಿ

ಕೊಳ್ಳಬೇಕೇನೋ ! ಇವತ್ತು ತಂಬೂರಿ, ನಾಳೆ ಗಂಟಲನ್ನೇ ಕತ್ತರಿಸಿ
ತಂದಾಳು, ಸರ್ಜನ್ನು ! (ಮರೆಯಾಗುವಳು)

ಸೀತ—ನೀವೇನೂ ತಿಳಿದುಕೊಳ್ಳಬೇಡಿ — ಅವಳು —

ಚಂದ್ರು—ಚಿಂತಿಲ್ಲ. ಪಾಪ ಆಗಿಹೋಗಿತ್ತು.

ಸೀತ—ನಿಮಗೇನನ್ನಿಸುತ್ತೆ ? ಅಭ್ಯಾಸ ಮಾಡಿದರೆ —

ಚಂದ್ರು—ಚೆನ್ನಾಗಿ ಹಾಡಬಹುದು.

ಸೀತ—ಸರೋಜಂಗಿಂತ ಒಳ್ಳೆ ಗಂಟಲೇ.... ಅರ್ಧ ಅರ್ಧ ಗಂಟೆ ಹೇಳಿ
ಕೊಳ್ಳೇ ಅಂದರೆ - ಕೇಳಿಲ್ಲ.... ನಿಮ್ಮ ಮನೆ ಎಲ್ಲಿ ? ದೂರ ಅದರ ಕಾರು
ಕಳುಹಿಸುತ್ತೇನೆ.

ಚಂದ್ರು—ನನಗೆ ಮನೆ ಇಲ್ಲ. ಇಲ್ಲೇ ಸೆಂಟ್ರಲ್ ಹೋಟಲಲ್ಲಿದ್ದೇನೆ,

ಸೀತ—ಹೋಟಲು ಯಾಕೆ — ?

ಚಂದ್ರು—ನಾನು ಈ ಊರಿನವನಲ್ಲ. ನಮ್ಮದು ಕೀರನಹಳ್ಳಿ ಅಂತ—

ಸೀತ—ಯಾವ ? (ಶಾಯಕಿ) ನಮ್ಮ ಪ್ರೇಮಕಥೆಯನ್ನು ನವರು ಹೇಳು
ತ್ತಿರುತ್ತಾರಲ್ಲೇ —

ಚಂದ್ರು—ಅವರು ನಮಗೆ ದೂರದ ಸಂಬಂಧ.

ಸೀತ—ಹೌದಾ ? ನಮಗೂ ಅವರು ಸಂಬಂಧವೇ. ನಿಮ್ಮ ತಂದೆ
ಹಸರು ?

ಚಂದ್ರು—ಕೃಷ್ಣಪ್ಪನವರು ಅಂತ. ನಮ್ಮ ಕಡೆ ಅವರನ್ನು ಸುಮ್ಮನೆ
ಕೀರನಹಳ್ಳಿ ಸಾಹುಕಾರರು ಅಂತ ಅಷ್ಟೇ ಅನ್ನುತ್ತಾರೆ.

ಸೀತ—ಆ ಕೀರನಹಳ್ಳಿ ? ಆ ಕೃಷ್ಣಪ್ಪನವರ ಮಕ್ಕಳೇ ನೀವು ?
ಓಹೋ, ನಾವು ಅವರನ್ನು ಕಂಡಿಲ್ಲ ಅನ್ನುವುದಷ್ಟೇ ವಿನಾ, ಅವರ ವಿಚಾರ
ಚೆನ್ನಾಗಿ ಕೇಳಿ ಬಲ್ಲೆವು. ನೀವು....ಹಾಗಾದರೆ.... ಈ ಊರಿನಲ್ಲೇ ಓದುತ್ತಾ
ಇರಬೇಕಲ್ಲಾ ?

ಚಂದ್ರು—[ಏನು ಹೇಳಬೇಕೋ ತೋರದು. ಶಾಂತೂ, ತಾಯಿಯ ಬೆನ್ನ
ಹಿಂದಿನಿಂದ 'ಹುಂ' ಎನ್ನಿ ಎಂದು ಸುಜ್ಞೆ ಮಾಡಲು] ಹುಂ. ಹುಂ. ನಾನು
ಓದುತ್ತಾ ಇದ್ದೇನೆ.

ಸೀತ—ಅದೇ ಮತ್ತೆ.

ಶಾಂತ—ನಮ್ಮ ಕಾಲೇಜೇ, ಅಮ್ಮ.

ಸೀತ—ಆಂ ? ನೀವೂ....ಮೆಡಿಕಲ್—?

ಚಂದ್ರು—[ಶಾಂತೂ ಸಂಜ್ಞೆಯನುಸಾರ] ಹುಂ - ಹುಂ.

ಸೀತ—ಓ. ಹಾಗಾದರೆ ನೀನು ನೋಡಿದ್ದೀಯೇನೇ ಇವರನ್ನು ?

ಶಾಂತ—ನೋಡದೆ ಏನಮ್ಮಾ ? ದಿನಾ ನೋಡುತ್ತೀನಿ. ಅಲ್ಲದೆ
"ಆ ಪುಸ್ತಕ ಕೊಡಿ, ಈ ನೋಟು ಕೊಡಿ"— ಅಂತ ಬೇಕಾದಷ್ಟು
ಗೋಳಿಟ್ಟು ಕೊಂಡಿದ್ದೀನಿ.

ಸೀತ—ಏನು ?

ಶಾಂತ—ಅವರು ತುಂಬ ಇಂಟೆಲಿಜೆಂಟು, ಅಮ್ಮ. ನಾವಿಬ್ಬರೂ
ಒಂದೇ ಕ್ಲಾಸು, ಅಮ್ಮಾ.

ಸೀತ—ನೀನು ಕತ್ತೆ ಕಾಣೇ. ಅಲ್ಲವೇ, ಈಗ ಗಿಣಿಯ ಹಾಗೆ ಬಾಯಿ
ಬಿಡುತ್ತಿದ್ದೀಯಲ್ಲೇ ! ಕೊಟ್ಟಿಗೆಯಲ್ಲಿ ಕಾಮಧೇನು ಕಟ್ಟಿಕೊಂಡು,
ಯಾರೋ ಡೈರಿ ಹಾಲಿಗೆ ಓಡಾಡಿವರಂತೆ, ಹಾಗೆ....ರಾಮಭಾಗವತರು, ಕೃಷ್ಣ
ಭಾಗವತರು ಅಂತ - ನೀನಾದರೂ ಹೇಳಬಾರದಾಗಿತ್ತೇನೇ ? ನಿನ್ನ ಕ್ಲಾಸು
ಪಾಠಕ್ಕೂ ಅನುಕೂಲವಾಗುತ್ತಿತ್ತು. ಹಾಗಾದರೆ, ನಾಳೆಯಿಂದ ಕಾರು
ಕಳುಹಿಸುತ್ತೇನೆ, ಬಂದುಬಿಡಿ.

ಸೀನಿ—[ಪ್ರವೇಶಿಸಿ] ಅವಕ್ಕೂ, ಪಾರ್ವತಮ್ಮನವರು ಬಂದಿದ್ದಾರೆ.

ಸೀತ—ಬಂದೆ ಅನ್ನೋ. ನಾನು ಬರುತ್ತೇನೆ.

ಚಂದ್ರು—ಆಂ...ನಾಳೆ...ಪಾಠಕ್ಕೆ...ಎಷ್ಟು ಹೊತ್ತಿಗೆ ಬರಬೇಕು ?

ಸೀತ—ಏನೇ ?

ಶಾಂತ—ಚೆನ್ನಾಗಿದೆ. ಮೇಷ್ಟರಿಗೆ ಇಷ್ಟು ಹೊತ್ತಿಗೆ ಬನ್ನಿ. ಅಂತ ಸ್ವಾಡೆಂಟು ಹೇಳಿಕೊಳ್ಳುತ್ತೇನಮ್ಮ ?

ಸೀತ—ನಿನ್ನ ತಲೆ...ಒಳ್ಳೆ ಮೇಷ್ಟರು, ಒಳ್ಳೆ ಸ್ವಾಡೆಂಟು.... ಇರಲಿ, ನಿಮಗೆ ಎಷ್ಟು ಹೊತ್ತಿಗೆ - ?

ಚಂದ್ರು—ನಾಳೆಯಿಂದ ಮದುವೆ ಗಲಾಟೆ -

ಸೀತ—ಹೌದು, ಹೌದು....ಆದರೂ ದ್ವಿತೀಯ ವಿಘ್ನ ಆಗಬಾರದು - ಒಂದು ಹತ್ತು ನಿಮಿಷ ಯಾವಾಗಲಾದರೂ -

ಚಂದ್ರು—ಆಗಬಹುದು. ಇವತ್ತು ಅವರು ಯಾವ ಫ್ರೆಂಡ್ ಮನೆಗೋ ಹೋಗಿದ್ದರು. ನನ್ನಿಂದ ಡಿಸ್ಪರ್ಸ್ ಆಯಿತು. ಆದ್ದರಿಂದ ನಾಳೆ ಅವರ ಎಂಗೇಜ್ಮೆಂಟು ನೋಡಿಕೊಂಡು -

ಸೀತ—ಏನೇ ?

ಶಾಂತ—ಊಹಾ...ಭಾವ ಅವರ ಫ್ರೆಂಡ್...ಅವರ ಎಂಗೇಜ್ಮೆಂಟ್ಲೇ ನಿರುತ್ತವೋ -

ಚಂದ್ರು—ಆಟ್ ದಿಸ್ ರೇಟ್ -

ಸೀತ—ಹೋಗ್ರೇ, ಹುಡುಗಾಟ ನಿಮ್ಮದು....ನನಗೆ ಹೊತ್ತಾಯಿತು, ಅವರು ಕಾದಿದ್ದಾರೆ. ನಿಮ್ಮ ನಿಮ್ಮ ಎಂಗೇಜ್ಮೆಂಟ್ ನೀವು ನೀವೇ ಮಾಡಿಕೊಳ್ಳಿ. ನಾನು ಬರುತ್ತೇನೆ.

ಚಂದ್ರು—ನಮಸ್ಕಾರ.

[ಸೀತಮ್ಮ ನಿಷ್ಕ್ರಮಿಸುವರು. ಶಾಂತೂ ಇದನ್ನೇ ನೋಡುತ್ತಿದ್ದು, ಬಾಗಿಲ ವರೆಗೆ ಹೋಗಿ, ಹಿಂತಿರುಗಿ ಚಂದ್ರು ಮುಖಕ್ಕೆ]

ಶಾಂತ—“ನಿಮ್ಮ ನಿಮ್ಮ ಎಂಗೇಜ್ಮೆಂಟ್ ನೀವು ನೀವೇ ಮಾಡಿಕೊಳ್ಳಿ!” ಕೇಳಿದವರು ಏನು ಅಂದುಕೊಂಡಾರು ?

ಚಂದ್ರು—ಏನು ಅಂದುಕೊಂಡಾರು ? ತಾಯಿಯ ಆಶೀರ್ವಾದ ಅಂದುಕೊಂಡರೆ -

ಶಾಂತ—ತಪ್ಪಾಗಲಾರದು (ನಾಟಕೀಯವಾಗಿ ಕೈ ತಟ್ಟಿ ಜೋಡಿಸಿ)
ನಮಸ್ಕಾರ!

—ತರೆ—

ದೃಶ್ಯ ೮

[ರಾವ್ ಸಾಹೇಬರೂ, ಜೋಯಿಸರೂ, ಭೀಮನೂ—ಒಂದು ರಸ್ತೆಯಲ್ಲಿ]

ಭೀಮ—ಆಕಾಶ ಕಳಚಿ ತಲೆ ಮೇಲೆ ಬಿದ್ದ ಹಾಗೆ ಆಡುತ್ತೀರಲ್ಲಾ,
ಜೋಯಿಸರೇ? ಆ ಮೈಸೂರಿನ ವರ “ಈಗಲೂ ಬರಲಿಲ್ಲ” ಅಂದರೆ, ನನ್ನ
ಸಿಸ್ಟರ್ ಇನ್ ಲಾ ಗೆ ಮದುವೆಯೇ ಆಗಿಲ್ಲ ಅಂತ -

ಪುಟ್ಟಿ—ಹಾಗಲ್ಲವೋ - ಅವನೂ ಬಂದು -

ರಾಮ—ಈ ಫಾರ್ಮಾಲಿಟಿಯೂ ಮುಗಿದು ಹೋಗಿದ್ದರೆ -

ಪುಟ್ಟಿ—ನಾಡಿದ್ದು ಎರಡು ಮದುವೆಯೂ ಒಟ್ಟಿಗೇ ಹೊಡೆಸಿ ಬಿಡ
ಬಹುದಿತ್ತು ಅಂತ -

ಭೀಮ—ಸರಿ. ಈಗಲೂ ಹೊಡೆಸಿದರಾಯಿತು. ಅದೇನು ಮಹಾ
ದೊಡ್ಡ -

ಪುಟ್ಟಿ—ಏನು ? ಆ ಹುಡುಗ ಬರುವುದೇ ಬೇಡ, ನೋಡುವುದೇ
ಬೇಡ, ಹಾಗೇ ಲಗ್ನಪತ್ರಿಕೆ ಪ್ರಿಂಟು ಮಾಡಿಸಿ -

ಭೀಮ—ರಾವ್ ಸಾಹೇಬರೇ, ನೀವು ಆ ಹುಡುಗನ ತಂದೆಗೆ
ಅಡ್ಡಾನ್ನ್ಸ ಏನಾದರೂ ಕೊಟ್ಟಿದ್ದೀರೇನು ?

ರಾಮ—ಅಡ್ಡಾನ್ನ್ಸ - ?

ಪುಟ್ಟಿ—ಏನು ? ಯಾವ ಅಡ್ಡಾನ್ನ್ಸೋ ?

ಭೀಮ—ವರದಕ್ಷಿಣೆ ಗಿರದಕ್ಷಿಣೆ ಅಂತ-!

ರಾಮ—ನೋ, ನೋ, ನೋ - ಅದೆಲ್ಲಾ ಏನಿಲ್ಲ -

ಪುಟ್ಟ—ಎರಡು ಖರ್ಚು ಕೊಟ್ಟು ಕಣ್ಣು ಮುಚ್ಚಿ ಕೊಂಡು ಶಾಂತನ ಸೊಸೆ ಅಂತ ಒಪ್ಪಿಸಿಕೊಳ್ಳುವವರು ಸಾವಿರ ಜನ ಇದಾರೋ - ಇದೇ ಊರಿ ನಲ್ಲಿ! - ಅಡ್ಡಾನ್ಸಂತೆ - !

ಭೀಮು—ಮತ್ತೆ . ಯಾಕೆ - ?

ರಾಮ—ಆ ಇವರು ವೆಂಕಟರಾಯರು, ಭಗವಂತರಾಯರು - ಅವರೇ ಹೇಳಿದ್ದರು ಅಂದಿರಲ್ಲಾ - ವಿಚಾರಿಸಿದರೆ ?

ಪುಟ್ಟ—ಅಂದಿದ್ದರು. ಆದರೆ ನನಗೆ ಯಾಕೋ ಸರಿ ಅನ್ನಿಸೊಲ್ಲ - ಸರೋಜನ್ನ ಬೇಡ ಅಂದವರ ಕೂಡ ಸಂಬಂಧ - ಊಹಾ -

ಭೀಮು—ತಪ್ಪು. ತಪ್ಪು....ಈಗ ಅವೆಲ್ಲಾ ಯಾಕೆ? ನಿಮಗೆ ಬೇಕಾದ್ದು ಒಬ್ಬ ಯೋಗ್ಯ ವರ. ನಿಮಗೆ ಎಂಥ ವರ ಆದರೆ ಆಗಬಹುದು ಹೇಳಿ, ಸಾರ್ ?

ರಾಮ—ಎಂಥ ಅಂದರೆ -

ಭೀಮು—ಡಾಕ್ಟರೋ, ಇಂಜಿನಿಯರೋ, ಸರ್ಕಾರಿ ಸಾಹೇಬರೋ- ಒಬ್ಬೊಬ್ಬರ ಇಷ್ಟ ಒಂದೊಂದಿರತ್ತೆ -

ರಾಮ—ಹಾಗೆ...ಅಂಥ ಸ್ವೈಕೀಕೃತನೇನಿಲ್ಲ. ಶಾಂತು ಮೆಡಿಕಲ್ಲು ಓದುತ್ತಾ ಇರುವುದರಿಂದ -

ಪುಟ್ಟ—ಗಂಡನೂ ಡಾಕ್ಟರೇ ಆದರೆ - ಇಬ್ಬರೂ ಬೋರ್ಡ್ ಹಾಕಿ ಕೊಂಡು -

ಭೀಮು—ಹೌದು. ಹೌದು. ಪೇಷಂಟಿನ ಡಬ್ಬಲ್ ಡಕಾಯಿತಿ... ಒಳ್ಳೆ ಐಡಿಯಾ...ಇರಲಿ. ನನಗೆ ಬಿಡಿ. ನಾಳೆ ಬೆಳಿಗ್ಗೆಯ ಒಳಗೆ - ನಾನು ಹೆಂಡತಿಕೊಂಡು ಬರುತ್ತೇನೆ. ನಿಮಗೆ ... ಹುಡುಗ ... ಸುಮಾರು ನಮ್ಮ ಚಂದ್ರಶೇಖರನ ತರಹ ಇದ್ದರೆ - ?

ರಾಮ—ಯಾರು ?

ಪುಟ್ಟ—ನಿನ್ನ ಸ್ನೇಹಿತ ? ಸಂಗೀತದ ಮೇಷ್ಟರು ?

ಭೀಮು—ಹಂ,

ರಾಮ—ಓ ಎಸ್...ಅವರಷ್ಟಿದ್ದರೆ...

ಪುಟ್ಟ—ಓಹೋ. ಆಗಬಹುದು, ಆಗಬಹುದು....

ಭೀಮು—ತಡೆಯಿರಿ....ತಡೆಯಿರಿ....

ರಾಮ—ಯಾಕೆ [

ಪುಟ್ಟ—ಏನು ?

ಭೀಮು—ಜೋಯಿಸರೇ, ನಾನು ಯಾಕೆ ಹೀಗಾಗಿ ಹೋದೆ ? ಚಂದ್ರಶೇಖರನ ತರಹಾ ಅನ್ನುತ್ತಾ ಇದ್ದೇನೆ, ದಡ್ಡ. ಅವನಿಗೇ ಯಾಕೆ ಕೊಡಬಾರದು ? ಅವನೂ ಮೆಡಿಕಲ್ಲೇ ಓದುತ್ತಾ ಇದ್ದಾನೆ, ಸಾರ್.... ಪ್ರಾಯಶಃ ನನ್ನ ನಾದಿನಿ ಕ್ಲಾಸ್‌ಮೇಟೇ ಇರಬಹುದೋ ಏನೋ !

ರಾಮ—ಹೌದಾ ?

ಪುಟ್ಟ—ಹೌದೇನೋ ?

ಭೀಮು—ಇರಬಹುದು. ನೀವು ಹೇಳಿದ ಹಾಗೇ ಇಬ್ಬರೂ ಒಂದೇ ಬೋರ್ಡ್ ಹಾಕಿಕೊಳ್ಳಬಹುದು. ನನ್ನ ಸ್ನೇಹಿತ. ನಮ್ಮ ಜನ. ಒಳ್ಳೆ ಮನೆತನ. ನಾನು ಚೆನ್ನಾಗಿ ಬಲ್ಲೆ -

ರಾಮ—ಜೋಯಿಸರೇ, ಏನು ನಮ್ಮ ದೆಸೆ -

ಪುಟ್ಟ—ಹೌದೋ - ಭೀಮು...ಈಗ....ಅವನ ತಂದೆ-ತಾಯಿ-

ಭೀಮು—ತಾಯಿ ಇಲ್ಲ.

ರಾಮ—ಜೋಯಿಸರೇ, ಶಾಂತೂದು ಅಶ್ಲೇಷ ನಕ್ಷತ್ರ !

ಪುಟ್ಟ—ನನಗೆ ಗೊತ್ತಿಲ್ಲವೇ ?

ಭೀಮು—ತಂದೆ ಕೃಷ್ಣಪ್ಪನವರು ಅಂತ. ನಮ್ಮ ಕಡೆ ಹೆಸರು ಕೂಗುವುದೇ ಇಲ್ಲ. ಕೀರನಹಳ್ಳಿ ಸಾಹುಕಾರರು ಅಂತ.

ಪುಟ್ಟ—ತಡಿ....ತಡಿ....ಯಾವ ಕೀರನಹಳ್ಳಿ-?

ರಾಮ—ನಮ್ಮ ಶ್ರೀಕಂಠಯ್ಯನವರು ಹೇಳುತ್ತಿದ್ದರಲ್ಲಾ -

ಪುಟ್ಟ—ಶಿರಾಳಕೊಪ್ಪದ ಶ್ರೀಕಂಠಯ್ಯನವರು—?

ರಾಮ—ಹೂಂ -

ಪುಟ್ಟ—ತಡಿ...ನಾನು ಆ ಹುಡುಗನ ಜಾತಕ....ಯಾವುದೋ ಸಂದರ್ಭದಲ್ಲಿ ನೋಡಿದ್ದೆ - ದಿವ್ಯವಾದ ಜಾತಕ,

ರಾಮ—ಭಲೆ....ಭಲೆ....ಎಲ್ಲಾ ಸರಿ...ಆದರೆ...ಈಗ ಎರಡು ದಿನಗಳೂ ಇಲ್ಲ - ನಾವು ಅವರಿಗೆ ಬರೆದು -

ಭೀಮು—ಹಾಂ...ಹಾಂ...ಆ ಕೆಲಸ...ಆ ಜವಾಬ್ದಾರಿ ನನಗೆ ಬಿಡೀ...ನೀವು ಅವರಿಗೆ ಬರಿಗಿರಿಯೋಕೆ ಹೋಗಬೇಡಿ....ಒಂದು ವಿಷಯ ನಿಮಗೆ ಹೇಳಿಯೂ ಬಿಡುತ್ತೇನೆ, ಅವರು ಹಳ್ಳಿಯವರು, ಹಯ ವರಟರು. ಅಸಾಧ್ಯ ವುಂಗಳೋಪಿ. ನಯ, ನಾಜೂಕು, ನಾಗರಿಕತೆ - ನೀವು ಕಾಗದ ಬರೆದಿರಿ, ತೋಗೊಂಡು ಹೋಗಿ ಕೊಡುವ ಆ ಪೋಸ್ಟ್‌ಮನ್‌ನೇ ಒಡಿದು ಭೂಗತ ಮಾಡಿದರೂ -

ಪುಟ್ಟ—ಅಯ್ಯಯ್ಯೋ -

ರಾಮ—ಮತ್ತೆ - ಹೇಗೆ - ?

ಭೀಮು—ನನಗೆ ಬಿಡಿ...ಹಳ್ಳಿಗರಡಿ ಹಳ್ಳಿಯವರಿಗೇ ಸರಿ. ನಾನೇನೋ ಉಪಾಯವಾಗಿ ಅವರಿಗೆ ತಂತಿ ಕೊಟ್ಟು, ನಾಳೆಯೇ ಬರುವ ಹಾಗೆ ಏರ್ಪಾಟು ಮಾಡುತ್ತೇನೆ. ನೀವು ಮನೆಗೆ ಹೋಗಿ ಅತ್ತೆಯವರನ್ನ, ಶಾಂತಾದೇವಿ ಅವರನ್ನ ಒಪ್ಪಿಸಿ -

ಪುಟ್ಟ—ಮತ್ತೆ ಲಗ್ನಪತ್ರಿಕೆ - ?

ಭೀಮು—ಧೈರ್ಯವಾಗಿ ಅಚ್ಚು ಮಾಡಿಸಿ. ಕೀರನಹಳ್ಳಿ ಸಾಹುಕಾರ್ ಶ್ರೀಯುತ ಕೃಷ್ಣಪ್ಪನವರ ಪುತ್ರ ಚಿ|| ಜಂದ್ರಶೇಖರ ಎಂಬ ವರರತ್ನನಿಗೆ - ಅಂತ ಹಾಕಿಸಿಬಿಡಿ -

ರಾಮ—ಜೋಯಿಸರೇ - ?

ಭೀಮು—ನೀವು ಏನು ಯೋಚನೆಯೂ ಮಾಡಬೇಡಿ -

ಪುಟ್ಟ—ತಾವು ದಯಮಾಡಿ. ಇವನು ಸಾಮಾನ್ಯದವನಲ್ಲ, ಹೇಳಿದ್ದನ್ನು ಸಾಧಿಸಿಯೇ ಬಿಡುತ್ತಾನೆ. ನಡೆಯಿರಿ, ವನೇಗೆ ಹೋಗಿ-

ರಾಮ—ಸರಿ....ನೀವು ಹೇಳಿದ ಹಾಗೇ...

ಭೀಮು—ನಾನಿನ್ನೂ ಚಂದ್ರನ ಒಪ್ಪಿಸಬೇಕು-

ರಾಮ—ಹೌದು. ಅವರನ್ನಾದರೂ ನಾವು ರಿಕ್ವೆಸ್ಟ್ ಮಾಡಿಕೊಳ್ಳದೆ-

ಭೀಮು—ನ್ಯಾಯವಾಗಿ ಮಾಡಬೇಕು. ಬಟ್ ನಾನಿರುವಾಗ ನಮಗೆ ಆ ತೊಂದರೆ ಅನಗತ್ಯ. ಕೈಲಾಸಂ ಹೇಳುತ್ತಿದ್ದ ಹಾಗೆ ನಾನು ಅವನ ಕಾಲಿಗೆ ಬಿದ್ದೋ. ಕಾಲಿನಿಂದ ಒದ್ದು ಒಪ್ಪಿಸುತ್ತೇನೆ. ತಾವು ಹೊರಡಿ. ಟೈಂ ಈಸ್ ಪ್ರೆಷಸ್ -

ರಾಮ—ಎಸ್. ಎಸ್.... ಹಾಗಾದರೆ.... ನಾವು.... ಕೃಷ್ಣಪ್ಪನವರಿಗೆ ಕಾಗದ ಬರೆಯೋಲ್ಲ.

ಭೀಮು—ಬರೆಯಕೂಡದು. ಅದು ಪಾಯಿಂಟು.

ರಾಮ—ಸರಿ...ದಿ ಫೀಲ್ಡ್ ಈಸ್ ಯುವರ್ಸ್- ನಡೆಯಿರಿ, ಜೋಯಿ ಸರೇ-ಯಾಕೋ, ಇದು ನಮ್ಮ ಭಾಸನ ನಾಟಕದ ತರಹಾ -

ಪುಟ್ಟ—ಜಟ್ ಪಟ್ ಅಂತ ಓಡುತ್ತಾ ಇದೆ....

(ಇಬ್ಬರೂ ನಿಷ್ಕ್ರಮಿಸುವರು. ಹಿಂದಿನಿಂದ ಚಂದ್ರ ನುಗ್ಗಿ ಬಂದು)

ಚಂದ್ರ—ಭೀಮು, ಏನು ಫೋಲೋ ನೀಸು !

ಭೀಮು—ಆಂ ? ಯಾಕೆ ?

ಚಂದ್ರ—ಅಲ್ಲವೋ, ನೀನು ಅವರಿಗೆ ಏನು ಹೇಳಿದಿ ಅಂತ-

ಭೀಮು—ಯಾಕೆ ? ನಿನಗಿಷ್ಟವಿಲ್ಲವೇನೋ ? ಹಾಗಂತ ಹೇಳಿಬಿಡು. ಈಗಲೂ ಕ್ಯಾನ್ಸಲ್ ಮಾಡಿಸಿದರಾಯಿತು.

ಚಂದ್ರ—ಅದಲ್ಲವೋ.

ಭೀಮು - (ನಗುತ್ತಾ) ಅದಲ್ಲ ಅಲ್ಲ ? ಇನ್ನು ಯಾವುದಪ್ಪಾ ?

ಚಂದ್ರ—ಅಲ್ಲವೋ, ನಮ್ಮಪ್ಪನಿಗೆ ತುತಿಕೊಟ್ಟು ಕರೆಸುತ್ತೇನೆ ಅಂತ-

ಭೀಮು—ಹಾಗಂತ ಹೇಳಿದನಾ ?

ಚಂದ್ರು—ಈಗ ನೀನು ನಿನ್ನ ಹೆಂಡತಿ ಹತ್ತಿರ ನಾಟಕ ಆಡುತ್ತಾ ಇಲ್ಲ, ನನ್ನ ಹತ್ತಿರ ಮಾತಾಡುತ್ತಾ ಇದ್ದಿ,

ಭೀಮು—ಹೌದಾ ? ಥ್ಯಾಂಕ್ ಯೂ ಫಾರ್ ಎನ್‌ಲೈಟನಿಂಗ್ ಮೀ.

ಚಂದ್ರು—ಭೀಮು. ಅವರು ಬಂದರೆ-

ಭೀಮು—ಅವರು ಇವರಿಗೆ ಬರುತ್ತಾರೆ, ನಮಗೆ ಬರೋಲ್ಲ-

ಚಂದ್ರು—ನಿನ್ನ ಸಾಹಿತ್ಯ-

ಭೀಮು—ಇದು ನಾಟಕ, ನಾಟಕದಲ್ಲಿ ಎಲ್ಲಾ ಬಿಚ್ಚಿ ಹೇಳಿಬಿಟ್ಟರೆ ಸ್ವಾರಸ್ಯ ಉಳಿಯುತ್ತೇನೋ ? "ನಾರಾಯಣ. ಕಾಪಾಡು" ಅನ್ನು. ಕಾಪಾಡು ತ್ತಾನೆ.

ಚಂದ್ರು—ನಾರಾಯಣ ?

ಭೀಮು—ನಮ್ಮ ನಾಣೀನೋ. ನಾಟಕದ ನಾಣಿ.

ಚಂದ್ರು—ಅವನು ?

ಭೀಮು—ಅವನೇ. ಅನಾಥ ರಕ್ಷಕ. ಅಪದ್ವಾಂಧವ-ನಾಡಿದ್ದು
ಒಂತು - ಕೇಳಿಸುತ್ತಿಲ್ಲವೇನೋ ನಾಗಸ್ವರ ?

(ಕತ್ತಲು)

ದೃಶ್ಯ ೯

[ಬೆಳಗ್ಗೆ ಸುಮಾರು ಎಂಟು ಗಂಟೆ. ಒಂದು ಬೀದಿ. ಕೀರನಹಳ್ಳಿ ಕೃಷ್ಣಪ್ಪನವರೂ ತಿಪ್ಪಾಭಟ್ಟರೂ ಸಂಧಿಸುವರು.]

ತಿಪ್ಪಾ—ನಮಸ್ಕಾರ.

ಕೃ—ನಮಸ್ಕಾರ, ನಮಸ್ಕಾರ, ನಮಸ್ಕಾರ, ಮೂರೇ ಸಾಕೋ. ಇನ್ನೂ ಬೇಕೋ ? ದಾರಿ ಬಿಡ್ರೀ. (ಹಾದು ಹೋಗುತ್ತಾ) ನಮಸ್ಕಾರವಂತೆ ನಮಸ್ಕಾರ-

ತಿಪ್ಪಾ—ಕೃಷ್ಣ ಪ್ಪನವರೇ-

ಕೃ—[ನಿಂತು]ಆಂ? ಇದೇನು ನನ್ನ ಹೆಸರು ಹಿಡಿದು ಕೂಗುವವರು ಯಾರು, ಈ ಸುಟ್ಟ ಊರಿನಲ್ಲಿ? (ತಿರುಗಿ ನೋಡಿ) ಯಾರೋ ನೀವು?

ತಿಪ್ಪಾ—ಯಾರು ನಾನು? ಚೆನ್ನಾಯಿತು. ನಾನು ತಿಪ್ಪಾಭಟ್ಟನಲ್ಲವೇ?

ಕೃ—ಯಾವ ತಿಪ್ಪೆಯೋ, ಯಾವ ಭಟ್ಟನೋ, ನನಗೇನು ಗೊತ್ತು? ಯಾರು ಕಂಡರು ನಿಮ್ಮ ಮುಸುಡಿಯನ್ನ?

ತಿಪ್ಪಾ—ಕೃ - ಕೃಷ್ಣ ಪ್ಪನವರೇ-?

ಕೃ—ಹೌದು, ನನ್ನ ಹೆಸರು ನಿಮಗೆ ಹೇಗೆ ಗೊತ್ತಾಯಿತು? ಹುಟ್ಟಿದಾಗಿನಿಂದ ಗುರುತು ಇರುವವರ ಹಾಗೆ -

ತಿಪ್ಪಾ—ನನಗೆ ಗುರುತಿಲ್ಲವೇ?...ಅಲ್ಲ....ತಮಗೆ... ಮೈಯಲ್ಲಿ ಹುಪ್ಪಾರಿದೆ ತಾನೇ?

ಕೃ—ಏನು? ನನಗೇನೋ ಆಗಿದೆ? ನನ್ನ ಮೈ ಹುಪ್ಪಾರಿಲ್ಲವೇ? ಹುಪ್ಪಾರ್, ನಿಮ್ಮ ಈ ಹಾಳು ಊರಿನಲ್ಲಿ ಎಲ್ಲರ ಮೈಯೂ ಹುಪ್ಪಾರಿಲ್ಲದ ಹಾಗೆ ಮಾಡಿಯೇನು !

ತಿಪ್ಪಾ—ಓಹೋ....ಹೋಗಲಿ ಬಿಡಿ...ಈಗ ಇದೇನು ಊರಿಗೆ ಹೊರಟ ಹಾಗಿದೆಯಲ್ಲಾ ನೀವು -

ಕೃ—ಹೊರಟ ಹಾಗೆ ? ಹುಚ್ಚೇನೋ ನಿಮಗೆ? ನಾನಿನ್ನೂ ಈಗ ಹಳ್ಳಿಯಿಂದ ಬರುತ್ತಾ ಇದ್ದೀನೀ -

ತಿಪ್ಪಾ—ಯಾವ ಹಳ್ಳಿಯಿಂದ

ಕೃ—ಯಾವುದೋ ಹಳ್ಳಿಯಿಂದ ನಾನು ಬರುತ್ತೀನೇನಿ? ನಮ್ಮ ಹಳ್ಳಿಯಿಂದ - ಕೀರನಹಳ್ಳಿಯಿಂದ -

ತಿಪ್ಪಾ—ಈಗ ಬರುತ್ತಾ ಇದ್ದೀರಿ - ?

ಕೃ—ಹೂಂ

ತಿಪ್ಪಾ—ಓ....ನನಗೆ...ಹೋಗಲಿ, ನಿಮಗೆ ನಿಜವಾಗಲೂ ನನ್ನ ಗುರುತು - ?

ಕೃ—ಅಶ್ಯೇ! ನೀವು ಯಾರೋ, ನಿಮ್ಮ ಅಪ್ಪ ಯಾರೋ, ನಿಮ್ಮ ತಾತ ಯಾರೋ -

ತಿಪ್ಪಾ—ದೇವರೇ ಗತಿ. ತಡೆಯಿರಿ. ನಿಮ್ಮ ಮಗ ಚಂದ್ರಶೇಖರ ಹೌದೋ ಅಲ್ಲವೋ?

ಕೃ—ಓ, ಆ ಅಯೋಗ್ಯನೂ ಗೊತ್ತೋ ನಿಮಗೆ? ಹೌದು, ಅವನು ನನ್ನ ಮಗನೇ. ನಾನು ಅವನ ಅಪ್ಪನೇ. ಆ ಮಠಾಳ ಮಗನನ್ನು ಹುಡುಕಿ ಕೊಂಡೇ ಅಪ್ಪ ಬಂದಿರುವುದು. ಇಲ್ಲೆಲ್ಲೋ ಸೆಂಟ್ರಲು ಹೋಟೆಲು ಅಂತ ಇದೆಯಂತಲ್ಲಾ -

ತಿಪ್ಪಾ—ಇದೆ. ಆದರೆ ಈಗ ಯಾಕೆ ನಿಮಗೆ ಆ ಹೋಟೆಲು?

ಕೃ—ಯಾಕೆ ಅದರೆ? ನನ್ನ ಮಗ ಆ ಹೋಟೆಲಲ್ಲಿದ್ದಾನೆ. ಅದಕ್ಕೇ. ಅವನ ಒದ್ದು ಕಿವಿ ಹಿಡಿದು ಎಳೆದುಕೊಂಡು ಹೋಗೋಕ್ಕಿ. ನೋಡಿ, ನೀವು ಯಾರಾದರೂ ಇರಿ. ಹಾಳಾಗಿ. ಇದು ಸರಿಯೇ ಹೇಳಿ. ಈ ಕತ್ತೆ ಭಡವನಿಗೆ ಮದುವೆ ಗೊತ್ತು ಮಾಡಿ, ಮೊನ್ನೆ ಲಗ್ನ ಇಡಿಸಿ, ಕಾಗದ-ಬರೆದೆ, ತಂತಿ ಕೊಟ್ಟಿ. ಈ ಹಾಳು ಮಗ ಬರದೆ, ಏನೂ ಬರೆಯದೆ, ಇಲ್ಲೆ ಕೂತು ಅಲ್ಲಿ ಮದುವೆಯನ್ನು ಮುಂಡ ಮೋಚಿಸಿದನಲ್ಲಾ, ಏನು ಹೂತಿಟ್ಟಿದ್ದೀತ್ತಿಲ್ಲ? (ದೊಣ್ಣೆಯಿಂದ ನೆಲ ಕುಟ್ಟುವರು)

ತಿಪ್ಪಾ—ಇಲ್ಲಿ -

ಕೃ—ಅಲ್ಲೇನು ನೋಡುತ್ತೀರೋ, ನೆಲದಲ್ಲಿ? ತಲೆ ಎತ್ತಿ ನನ್ನ ಮುಖ ನೋಡಿ, ನೆಂಟರಿಷ್ಟರು ಸೇರಿ, ಎಲ್ಲರದರಿಗೆ ಅವಮಾನ! ಮೂರು ಸಾವಿರ ವರದಕ್ಷಿಣೆ, ಮೂರು ವಾರಗಳ ಮುಂಬೆ!

ತಿಪ್ಪಾ—ಸರಿ. ಹಾಗಾದರೆ ಎರಡರಲ್ಲಿ ಒಂದು ಖಾತ್ರಿ.

ಕೃ—ಆಂ?

ತಿಪ್ಪಾ—ನನಗೆ ಹುಚ್ಚು, ಇಲ್ಲಾ -

ಕೃ - ನನಗೆ - ?

ತಿಪ್ಪಾ - (ಬಿಡಿ ಬಿಡಿಸಿ ಸ್ವಪ್ನವಾಗಿ ತುರುಕುತ್ತಾ) ಇಲ್ಲ ಅಂತ ಹೇಗೆ ಹೇಳಲಿ? ಈಗ ನೀವು ಹೇಳಿದ ಅದೇ ಮೊನ್ನೆ, ನಿಮ್ಮ ಮಗ ಚಂದ್ರಶೇಖರ ನಿಗೆ, ನಮ್ಮ ಈ ಊರಿನ ರಾವ್ ಸಾಹೇಬ್ ರಾಮರಾಯರ ಮಗಳನ್ನು ಕೊಟ್ಟು ಮದುವೆ ಆಗಲಿಲ್ಲವೇ?

ಕೃ - ಏನು ಏನೂ?

ತಿಪ್ಪಾ - ಹೂಂ. ಮದುವೆ ಆಗಲಿಲ್ಲವೇ? ನಿಮ್ಮ ಪರ ನಾನೇ ಪುರೋಹಿತಿಕೆ ವಹಿಸಲಿಲ್ಲವೇ?

ಕೃ - ರೀ -

ತಿಪ್ಪಾ - ಮೂರು ಸಾವಿರ ಅಂದಿರಿ ವರದಕ್ಷಿಣೆ. ಹತ್ತು ಒಪ್ಪಿಸಿ ಕೊಂಡಿರಲಿ ನೀವೇ, ಇಲ್ಲಿ

ಕೃ - ಏನು? ನಾನು? ಹತ್ತು ಸಾವಿರ?

ತಿಪ್ಪಾ - ಹೂಂ. ಆಮೇಲೆ, ನನಗೆ ನೀವು ಇಗೋ ಇದೇ ಈ ಶಾಲೆ-ಇದನ್ನು ನೀವೇ ನನ್ನ ಬೆನ್ನಿಗೆ ಹೊದಿಸಲಿಲ್ಲವೇ? ಮೈ ತುಂಬ ಧೋತ್ರ, ಕೈ ತುಂಬ ದಕ್ಷಿಣೆ - ನೀವೇ ಕೊಟ್ಟು -

ಕೃ - ಏನು ಏನು ಏನು - ಏನು ಮಾತಾಡುತ್ತಿದ್ದೀರೀ? ಏನು ಕತೆ ಹೇಳುತ್ತಿದ್ದೀರೀ? ನಾನು...ನಿಮಗೆ...ಶಾಲೆ - ಧೋತ್ರ - ದಕ್ಷಿಣೆ - ?

ತಿಪ್ಪಾ - ನೀವೇ. ಖುದ್ದು. ನನ್ನ ಒಂದು ಕ್ಷಣ ಬಿಡದೆ, ಒಡಹುಟ್ಟಿದವರಿಗಿಂತ ಹೆಚ್ಚಾಗಿ, ಪ್ರತಿಯೊಂದಕ್ಕೂ "ತಿಪ್ಪಾ, ತಿಪ್ಪಾ, ತಿಪ್ಪಾ, ತಿಪ್ಪಾ" ಅಂತ -

ಕೃ - ರೀ ರೀ ರೀ -

ತಿಪ್ಪಾ - ಆಮೇಲೆ ನಿಮ್ಮ ಮುದ್ದು ಸೊಸೆಗೆ ವಂಕಿ, ನಾಗಮೂರಿ. ಬಳಿ, ಚಳುತುಂಬು, ಡಾಬು - ಈ ಹಳೆ ಆಭರಣಗಳನ್ನು -

ಕೃ - ಹಲ್ಲು, ಹಲ್ಲು, ಹಲ್ಲು! ನಿನ್ನ ನೀವು ಬಾಯಿಗೆ ಬಂದದ್ದೆಲ್ಲಾ

ಬಡಬಡಿಸುತ್ತಿದ್ದೀರಿ? (ನಗುತ್ತಾ) ನನ್ನ ಕೋಪದಲ್ಲೂ ನಗು ಬರುತ್ತೆ. ಹೋಗ್ರೀ, ಹುಚ್ಚಾ ಸ್ವತೃಯಿಂದ ತಪ್ಪಿಸಿಕೊಂಡು ಬಂದು -

ತಿಪ್ಪಾ—ನಾನೇ? ನನಗೆ ಹುಚ್ಚು ಅನ್ನುತ್ತೀರಾ?

ಕೃ—ಅಪ್ಪೇ ಅಲ್ಲ. ಜತೆಗೆ ಬೆಪ್ಪು ಮೇಲೆ ತಲೆಹರಟೆ. (ಲಗ್ನಪತ್ರಿಕೆ ತೋರಿಸುತ್ತಾ) ನೋಡ್ರೀ ಓದ್ರೀ, ಇಲ್ಲಿ ನೋಡಿ, ನಾನು ಮಾಡಿಸಿ ಕೆಟ್ಟ ಲಗ್ನಪತ್ರಿಕೆ. ಇಲ್ಲೇನು ಬರೆದಿದೆ ನೋಡಿ. “ರಾವ್ ಸಾಹೇಬ, ರಾಮರಾಯ” ಅಂತ ಬರೆದಿದೆಯೋ, “ಹಾರನಹಳ್ಳಿ ವಿಶ್ವೇಶ್ವರ ಭಟ್ಟರು” ಅಂತ ಬರೆದಿದೆಯೋ - ನೋಡ್ರೀ.

ತಿಪ್ಪಾ—ಸರಿ. ನೀವು ಹೇಳಿದ್ದೇನೋ ಸರಿಯೇ...ಆದರೆ ನಮ್ಮ ಮನೆ ಇಲ್ಲಿಗೆ ಅಷ್ಟೇನೂ ದೂರ ಇಲ್ಲ. ಹತ್ತಿರವೇ. ಹಳ್ಳಿಯಿಂದ ಬರುತ್ತಿದ್ದೀರಿ ಅಂದಿರಿ. ಚಿಂತಿಲ್ಲ. ನಿಮಗೆ ಆ ಹೋಟಲು ಬೇಡ. ನಮ್ಮ ಮನೆಗೆ ದಯ ಮಾಡಿ. ಮುಖ ತೊಳೆದು ಕೊಳ್ಳಿ. ಒಂದು ಬಟ್ಟಲು ಬಿಸಿ ಕಾಫಿ ಕುಡಿಯಿರಿ. ನಮ್ಮ ಮನೆಯಲ್ಲೂ ಇದೆ. ಇದರ ಎರಡರಷ್ಟು ಅಗಲದ ದಪ್ಪದ ಲಗ್ನಪತ್ರಿಕೆ. ತೋರಿಸುತ್ತೇನೆ. ಅಲ್ಲಿ ಕೀರನಹಳ್ಳಿ ಸಾಹುಕಾರ ಶ್ರೀಯುತ ಕೃಷ್ಣಪ್ಪನವರ ಕುಮಾರ ಚಿ|| ಚಂದ್ರಶೇಖರ ಅಂತ ಇದೇನೋ ಇಲ್ಲವೋ ನೀವೇ ಓದುವಿರಂತೆ.

ಕೃ—ಆಂ?

ತಿಪ್ಪಾ—ಹುಚ್ಚಾ ಸ್ವತೃ ಕಲ್ಲು ಕಟ್ಟಡ ಎಲ್ಲೂ ಹೋಗಿಲ್ಲ. ಅದರ ಒಳಗೆ ಸೇರಬೇಕಾದವನು ನಾನೋ-

ಕೃ—ನಾನೋ -

ತಿಪ್ಪಾ—ನೀವೇ ಹೇಳುವಿರಂತೆ. (ಕೃಷ್ಣಪ್ಪ ಮಾತಾಡಲು ಬಾಯಿ ಬಿಡಲು) ಮಾತಾಡಬೇಡಿ ಈಗ. (ಮತ್ತೆ ಯತ್ನಿಸಲು) ಗಲಾಟೆ ಮಾಡಬೇಡಿ (ಮತ್ತೆ ಯತ್ನಿಸಲು) ಕೂಗಾಡಬೇಡಿ. (ಇನ್ನೂ ಪ್ರಯತ್ನಿಸಲು) ಉಸಿರು ಉಸಿರು ಎತ್ತದೆ ಬನ್ನಿ. ಬನ್ನಿ. [ಎಳೆದೊಯ್ಯುತ್ತಾ]

[ನಿಷ್ಕ್ರಮಿಸುವರು]

ದೃಶ್ಯ ೧೦

[ರಾವ್‌ಸಾದೇಬರ ಬಂಗಲಿ - ನಡುವನೆ - ರಾಯರೂ ಜೋಯಿಸರೂ ಕಾಫಿ ಸಮಾರಾಧನೆಯಲ್ಲಿರುವರು. ಜೋಯಿಸರೂ ಬಟ್ಟಲು ಬರಿದು ಮಾಡಲು, ಸೀತಮ್ಮ ಕೆಟ್ಟಿನಿಂದ ಇದನ್ನು ತುಂಬುತ್ತಿರಲು]

ಪುಟ್ಟಿ—ಏನು. ಏನು, ಸೀತಮ್ಮನವರೇ - ಇದೂ—

ರಾಮ—ಏನಿಲ್ಲ, ಒಂದು ಮದುವೆಗೇ ಕಣ್ಣು ಕಣ್ಣು ಬಿಡುತ್ತಿದ್ದ ಈ ಮನೆಯಲ್ಲಿ, ಡಬ್ಬಲ್ ಮದುವೆ ಹೊಡೆಸಿಬಿಟ್ಟಿರಿ, ಅವಳು ಎರಡೆರಡು ಬಟ್ಟಲು ಕಾಫಿ ಸೇವೆ ಮಾಡುತ್ತಿದ್ದಾಳೆ...ಬಗ್ಗಿಸೂ— ಬಗ್ಗಿಸೂ—

ಸೀತ—ಹೌದೋ ಅಲ್ಲವೋ, ನೀವೇ ಹೇಳಿ. ನನಗಿನ್ನೂ ನಂಬೋಕ್ಕೇ ಸಾಧ್ಯವಾಗುತ್ತಾ ಇಲ್ಲ.

ರಾಮ—ಹೂಂ. ನಿನ್ನ ರಾತ್ರಿ ಸ್ವಪ್ನದಲ್ಲಿ, “ಆ ಮೈಸೂರಿನ ವರನಿಗೆ ಇನ್ನೊಂದು ತಂತಿ ಕೊಡೋಕ್ಕಿ ಹೇಳಿ”—ಲೇ ನೀನು ಕಣ್ಣು ಅರಳಿಸಬೇಡ. ನಿಜವಾ, ಸುಳ್ಳಾ?

ಪುಟ್ಟಿ—ಇನ್ನಲ್ಲಿಯ ಮೈಸೂರಿನವನಮ್ಮಾ? ಭೀಮು, ಚಂದ್ರಶೇಖರ ಸರೋಜ, ಶಾಂತೂ ರೂಂ ಭರ್ತಿ ಆಗಿಹೋಗಿದ್ದಾರೆ -

ರಾಮ—ಹೂ, ನಮಗೆ ಮೂರನೇ ಮಗಳಿಲ್ಲ, ಮೈಸೂರಿನ ವರನಿಗೆ ಎಲ್ಲಿಯ ಛಾನ್ಸು? ಟೂ ಲೇಟ್...ಸೀತಾ, ಶಾಂತೂ ಮಾವನಿಗೆ ಕಾಫಿ ಆಯಿತಾ ನೋಡು-ನಾವು ನಾವು ಇಲ್ಲಿ ಸಮಾರಾಧನೆ ಮಾಡಿಕೊಳ್ಳುತ್ತಾ-

ಸೀತ—ದೇವರ ಪೂಜೆ ಮಾಡುತ್ತಿದ್ದರು. ಮುಗಿಯುತ್ತಲೇ ಕೊಡು ಅಂತ ಶಾಂತೂಗೆ ಹೇಳಿದ್ದೆ.

ರಾಮ—ನೀನು ಹೇಳಿದ್ದಿ. ಆದರೆ ಅವಳು ನಿನ್ನ ಮಗಳು. ತನ್ನ ಗಂಡನಿಗೆ ಸರಬರಾಯಿ ಮಾಡುವ ಸಂಭ್ರಮದಲ್ಲಿ ಮಾವನ್ನ ಮರೆತು-ಹೋಗಿ ನೋಡು.

ಸೀತ—[ಎರಡು ಹೆಜ್ಜೆ ಹೋಗಿ, ನಿಂತು] ಆಂ...ಏನೂಂದ್ರೇ-

ರಾಮ—ಹೇಳೀಂದ್ರೇ-

ಸೀತ - ನಿಃವು-

ರಾನು - ಸುಮ್ಮನೆ ತಮಾಷೀಗೆ-ಎಸ್-ಏನು?

ಸೀತ - ಈಗ ನೀವೆಲ್ಲೂ ಹೋಗೊಲ್ಲವಲ್ಲಾ?

ರಾನು - ಯಾಕೆ?

ಸೀತ - ಶಾಂತೂ ಮಾವನವರು ಪೇಟೆ ಕಡೆ ಹೋಗಬೇಕಂತೆ. ಕಾರ್ ತೋಗೊಂಡು ಹೋಗಲಿ. ಸಾಬ್ಬಾನಿಗೆ ಹೇಳುತ್ತೀನಿ.

ರಾಮ - ಹೇಳು. ನಾವು ಎಲ್ಲೂ ಹೋಗೊಲ್ಲ.

(ಸೀತಮ್ಮ ನಿಷ್ಕ್ರಮಿಸುವರು)

ಜೋಯಿಸರೇ, ಈ ಶಾಂತೂ ಮಾವ-

ಪುಟ್ಟಿ - ಹುಂ?

ರಾಮ - ಭೀಮರಾಯರು ಅವತ್ತು ರಸ್ತೆಯಲ್ಲಿ ಅಪ್ಪೊಂದು ಹೆದರಿಸಿದರು-ಹಳ್ಳಿಯವರು, ಹಯವರಟರು. ಮಂಗಳೋಪಿ ಹಿಂಗೋಪಿ ಅಂತ ಏನೇನೋ ಅಂದರು. ಆದರೆ ಹಾಗೇನೂ ಕಾಣಲಿಲ್ಲವೇ! ಒಂದು ಹುಬ್ಬು ಗಂಟು ಹಾಕಲಿಲ್ಲ-ಧ್ವನಿ ಸ್ವಲ್ಪ ಎತ್ತರಿಸಲಿಲ್ಲ-ಸಮಾಧಾನವಾಗಿ ನಗು ನಗುತ್ತಾ-

[ಹೊರಗೆ-ಕೃ-ರಾವ್ ಸಾಹೇಬಾ!]

ಆಂ?

ಪುಟ್ಟಿ - ಏನಿದು? ಕೃಷ್ಣಪ್ಪನವರ ಧ್ವನಿ! ಅದರೆ-

ರಾಮ - ನಾವಿಲ್ಲೇ ಇದ್ದೇವೆ. ದೇವರ ಪೂಜೆ ಮಾಡುತ್ತಿದ್ದರು ಅಂದಳು-

ಪುಟ್ಟಿ - ಹೊರಗೆ ಯಾವಾಗ ಹೋದರು?

ರಾಮ - ಅಲ್ಲದೆ ಹೀಗೆ ಒರಟಾಗಿ-ಅಗೋ ಬಂದರು.

ಕೃ - (ಪ್ರವೇಶಿಸಿ) ಎಲ್ಲಿದ್ದೀಯೋ?.... ಯಾರು ಹೇಳಿಕೇಳುವವ ರಿಲ್ಲವೋ ಈ ಭತ್ತದಲ್ಲೆ ?

ರಾಮ — ಜೋಯಿಸರೇ?

ಪುಟ್ಟ — ಏನು ಭಾಷೆ! ಇದು ಛತ್ರವೇ? ನಾನು ಮಾತಾಡಿಸುತ್ತೇನೆ.
ತಡೆಯಿರಿ....ಅಹಮ್, ಕೃಷ್ಣಪ್ಪನವರೇ—

ಕೃ — ಅಲೆಲೆ, ಇಲ್ಲೂ ನನ್ನ ಹೆಸರುಹಿಡಿದು-[ನೋಡಿ] ಯಾರು ನೀವು?
ಪುರೋಹಿತರು ಕಂಡ ಹಾಗೆ ಕಾಣಿಸುತ್ತೀರಿ. ನಿಮ್ಮಿಂದ ನಿಮ್ಮಿಂದ [ಮೂತಿ
ತಿವಿಯುವಂತೆ] ನಿಮ್ಮಿಂದಾನೇರೀ [ಲಗ್ನಪತ್ರಿಕೆಯನ್ನು ಗಾಳಿಯಲ್ಲಿ ಆಡಿಸುತ್ತಾ] ಇಂಥ
ಅವಾಂತರಗಳೆಲ್ಲಾ ಆಗುವುದು. ನೀವೋ, ನಿಮ್ಮ ಮೂತಿನೋ, ನಿಮ್ಮ
ವಿಭೂತಿನೋ, ಆಷಾಡಭೂತಿಗಳು ನೀವು. ನೋಡೀ. ಓದಿ. ಏನೀ ಇದರ
ಅರ್ಥ?

ಪುಟ್ಟ — ಅರ್ಥ...?...ಅರ್ಥ?

ಕೃ — ಅರ್ಥ, ತಾತ್ಪರ್ಯ, ಇಲ್ಲಿದಾನಲ್ಲ ಇವನು, ಈ ಚಂದ್ರಶೇಖರ,
ಇವನು ನನ್ನ ಮಗ. ನಾನು ಇವನ ಅಪ್ಪ.

ಪುಟ್ಟ — ಅಲ್ಲ ಅಂದವರು ಯಾರು?

ರಾಮ — ನಾನು ಹೇಳುತ್ತೇನೆ, ಜೋಯಿಸರೆ....ತಾವು—

ಕೃ — ನೀವು ಯಾರು? ಯಾರಾದರೂ ಪರವಾಗಿಲ್ಲ. ನಿಮ್ಮನ್ನ
ನೋಡಿದರೆ ತಕ್ಕಮಟ್ಟಿಗೆ ಸಾಚಾ ಕಾಣಿಸುತ್ತೀರಿ. ಇಲ್ಲಿ ನೋಡಿ, ಈ ಲಗ್ನ
ಪತ್ರಿಕೆಯಲ್ಲಿ....ಇಲ್ಲಿದಾನಲ್ಲ, ಈ ರಾವ್‌ಸಾಹೇಬ, ರಾಮರಾಯನೋ.
ರಾವಣ ಆಚಾರೀನೋ, ಇವನು ಈ ನನ್ನ ಮಗನಿಗೆ ತನ್ನ ಮಗಳನ್ನು ಕೊಟ್ಟು
ನನ್ನ ಮೂತಿಗೆ ಮೂರು ನಾಮ ಹಚ್ಚಿದಾನಲ್ಲಾ, ಇದು ಸರಿಯೇ? ಇದು
ನ್ಯಾಯವೇ? ಇದು ಧರ್ಮವೇ? ನಾನು ಹಳ್ಳಿಯವನು ನಿಜ, ಇವನು
ಪಟ್ಟಣವಾಸದವನು ನಿಜ, ಆದರೆ ನಮ್ಮ ಮಕ್ಕಳನ್ನು ಕದಿಯೋ—

ರಾಮ — ಅಲ್ಲ ಕೃಷ್ಣಪ್ಪನವರೇ, ಯಾರು ಯಾರನ್ನು ಕದಿಯುವುದು?
ರಾಜಾರೋಷವಾಗಿ ತಾವೇ ನಿಂತು — ನನ್ನ ಗುರುತು ನಿಮಗೆ-ಯಾಕೆ?
ನಾನೇ ಅಲ್ಲವೇ, ರಾಮರಾಯ?

ಪುಟ್ಟ — ನಾನೇ ಅಲ್ಲವೇ ಪುಟ್ಟಾಜೋಯಿಸ?

ಕೃ—ಪುಟ್ಟ, ಪುಟ್ಟ—? ಹೌದು....ಹೌದು....ಅದೇ ತಿಪ್ಪಾಭಟ್ಟರು ಹೇಳಿದ ಹೆಸರು. ರೀ, ಒಳ್ಳೇ ಮಾತಿನಲ್ಲಿ ನೀವು ಅತ್ತಲಾಗಿ ದೂರ ನಿಂತು ಕೊಳ್ಳಿ. ಜುಟ್ಟು ಕಿತ್ತು ಕೈಗೆ ಕೊಟ್ಟೀನು! ತಾವೇನೋ ರಾಮರಾಯರು? ದಶರಥನ ಸುಕುಮಾರ ರಾಯರು? ರಾಣಿ ಕೌಸಲ್ಯಾ ಸುತರು? ಮೂಳೆ ಮೂಳೆ—

[ಶಾಂತೂ ಕಾಫಿ ತಂದು]

ಶಾಂತ—ಮಾವನವರೇ, ಕಾಫಿ-

ಕೃ—ಏಯ್, ನೀನು ಯಾರೇ? ನೀನು ಯಾವ ನನ್ನ ಸೊಸೆಯೇ! ಹೋಗು ದೂರ-

ಶಾಂತ—ಅಪ್ಪಾ-?

[ವೇಷಧಾರಿ ಕೃಷ್ಣಪ್ಪ ಬಾಗಿಲಲ್ಲಿ ಕಾಣಿಸಿಕೊಂಡು, ಸಂದರ್ಭ ಅರ್ಥ ಮಾಡಿಕೊಂಡು ಮಾಡುವುದೇನು?—ಭೀಮಾ ನಿಲ್ಲಿಸನ್ನುವವರೆಗೂ ನಾಟಕ ಮುಂದುವರಿಸಲೇಬೇಕೆಂದು ತೀರ್ಮಾನಿಸಿ—ಹಿಂದೆ ಸರಿದು ಮರೆಯಿಂದ “ಶಾಂತೂ, ನನ್ನ ಕಾಫಿ ಎಲ್ಲಮ್ಮಾ?”...ಈ ಧ್ವನಿ ಕೇಳಿ, ಎಲ್ಲರೂ ಆ ಬಾಗಿಲತ್ತ ತಿರುಗುವರು]

ವೇ.ಕೃ — [ಪ್ರವೇಶಿಸಿ] ಇಲ್ಲಿ ಬಂದಳೇನು - ? ಓಹೋ, ಇಲ್ಲೇ ಇದ್ದೀಯಮ್ಮಾ - ತಾ - [ಶಾಂತ ಕಕ್ಕಾವಿಕ್ಕಿಯಾಗಿ ಬಟ್ಟಲು ಹಿಡಿಯುವಳು— ವೇ. ಕೃ. ಇಸಗೊಂಡು ಆರಾಮವಾಗಿ ಕುರ್ಚಿಯಲ್ಲಿ ಕುಳಿತು ಕಾಫಿ ಚಪ್ಪರಿಸುತ್ತಾ] ಭಲೆ...ಭಲೆ...ನನಗೆ ಸಿಹಿ ಇಷ್ಟ ಅಂತ ಎರಡು ಚಮಚ ಸಕ್ಕರೆ ಜಾಸ್ತಿ ಹಾಕಿದ್ದಿ...ಭಲೆ. ಭಲೆ...

ರಾಮ—ಜೋಯಿಸರೇ?

ಪುಟ್ಟ—ಶಂಭೋ ಶಂಕರ !

ರಾಮ—ಅವರು ಯಾರು?

ಪುಟ್ಟ—ಇವರು ಯಾರು?

ಕೃ—[ವೇ.ಕೃ. ಮುಂದೆ ನಡೆದು ನಿಂತು] ಏಯ್ !

ವೇ.ಕೃ—[ಕಾಫಿ ಕುಡಿದು ಬಟ್ಟಲನ್ನು ಇಟ್ಟು, ನೋಡಿ, ನಿಂತು] ಎಲ ಎಲ.... ಇದೇನಿದು?.....ಎಲ್ಲಿ-ಓ.....ರಾವ್ ಸಾಹೇಬರೇ, ಇದು ಯಾಕೆ ಈ

ನಿಲುಗನ್ನಡಿ ಹಾಲಿನ ಮಧ್ಯ-ಆದರೆ ಧ್ವನಿ ? - ನಾನೇ ಮಾತಾಡಿದೆನೋ ಎತ್ತಿಟ್ಟು ಬಿಡುತ್ತೇನೆ ಗೋಡೆ ಹಿರ, ಬಿಡಿ. (ಕೃಷ್ಣಪ್ಪನವರನ್ನೆತ್ತಲುಪಕ್ರಮಿಸಿ, ಬಿಟ್ಟು) ಅಯ್ಯೋ, ಇದು ಕನ್ನಡಿ ಅಲ್ಲ! ಮನುಷ್ಯ! ರಾವ್‌ಸಾಹೇಬರೇ ?

ಕೃ—ಏಯ್ !

ನೇ.ಕೃ — ಜೋಯಿಸರೇ, ಬದುಕಿರುವ ಮನುಷ್ಯ !

ಕೃ — ಬದುಕಿದ್ದೇನೋ. ತಿರುಗು ಈ ಕಡೆ....ಯಾರು ನೀನು ?

ನೇ.ಕೃ —ಯಾರು ನಾನು? ನಾನು ಯಾರು?

ಕೃ —ಯಾರು ನೀನು, ಬೊಗಳೂ.

ನೇ.ಕೃ —ಏನಂದ್ರೀ?

ಕೃ —ಕಿವಿ ಕಿವುಡೇನೋ ನಿಮಗೆ?

ಶಾಂತ—ಅಮ್ಮಾ (ಒಳಗೆ ಓಡಿಹೋಗುವಳು)

ನೇ.ಕೃ —ನನ್ನ ಕಿವಿ? ಸಧ್ಯಕ್ಕೆ ಕೇಳಿಸುತ್ತಾ ಇದೆ. ಆದರೆ ತಾವು ಇದೇ ರೀತಿ ಇನ್ನು ಸ್ವಲ್ಪ ಹೊತ್ತು ಬೊಗಳಿದರೆ, ಕಿವುಡಾಗುವ ಸಂಭವ ಉಂಟು. ಎಲ್ಲಿಯ ಗ್ರಹಚಾರ?—ಅಲ್ಲವೇ, ರಾವ್‌ಸಾಹೇಬರೇ ?

ಕೃ —ಏಯ್, ನನ್ನನ್ನು ತಮಾಷೆ—?

ನೇ.ಕೃ —((ಒಂದು ಚಿಟಿಕೆ ನಕ್ಕ ಹಿಡಿದು) ತೊಗೊಳ್ಳಿ.

ಕೃ —ಏಯ್—(ಕೈ ಕೊಡುವಳು)

ನೇ.ಕೃ —ಬೇಡವೇನು? ಬಿಡಿ. ನಿಮ್ಮ ಮೂಗಿಗೆ ನಷ್ಟ. ನನ್ನನ್ನು ಯಾರು ಅಂತ ಕೇಳಿದಿರಿ. ಯಾರು ನೀನು ಬೊಗಳಿ ಅಂದಿರಿ. ನಾನಾ ಯಾಕೆ ನಿಮಗೆ ತಕ್ಷಣ ಉತ್ತರ ಹೇಳಿಲ್ಲ ಅಂದರೆ-ನನಗೆ ಹೀಗೆ ನಿಮ್ಮ ಹಾಗೆ ಏಕಾ ಏಕಿ ಬೊಗಳೊಕ್ಕೆ ಬರೊಲ್ಲ - (ರಾವ್‌ಸಾಹೇಬರೂ ಜೋಯಿಸರೂ ನಗು ತಡೆದು ಕೊಳ್ಳುವರು)

ಕೃ —ಲೋ!

ವೆ.ಕೃ—ನಾನು ಹೇಳಿದ್ದು ನಿಜ. ನಿಮಗೆ ಹೆಚ್ಚು ತೊಂದರೆ ಕೊಡೋಲ್ಲ
ನಾನು ಕೀರನಹಳ್ಳಿ ಸಾಹುಕಾರ.

ಕೃ—ಏನೂ? ನೀನು?

ವೆ.ಕೃ—ಕೃಷ್ಣಪ್ಪ ಅಂತ ನಾಮಧೇಯ.

ಕೃ—ನಾಮಧೇಯ ?

ವೆ.ಕೃ—ಹೆಸರು, ನಮ್ಮ ಅಪ್ಪ ನನ್ನ ನಾಮಕರಣ ಕಾಲದಲ್ಲಿ ಅ
ಹೆಸರಿಟ್ಟಿದ್ದು ಉಂಟು.

ಕೃ—ನಿನಗೆ....ನಿಮ್ಮ ಅಪ್ಪ....ನಾಮಕರಣ ಕಾಲದಲ್ಲಿ....ಕೃಷ್ಣಪ್ಪ
ಅಂತ ಹೆಸರಿಟ್ಟನೋ? ಏ ಕಳ್ಳ ಭಡವಾ-

ಪುಟ್ಟಿ—ಅಯ್ಯೋಯ್ಯೋ-

ರಾನು—ಜೋಯಿಸರೇ-

ಸೀತ—(ಪ್ರವೇಶಿಸಿ) ಏನು ಗಲಾಟೆ ?-

ಶಾಂತ—(ಪ್ರವೇಶಿಸಿ) ಅಗೋ, ಅಮ್ಮಾ-

ಕೃ—ಫಟಿಂಗ. ನಿಮ್ಮಪ್ಪ ನಿನಗೆ ನಾಮಕರಣ ಮಾಡಿದ. ನಾನು ನಿನಗೆ
ಹುಟ್ಟಿದ ಹಬ್ಬ ಮಾಡುತ್ತೇನೆ, ಸಿದ್ಧ ನಾಗು....ಯಾರ ಹತ್ತಿರ ಮಾತಾಡುತ್ತಿದ್ದಿ
ಅಂತ ತಿಳಿದುಕೊಂಡಿದ್ದೀಯೋ-ನಾನು (ಎದೆ ತಟ್ಟಿಕೊಂಡು) ಆಯೋಗ್ಯ !

ವೆ.ಕೃ—ಅಗಬಹುದು. ನನ್ನ ಅಭ್ಯಂತರವೇನೂ ಇಲ್ಲ.

ಕೃ—ಏನು?

ವೆ.ಕೃ—ನೀವು ಆಯೋಗ್ಯರು ಅಂತ ಹೇಳಿಕೊಂಡಿರಿ. ನಾನೇನು
ಮಾಡಲಿ? ನನ್ನದು ಅಭ್ಯಂತರ ಇಲ್ಲ ಅಂತ ಹೇಳಿದೆ.

ಕೃ—ಮುಚ್ಚು ಬಾಯಿ. ನಾನು ಹಾಗಲ್ಲ ಹೇಳಿದ್ದು.

ವೆ.ಕೃ—ನನಗೆ ಕೇಳಿದ್ದು ಹಾಗೆ. ನಿನಗೆ ಬೇರೆ ತರಹಾ ಕೇಳಿಸಿತೇ,
ಶಾಂತಮ್ಮ? ತಮಗೆ ತಾಯಿ? ರಾಜ್‌ಸಾಹೇಬರಲ್ಲಿ ಜೋಯಿಸರೇ?

ಕೃ—ಅವರನ್ನೇನು ಕೇಳುತ್ತಿ, ನನ್ನ ಕೇಳೋ. ನಾನಂದದ್ದು, ನಾನು ಕೀರನಹಳ್ಳಿ ಕೃಷ್ಣಪ್ಪ, ಅಯೋಗ್ಯ ಅಂತ—

ನೇ.ಕೃ—ಹಾಗೇ ಆಗಲಿ. ನನಗಂತೂ ಏನು ವ್ಯತ್ಯಾಸವೂ ಕಾಣಿಸಲಿಲ್ಲ. ಅಲ್ಲ, ಸ್ವಾಮಿ, ತಾವು ಕೀರನಹಳ್ಳಿ ಕೃಷ್ಣಪ್ಪನವರಾದರೆ, ಅವರು ಅಯೋಗ್ಯರಾದರೆ, ತಾವು ಅದೇ ಅಂದ ಹಾಗೆ-ಬಳಸಿ ಹೇಳಿದಿರಿ ಅಷ್ಟೇ.

ಕೃ—ಹಲ್ಲು ಉದುರಿಸಿ ಬಿಟ್ಟೇನು, ನಿಲ್ಲಿಸು.

ಸೀತ—ಅಯ್ಯೋ, ಇದೇನೋಂದ್ರೇ-?

ಕೃ—ನಾನು ಹೇಳಿದ್ದು, ನಾನು ಕೃಷ್ಣಪ್ಪ, ನೀನು ನೀನು ಅಯೋಗ್ಯ ಅಂತ ಅದಿರಲಿ-

ನೇ.ಕೃ—ಅದಿರಲಿ, ನೀವು ನೋಡೋಕ್ಕೇನೋ ತಕ್ಕ ಮಟ್ಟಿಗೆ ನನ್ನ ಹಾಗೇ ಇದ್ದೀರಿ....ನನ್ನ ಹಸರನ್ನೂ ಕದ್ದುಬಿಟ್ಟಿದ್ದೀರಲ್ಲಾ—

ಕೃ ಏನು, ನಾನು ನಿನ್ನ ಹಸರನ್ನು ಕದ್ದಿದೆನೆಯೇ? ನಾನು ಕೀರನಹಳ್ಳಿ ಕೃಷ್ಣಪ್ಪ ಅಲ್ಲವೇ?

ನೇ.ಕೃ—ಹೌದೇ? ಹಾಗಂತ ಯಾರು ಹೇಳಿದರು ನಿಮಗೆ?

ಕೃ—ಯಾರು ಹೇಳಬೇಕು ನನಗೆ? ನಾನು ಯಾರು ಅಂತ ನನಗೇ ಗೊತ್ತಿಲ್ಲವೇ? ನಾನು ಯಾರು ಅನ್ನುವುದು ಪ್ರಪಂಚಕ್ಕೆ ಗೊತ್ತು.

ನೇ. ಕೃ—ತ್ತು ತ್ತು ತ್ತು ತ್ತು—ಯಾವ ಹೋಬಳಿಯ ಹಳ್ಳಿಯೋ ನಿಮ್ಮ ಪ್ರಪಂಚ !....ರಿ: ರಾವ್ ಸಾಹೇಬರೇ, ಎಲ್ಲಿಂದ ಹಿಡಿದುಕೊಂಡು ಬಂದಿರೀ ಈ ಪ್ರಾಣಿಯನ್ನ - ?

(ಇತರರು ನಗು ತಡೆಯುವರು)

ಕೃ—ಪ್ರಾಣಿ ? ಪ್ರಾಣಿ ? (ಇತರರಿಗೆ) ನಗುತ್ತೀರಾ ? ನಿಲ್ಲಿಸಿ.... ನಿಮ್ಮ ಒಬ್ಬೊಬ್ಬರನ್ನೂ - (ದೊಣ್ಣೆ ಎತ್ತಲು)

ಶಾಂತ—ಅಮ್ಮಾ —

ಸೀತ—ಅಯ್ಯೋ —

ರಾಮ—ಜೋಯಿಸರೇ —

ಪುಟ್ಟ—ಏವಳಿವಾ —

ನೇ. ಕೃ—ಗಾಬರಿಯಾಗಬೇಡಿ....ರೀ, ಒಂದು ನಿಮಿಷ ನಿಲ್ಲಿ.
(ಓಡಿ ರಾಕಿನಲ್ಲಿದ್ದ ದೊಣ್ಣೆ ತಂದು, ತೋಳು ಮಡಚುತ್ತಾ) ಹಾಂ, ಈಗ ನಾನೂ
ಸಿದ್ಧ. ಬನ್ನಿ....ಏನು ನೋಡುತ್ತಿದ್ದೀರಿ ?

ಕೃ—ಅದೂ ? ಅದೂ ? ಆ ದೊಣ್ಣೆಯೋ ?

ನೇ. ಕೃ—ಇದೂ ನಿಮ್ಮದೇ ಅಸ್ತುತ್ವೀರೋ ಏನೋ ! ರಾವ್ ಸಾಹೇಬರೇ,
ನೀವು ಹಂಗಸರನ್ನ ದೂರ ನಿಲ್ಲಿಸಿಕೊಳ್ಳಿ. ಜೋಯಿಸರೇ ಹಲ್ಲು
ಗಳು ಉದುರಬಹುದು. ಆರಿಸಿಕೊಳ್ಳಿ. ದಯಮಾಡಿ, ಕೃಷ್ಣಪ್ಪನವರೇ
(ದೊಣ್ಣೆಯಿಂದ ದೊಣ್ಣೆಗೆ ಬಿಡಿದು) ಕೋಲು ಕೋಲನ್ನ ಕೋಲೇ ! (ದಿಗ್ಭ್ರಮೆ
ಮಿಂದ ಪೆಚ್ಚಾದ ಕೃಷ್ಣಪ್ಪನವರ ಕೋಲನ್ನು ಹಾರಿಸಲು)

ಕೃ—ಓ... ಎಲ ಎಲ (ಎತ್ತಿಕೊಳ್ಳಲು ಹೊರಡಲು)

ನೇ. ಕೃ— (ಹಾರಿ, ಕೋಲನ್ನು ಕಾಲಲ್ಲಿ ತುಳಿದು) ರಾವ್ ಸಾಹೇಬರೇ,
ಹಿಡಿಯಿರಿ. ಯಾವುದೋ ಹುಚ್ಚಾಸ್ವಪ್ನೆಯಿಂದ ತಪ್ಪಿಸಿಕೊಂಡು ಬಂದಿರ
ಬೇಕು —

ಕೃ—ಹುಚ್ಚಾಸ್ವಪ್ನ ? ನಾನು ಹುಚ್ಚನೇ ?

ಪುಟ್ಟ—ಇರಲೇ ಬೇಕು.

ನೇ. ಕೃ—ಸಂದೇಹವೇ ಇಲ್ಲ. ಹಿಡಿಯಿರಿ. ಜೋಯಿಸರೇ, ನೀವೂ
ಒಂದು ಕೈ —

(ಇಬ್ಬರೂ ಒಂದು ಕೃಷ್ಣಪ್ಪನವರ ಒಂದೊಂದು ರಟ್ಟೆ ಹಿಡಿಯುವರು)

ಕೃ—ಬಿಡಿ, ಬಿಡಿ, ನಾನು ಹುಚ್ಚನಲ್ಲ —

ನೇ. ಕೃ—ಶಾಂತಮ್ಮ ಓಡಿ, ನಿನ್ನ ಗಂಡನ ಕರಿಯಮ್ಮಾ ಸೀತಮ್ಮ

ನವರೇ, ನಿಮ್ಮ ಮೊಡ್ಡ ಅಳಿಯಂದಿರನ್ನ ಕರೆಯಿರಿ....(ಹೊರಡುತ್ತಾ) ನಾನು ಒಂದು ಹಗ್ಗ ತರುತ್ತೇನೆ. ಕಟ್ಟಿ ಕರೆದುಕೊಂಡು ಹೋಗೋಣ ಅಸ್ಪತ್ರೆಗೆ -
(ಸೀತಮ್ಮ ಶಾಂತು ಓಡುವರು)

ಕೃ—ಅಯ್ಯಯ್ಯೋ, ಬಿಡಿ. ನಾನು ಹುಚ್ಚ ಅಲ್ಲ. ನಾನೇ ಕೇರನಹಳ್ಳಿ ಕೃಷ್ಣಪ್ಪ. ನಾನು ನಿಜವಾಗಲೂ ನಾನೇ. ಚಂದ್ರಾನ ಕರೆಯಿರಿ ಗೊತ್ತಾಗತ್ತೆ. ಚಂದ್ರೋ....ಚಂದ್ರೋ -

(ಭೀಮ, ಚಂದ್ರು, ಸೀತಮ್ಮ, ಶಾಂತು ಓಡಿಬರ ವರು)

ಭೀಮು—ಓ !

ಚಂದ್ರು—ಭೀಮು !

ಕೃ—ಅಗೋ. ಚಂದ್ರೋ, ಹೇಳೋ, ಹೇಳೋ ಇವರಿಗೆ ; ನಾನು ಹುಚ್ಚ ನಂತೆ, ನನ್ನನ್ನ ಅಸ್ಪತ್ರೆಗೆ ಸೇರಿಸುತ್ತಾರಂತೆ - ಲೋ, ಭೀಮೂ, ನೀನು!

ಭೀಮು—ಉಂ....ದಿ ಗೇಮ್ ಈಸ್ ಅಪ್ ಬಿಡಿ, ರಾವ್ ಸಾಹೇಬರೇ....ಬಿಡಿ, ಜೋಯಿಸರೇ (ವೇ.ಕೃ.ಗೆ) ಹೋಗೋ, ಬೇಕೊಫಾ, ನಿನ್ನ ಬಣ್ಣ ಅಳಿಸಿ ಬಾ....

ವೇ. ಕೃ—(ಸಹಜವಾಗಿ ಮಾತಾಡುತ್ತಾ) ನಾನು ಬೇಕೊಫನಂತೆ ! ಇಲ್ಲಿ ಅವರು ಗಂಡು ಮದ್ದು ಹಾಕಿ ಫಿರಂಗಿ ಹಾರಿಸಿ ಕೋಟೆ ಪುಡಿ ಪುಡಿ ಮಾಡುತ್ತಿ ದ್ದಾರೆ, ನೀವು ಅಂತಃಪುರದಲ್ಲಿ ಆಟ ಆಡುತ್ತಾ ಇದ್ದರೆ, ನಾನು ಎಷ್ಟು ಹೊತ್ತು ಹೋಲ್ಡಿಂಗ್ ದಿ ಫೋರ್ವೋ (ನಕ್ಕು) ಈಗ ಬಂದೆ....(ಕೃಷ್ಣಪ್ಪ ನವರ ಮುಖಕ್ಕೆ) ಸಾರಿ....(ನಗುತ್ತಾ ಓಡುವನು)

ರಾನು—ಏನಿದು ?

ಪುಟ್ಟಿ—ಬ್ರಹ್ಮನೇ ಬಲ್ಲ.

ಭೀಮು —ಬನ್ನಿ, ಕೃಷ್ಣಪ್ಪನವರೇ, ಕೂತುಕೊಳ್ಳಿ. ನಾನು ಹೇಳು ತ್ತೇನೆ.

(ಚಂದ್ರು, ಶಾಂತು ನುಣುಚಿಕೊಂಡು ಮರೆಯಾಗುವರು)

ಕೃ—ಲೋ, ನೀನಿಲ್ಲಿ ? ನೀನೂ ಸೇರಿದ್ದೀಯಾ ಇದರಲ್ಲಿ ? ಸರಿ. ಸರಿ. ಸರಿ. ಈಗ -

ಭೀಮು—ಸೇರೋಕ್ಕೆ ನಾನು ಯಾರು ? ಬಿಡಿಸೋಕ್ಕೆ ನೀವು ಯಾರು ? ನಮ್ಮನ್ನೆಲ್ಲಾ ಆ....ಆ (ಫೂಲ ತೋರಿಸಿ) ಭಗವಂತ - ನೀವು ಕೂತು ಕೊಳ್ಳಿ, ನಾನು ಎಲ್ಲಾ ಹೇಳುತ್ತೀನಿ. ರಾವ್‌ಸಾಹೇಬರೇ, ಇವರೇ ನಿಮ್ಮ ನಿಜವಾದ ಜೀಗರು,

ರಾಮು—ಕ್ಷಮಿಸಿ....ನನಗೆ ಗೊತ್ತಿರಲಿಲ್ಲ. ಮತ್ತೆ (ನಾಣ ಹೋದ ಬಾಗಿಲತ್ತ ನೋಡುತ್ತಾ) ಅವರು ?

ಭೀಮು—ಅವನು ನನ್ನ ಸ್ನೇಹಿತ. ನಾಟಕದ ನಾಣ ಅಂತ.

ಕೃ— ನಾಟಕ ?

ಪುಟ್ಟ—ನಾಟಕ ?

ಭೀಮು—ಹೌದು. (ಕೃಷ್ಣಪ್ಪನವರಿಗೆ) ಹೆಣ್ಣು ಒಪ್ಪಿಸಿಕೊಳ್ಳೋಕ್ಕೆ ಗಂಡಿನ ಅಪ್ಪ ಇರಲೇಬೇಕಲ್ಲಾ ಅಂತ, “ಮೂಹೂರ್ತ ದಾಟಿಸಯ್ಯಾ” ಅಂತ ನನ್ನ ಸ್ನೇಹಿತನನ್ನ ಕೇಳಿಕೊಂಡೆ.

ಕೃ—ಅವನು ನನ್ನ ವೇಷ ಹಾಕಿಕೊಂಡು ಬಂದು ದಾಟಿಸಿದ ? ... ಅಲೆ, ಇವನಲ್ಲಿ, ಈ ಆಯೋಗ್ಯ ?

ಭೀಮು—ಚಂದ್ರಾನೇ ? ಏನು, ಕೃಷ್ಣಪ್ಪನವರೇ, ಹೀಗೆ ಕೇಳುತ್ತೀರಿ ? ಮಾಡಬಾರದ ಮಹಾಪರಾಧ ಮಾಡಿದ ಯಾವ ಮಗ ತಂದೆಯ ಮುಂದೆ ತಲೆಯೆತ್ತಿ ನಿಂತಿರುತ್ತಾನೆ ? ಹೆದರಿ, ರೂಮಿಗೆ ಹೋಗಿ, ತರತರತರ ನಡುಗುತ್ತಿರಬೇಕು.

ಕೃ—ಅವನು ? ತರ ತರ ? ಹಾಗಾದರೆ ನಿನಗೆ ಎಲ್ಲಾ ಗೊತ್ತಿರಬೇಕು ?

ಭೀಮು—ಗೊತ್ತಿದೆ. ನನಗೆ ಎಲ್ಲಾ ಗೊತ್ತಾಗಿಯೇ, ಗೊತ್ತಾದದ್ದು ಆಗದೆ ಹೋದದ್ದು. ಹೀಗೆ ಯಾಕೆ ಆಯಿತು ಅಂತ ನಾನು ನನ್ನ ಭಾಷೆಯಲ್ಲಿ ನಿಮ್ಮ ಮುಂದೆ ಹೇಳಿಬಿಡುತ್ತೇನೆ. ಸಮಾಧಾನವಾಗಿ ಕೇಳಿ. ಆಮೇಲೆ ನಾವು ಚಿರಂಜೀವಿಗಳು, ನೀವೇನು ಶಿಕ್ಷೆ ವಿಧಿಸಿದರೂ ಸಂತೋಷದಿಂದ ಸ್ವೀಕರಿಸುತ್ತೇವೆ.

ರಾನು—ಮಿಸ್ಟರ್ ಭೀಮರಾವ್, ನೀವು ನಿಮ್ಮ ಕೇಸನ್ನು ಆರ್‌ಗ್ಯೂ ಮಾಡೋಕ್ಕೆ ಮೊದಲು ನಾನು ಒಂದು ಪ್ರಶ್ನೆಯನ್ನು ಕೇಳಬಹುದಾ ?

ಭೀಮು—ಒಂದು ಯಾಕೆ ? ನೂರು ಕೇಳಬಹುದು. ಕೇಳಿ.

ರಾನು—ಇವರು.... ಇವರಾದರೂ, ಫೈನಲಿ, ನಮ್ಮ ನಿಜವಾದ ಬೀಗರು ಹೌದೋ ಅಥವಾ - (ಬೀದಿ ಬಾಗಿಲತ್ತ ನೋಡಲು)

ಭೀಮು—ಇನ್ನೂ ಬರುವವರಿದಾರಾ ಅಂತ - ? (ನಕ್ಕು) ಇಲ್ಲ, ಇಲ್ಲ. ಅವನು ಫಸ್ಟ್, ಇವರು ಲಾಸ್ಟ್. ನಾವು ಹುಡುಗರು. ತೋರಿದ ಹಾಗೆ ಹುಡುಗಾಟ ಆಡಿದೆವು. ಯಾಕೆ ಆಡಿದೆವು ? ಕೃಷ್ಣಪ್ಪನವರೇ, ರಾವ್‌ಸಾಹೇಬರೇ, ನೀವು ಚಂದ್ರೂಗೆ, ನೀವು ನಿಮ್ಮ ಮಗಳಿಗೆ, ನಿಮ್ಮ ಇಷ್ಟದ ಹಾಗೆ ಮದುವೆ ಏರ್ಪಾಡು ಮಾಡಿದ್ದೀರಿ. ಆದರೆ, ಆ ಇಂಗ್ಲೀಷಿನವರು ಹೇಳುವ ಹಾಗೆ, ಮ್ಯಾರೇಜಸ್ ಆರ್ ಮೇಡ್ ಇನ್ ದೆವನ್. ಜೋಯಿಸರೇ, ನೀವು ಎಷ್ಟೇ ಜಾತಕಗಳನ್ನು ಕೂಡಿಸಿದರೂ, ಎಷ್ಟೇ ಅಂತರಪಟ ಹಿಡಿದು ಮಹಾ ಸಂಕಲ್ಪ ಗಂಟಲು ಹಿರಿದುಕೊಂಡರೂ, ತೆರಮರೆಯಾಗುವ ಹೊತ್ತಿಗೆ ಆ ಕಡೆ ಈ ಕಡೆ ನಿಲ್ಲುವ ಲಕ್ಷ್ಮಿ ಯಾರು ನಾರಾಯಣ ಯಾರು ಅಂತ ತೀರ್ಮಾನಿಸುವವನು, ನಾವು ಯಾರೂ ಅಲ್ಲ, ಬ್ರಹ್ಮ ! ಅವನ ಸಂಕಲ್ಪಕ್ಕೆ ವಿರುದ್ಧ ನೀವು ಹೋದಿರಿ-

ಕೃ - ನಾನು - ?

ರಾನು—ನಾವು - ?

ಭೀಮು—ಇಬ್ಬರೂ. ಹೇಳುತ್ತೀನಿ ಕೇಳಿ. ಕೃಷ್ಣಪ್ಪನವರೇ, ನಿಮಗೆ ಚಂದ್ರ ಒಬ್ಬನೇ ಮಗ. ಹುಟ್ಟಿದ ಒಂದೇ ತಿಂಗಳಲ್ಲಿ ತಾಯಿಯನ್ನು ಕಳೆದು ಕೊಂಡ.

ಕೃ - ಲೋ -

ಭೀಮು—ಅವತ್ತಿನಿಂದ ಆ ಮಗುವಿಗೆ ನೀವೇ ತಂದೆಯ ಜತೆಗೆ ತಾಯಿಯೂ ಆಗಿ, ಬಾಟಲಲ್ಲಿ ಹಾಲು ಕುಡಿಸಿದಿರಿ, ಚಂದ್ರನ್ನು ತೋರಿಸುತ್ತಾ ಅನ್ನ ತಿನ್ನಿಸಿದಿರಿ, ತೊಟ್ಟಿಲಲ್ಲಿ ಹಾಕಿ ಜೋಗುಳ ಹಾಡಿದಿರಿ -

ರಾನು—ಮಿಸ್ಟರ್ ಭೀಮರಾವ್ -

ಸೀತ — ತ್ಸು ತ್ಸು ತ್ಸು —

ಕೃ — ಲೋ, ಲೋ, — ಆ -

ಭೀಮು — ಇನ್ನೂ ಕೇಳಿ. ಆ ಆ ಇ ಈ ತಿದ್ದಿ ಹಾಕಿದಿರಿ. ಒಂದು ಒಂದಲ ಒಂದು ಬಾಯಿಪಾಠ ಮಾಡಿಸಿದಿರಿ. ಪಾಠದ ಜೊತೆಗೆ ಚೆಂಡು, ದಾಂಡು, ಬುಗುರಿ, ಕುಟಿಬಿಲ್ಲೆ ಆಟ ಆಡಿದಿರಿ, ಹುಡುಗನ ಕೂಡ.... ಅವನು ಬೆಳೆದ. ಕಾಲೇಜು ಓದಿಗೆ ಇಲ್ಲಿಗೆ ಬಂದ.... ರಾವ್ ಸಾಹೇಬರೇ, ನೀವು (ಸೀತಮ್ಮನವರನ್ನು ತೋರುತ್ತಾ) ಅವರೂ ನಿಮ್ಮ ಮಗಳನ್ನು ಅಷ್ಟೇ ಅಕ್ಕರೆಯಿಂದ ಸಾಕಿ, ಬೆಳೆಸಿ, ಕಾಲೇಜು ಹತ್ತಿಸಿದಿರಿ. ಈ ಘಟ್ಟದಲ್ಲಿ ಎಡವಿದಿರಿ.... ಹೌದು. ಎಡವಿದಿರಿ. ಮೂರು ಸಾವಿರ ವರದಕ್ಷಿಣೆ ಇಸಗೊಂಡು ಹಾರನಹಳ್ಳಿ, ಎಶ್ವೇಶರಘಟ್ಟರ ಮಗಳು ಗೌರಿಯನ್ನು ತಂದುಕೊಳ್ಳುವುದು ಅಂತ ನಿಷ್ಕರ್ಷಿಸಿ — ನೀವು —

ಕೃ — ಹೂಂ. ಇಲ್ಲಿ ನೋಡೋ.... ಲಗ್ನ ಪತ್ರಿಕೆ !

ಭೀಮು — ಲಗ್ನ ಇಡಿಸಿ, ಪತ್ರಿಕೆ ಪ್ರಿಂಟು ಮಾಡಿಸಿದರೆ ಮದುವೆ ಆಗಿಯೇ ಹೋಗುತ್ತ ಅಂತ ಅಂದುಕೊಂಡಿರಿ, ನೀವು ! (ರಾವ್ ಸಾಹೇಬರಿಗೆ, ಜೋಯಿಸರಿಗೆ) ನೀವು. ಮೈಸೂರಿನ ವರ, ಮೈಸೂರಿನ ವರ ಅಂತ ಅವನ ಕಾಗದ ಹಿಡಿದುಕೊಂಡು, ತಂತಿ ಕಟ್ಟಿಕೊಂಡು, ರೈಲ್ವೆ ಸ್ಟೇಷನ್ನಿಗೆ ಓಡಿ, ಅವನು ಬಂದರೆ ಸಾಕು, ಕರಿಮಣಿ ಸರ ತಂದರೆ ಸಾಕು, ಹೆಣ್ಣಿನ ಕುತ್ತಿಗೆಗೆ ಕಟ್ಟಿಸಿಬಿಡೋಣ ಅಂತ ನೀವು ಯೋಚನೆ ಮಾಡಿದಿರಿ. ಇಂಥ ಯೋಚನೆ ನಿಮ್ಮ ಕಾಲಕ್ಕೆ ಸರಿಹೋಗುತ್ತಿತ್ತು. ನಿಮ್ಮ ಇಷ್ಟ ಇದೆಯೇ ಅಂತ ನಿಮ್ಮ ತಂದೆ ತಾಯಿ ಕೇಳುತ್ತಿರಲಿಲ್ಲ, ಕೇಳಿದ್ದರೂ ನಿಮಗೆ ಹೇಳಿಕೊಳ್ಳಿ ತಿಳಿಯುತ್ತಿರಲಿಲ್ಲ. ಹೆಣ್ಣಿಗೆ ಎಂಟು ವರ್ಷ — ಅಷ್ಟು ವರ್ಷಾತ್ಮವೇ ಕನ್ಯಾ ಅಲ್ಲವೇ, ಜೋಯಿಸರೇ ? — ಅವಳಿಗೆ ಎಂಟು, ಅವನಿಗೆ ಹದಿನಾರೋ ಹದಿನೇಳೋ ! ಅವರಿಗೆ ಆಗ ಅದೊಂದು ಆಟ; ಈಗ, ಈ ಇಬ್ಬರೂ ತಾವು ತಾವು ಮದುವೆ ಯಾಗಬೇಕು ಅಂತ ಇಷ್ಟಪಟ್ಟಿದ್ದರು ಅಂದರೆ —

ರಾಮ — ಏನೇನು ? ಯೂ ಮೀನ್ — ? ಏನೇ ?

ಸೀತ — ನನಗೇನು ಗೊತ್ತು ?

ಕೃ—ಅಲ್ಲವೇ? ಅವರವರೇ - ತಾವು ತಾವೇ - ?

ಭೀಮು—ಹೌದು. ಬದಲಾಯಿಸಿರುವ ಈ ಕಾಲದಲ್ಲಿ ಬೆಳೆದ ಈ ಗಂಡು ಹೆಣ್ಣು ಹೀಗೆ ಇಷ್ಟಪಡಬಹುದು ಅನ್ನುವುದು ನಿಮ್ಮ ಕಲ್ಪನೆಗೆ ಬರಲಿಲ್ಲ. ನಿಮ್ಮ ಏರ್ಪಾಡು ನೀವು ಮಾಡಿದ್ದು ಉದ್ದೇಶ ಒಳ್ಳೆಯದೇ. ಆದರೆ ಆಗುತ್ತಿದ್ದದ್ದು ಏನು ? ನಿಮ್ಮ ಮಗನಿಗೆ ಅಸಂತೋಷ. ನಿಮ್ಮ ಮಗಳಿಗೆ ವ್ಯಸನ. ಈ ಇಬ್ಬರನ್ನ ಮದುವೆಯಾಗುತ್ತಿದ್ದ ಆ ಗೌರಿ, ಮೈಸೂರಿನವನು. ಏನು ಸುಖ ಪಡುತ್ತಿದ್ದರು ? ನಾಲ್ಕು ಜನರ ಸಂಸಾರ ಕಣ್ಣೀರಿಡುತ್ತಾ ಕೂತಿರುತ್ತಿತ್ತು. ಈಗ, ಕೃಷ್ಣಪ್ಪನವರೇ, ಈ ಸಂಬಂಧದಿಂದ ನಿಮ್ಮ ನಷ್ಟ ಏನು? ವಿಶ್ವೇಶ್ವರಭಟ್ಟರಿಗೆ ನಮ್ಮ ರಾವ್ ಸಾಹೇಬರು ಏನು ಕಡೆಮೆ ? ಅವರು ಕೊಟ್ಟ ವರದಕ್ಷಿಣೆ ಮೂರು ಸಾವಿರ. ಇವರು - ಹತ್ತು ! ಏಳು ಹಾಸಿ.

ಕೃ—ಹತ್ತು ? ಹತ್ತು ? ಹೌದು, ಹೌದು, ತಿಪ್ಪಾಭಟ್ಟರು ಹೇಳಿದ್ದು ಹತ್ತು ಅಂತಲೇ.

ನಾಣಿ—(ಪ್ರವೇಶಿಸುತ್ತಾ) ಇಗೋ, ಇಲ್ಲೇ ಇದೆ. ಒಪ್ಪಿಸಿಕೊಳ್ಳಬೇಕು. (ಕೃಷ್ಣಪ್ಪನವರ ಮುಂದಿಡುವನು) ಇದು ನಿಮ್ಮ ಬೆಕ್ಕು.

ಕೃ—ಇವನು ?

ಭೀಮು—ಇವನೇ-ಏನು, ಕೃಷ್ಣಪ್ಪನವರೇ, ನಿಮ್ಮ ಗುರುತು ನೀವೇ ಮರತು ಬಿಟ್ಟಿರಾ ?

ನಾಣಿ—ಕ್ಷಮಿಸಬೇಕು. ನಿಮ್ಮ ವೇಷ ಹಾಕಿಕೊಳ್ಳಬೇಕು, ಒಳ್ಳೆ ಕೆಲಸಕ್ಕೆ ಸಹಾಯ ಅಂತ -

ರಾಮ—ಅಂ ? ನೀವು - ?

ಕೃ—ನೀನು... ನೀನೇನಾ ? ದೂರ, ದೂರ, ದೂರ ಇರು....ನಿನ್ನ ಸಹವಾಸಕ್ಕೆ ಇಲ್ಲಿಂದ ನನ್ನದೇ ಸಾವಿರ ನಮಸ್ಕಾರಗಳು. ಭೀಮು. ಇವನು ನನ್ನನ್ನ ಹುಚ್ಚಾಸ್ಪತ್ರೆಯ ಸೇರಿಸಿಬಿಡುತ್ತಿದ್ದನೋ.

ರಾಮ—ನನ್ನನ್ನು ತಾವು ಕ್ಷಮಿಸಬೇಕು....ನಿಜವಾಗಲೂ ನಮಗೆ ಗೊತ್ತಿಲ್ಲದೆ -

ಕೃ—ನನಗೆ ತಾನೇ ಏನು ? ನಾನೂ ರಾಕ್ಷಸನ ಹಾಗೆ - ನಾವು ಹಳ್ಳಿ ಕಡೆಯವರು —

ಭೀಮು—(ಚಂದ್ರೂ ಕೋಣೆ ಬಳಿ ಹೋಗಿ) ಬಾರೋ, ಹೊರಗೆ —
ಶಾಂತಾದೇವಿ, ತಾವು ದಯಮಾಡಿ, ನಿಮ್ಮ ಮಾವನವರಿಗೆ ನಮಸ್ಕಾರ
...(ಚಂದ್ರ, ಶಾಂತು ಪ್ರವೇಶಿಸುವರು. ಶಾಂತೂ ಕೃಷ್ಣಪ್ಪನವರ ಕಡೆ ಹೋಗುತ್ತಿರಲು)
ನೋಡಿ, ಕೃಷ್ಣಪ್ಪನವರೇ, ಗೌರಿಗಿಂತ ಯಾವ ಭಾಗದಲ್ಲಿ ಕಡಿಮೆ ಹೇಳಿ —

ಕೃ—ಉ ಹು ಹು....ಕಡಿಮೆ ಎಲ್ಲಿ....? ಒಳ್ಳೆಯದು, ಒಳ್ಳೆಯದು....
ಏಳು ...ಏಳು....(ಶಾಂತೂ ನಮಸ್ಕರಿಸಿ ತಾಯಿಯ ಪಕ್ಕ ಸೇರುತ್ತಿರುವಂತೆ) ಲೋ,
ಭೀಮು, ಅವಳು....ನಾನು ಅವಳಿಗೆ ಬಳಿ. ವಂಕಿ, ನಾಗಮುರಿಗೆ, ಸರ ಎಲ್ಲಾ
ಓದಿಸಿದನಂತಲ್ಲಾ—ಅಪ್ಪಾ—ಈ ನಾಟಕದವನ—ಥರಾ....ಗಾಜು ಪಾಜು—?

ಪುಟ್ಟು—ಒಳ್ಳೆಯ ಪಾಯಿಂಟು ! ಹೌದು....ಏನೋ, ಅವು ನಾಟಕ
ದ್ದೇನೋ —

ಭೀಮು—(ನಗುತ್ತಾ) ನಾಟಕ ಎಷ್ಟು ಮಾಡಬೇಕೋ ಅಷ್ಟು ಮಾಡಿ
ದರೆ ಚೆನ್ನವೇ ಹೊರತು ಅತೀ ಮಾಡಿದರೆ ಕೆಟ್ಟು ಹೋಗುತ್ತೆ. ಅವು
ನಾಟಕದ್ದಲ್ಲ -

ಕೃ - (ಚಂದ್ರೂಗಿ) ಅಯೋಗ್ಯ, ಇವಲ್ಲಾ ಕೊಂಡುಕೊಳ್ಳುವಷ್ಟು
ದುಡ್ಡೆಲ್ಲಿತ್ತೋ ನಿನ್ನ ಹತ್ತಿರ ? ತೀರಿಸೊಕ್ಕೆ ಮುದುಕ ಇದ್ದಾನೆ ಅಂತ
ಸಾಲ — ?

ಚಂದ್ರ—ಇಲ್ಲಪ್ಪಾ, ಅವಲ್ಲಾ ಭೀಮೂನೇ ತನ್ನ ಸ್ವಂತ ದುಡ್ಡಿ ನಿಂದ
- ನನಗೋಸ್ಕರ —

ಭೀಮು—ಲೋ -

ಪುಟ್ಟು—ಭೀಮೂ - ?

ಕೃ—ಏನೇನು ನಿನ್ನಗೋಸ್ಕರ— ಇವನು—ಇವನ ಸ್ವಂತ ದುಡ್ಡಿ
ನಿಂದ - ?

ಭೀಮು—ಕೃಷ್ಣಪ್ಪನವರೇ, ನನ್ನ ಸ್ವಂತ ದುಡ್ಡು ಅಂದರೆ ಏನು

ಅರ್ಥ ? ನಮ್ಮ ಅಪ್ಪ ಸಂಪಾದಿಸಿ ನಾನು ಸ್ವತಂತ್ರವಾಗಿ ಯಾತಕ್ಕೆ ಬೇಕಾ ದರೂ ಖರ್ಚು ಮಾಡಲಿ ಅಂತ ಬಿಟ್ಟು ಹೋದ ದುಡ್ಡು . ನನ್ನ ಸ್ನೇಹಿತನಿ ಗೋಸ್ಕರ-ಒಂದಷ್ಟು-ಅಥವಾ, ಹೋಗಲಿ ಹಾಗೆ ಬೇಡ, ನನ್ನ ನಾದಿನಿಗೆ ಮದುವೆಯ ಉಡುಗೊರೆ ಅಂತ ಇಟ್ಟುಕೊಳ್ಳಿ.

ಕೃ—ನಾದಿನಿ ? ಯಾವ ನಾದಿನಿಯೋ ? ನಿನಗೆ ಯಾವ — ?

ಪುಟ್ಟಿ—ಇವನಿಗೇ....ಇವನ ನಾದಿನಿಯೇ ಅಲ್ಲವೇ ನಿಮ್ಮ ಸೊಸೆ ? .

ಕೃ—ಏನೋ - ?

ಪುಟ್ಟಿ --ಹೂಂಧ್ರೇ....ನಿಮ್ಮ ಮಗ ಇವನ ಹೆಂಡತಿಯ ತಂಗಿಯ ಗಂಡ. ನೀವು ತೋರಿಸಿದ ಆ ದೊಡ್ಡ ಲಗ್ನಪತ್ರಿಕೆಯಲ್ಲಿ - ನೋಡಿ....

ಕೃ—(ನೋಡಿ) ಆಂ ? ಹೌದೇ ! ಹೂಂ, ಇಲ್ಲಿದೆಯಲ್ಲಾ ! ನಾನು ನನ್ನ ಕೋಪದಲ್ಲಿ ಪೂರ್ತಿ ನೋಡಲೇ ಇಲ್ಲ. ಓಹೋ, ಓಹೋ, ಹೀಗೆ.... ಹೀಗೆ....ಈಗ....ಈಗ....ಈ ನಾಟಕ....ಆಟ....ಪೂರ್ತಿ ಅರ್ಥವಾಯಿತು.... ಆದರೂ, ರಾವ್‌ಸಾಹೇಬರೇ, ಈಗ ಪೂರ್ತಿ ಅರ್ಥವಾಯಿತು....ಭೀಮು, ನೀನು ಅಷ್ಟು ಉದ್ದದ ಉಪನ್ಯಾಸ ಕೊಟ್ಟೆಯಲ್ಲಾ....ಅದಕ್ಕಿಂತ ಈ ಸ್ನೇಹಕ್ಕೆ ನೀನು ಮಾಡಿದ ಕೆಲಸ ಮೆಚ್ಚಿದೆ. ಯಾರು ಹೀಗೆ ಹತ್ತು ಇತ್ಯತ್ತು ಸಾವಿರ ಸ್ನೇಹಿತನಿಗೆ ಜೇಬು ಬಿಚ್ಚುತ್ತಾರೋ ?ಹೌದೋ....(ಅತಿಶಯೋಕ್ತಿ)ಏನೋ, ಅವಳನ್ನ ನನ್ನ ನಾದಿನಿ ಅಂದಿ. ಇಲ್ಲಿ ಅಷ್ಟು ಹೊತ್ತಿನಿಂದ ಒಂದು ಭಾರಿ ಕುರುಕ್ಷೇತ್ರವೇ ನಡೆಸುತ್ತಿದ್ದೇವೆ....ಆದರೂ ನನ್ನ ಮಹಾರಾಣಿ ಸುಳುವೇ ಇಲ್ಲ ? ಎಲ್ಲೋ ? (ಸರೋಜ ಪ್ರವೇಶಿಸಿ ಯಾರನ್ನೂ ನೋಡದೆ ಬೀದಿಯತ್ತ ಹೋಗುತ್ತಿರಲು)

ಭೀಮು—ಇದು ನಾಟಕ. ನೀವು ಕ್ಯೂ ವರ್ಡ್ ಕೊಟ್ಟಿರಿ-ನಾಯಕಿ ಪ್ರವೇಶಿಸಿದಳು. ಸರೋಜ ! (ಸರೋಜ ಹಿಂತಿರುಗಿ, ನಿಂತು, ಅಲಕ್ಷ್ಯೆಯಿಂದ ನೋಡಲು) ಅಲ್ಲ, ನಾವಿಲ್ಲಿ ಇಷ್ಟು ಜನ ಇರುವಾಗ....ಓ, ಸಾರಿ, ಎಕ್ಸ್‌ಕ್ಯೂಸ್ ಮೀ, ನೀನು ಮಾಡಿದ್ದು ಸರಿ, ಹೋಗು - (ಇತರರಿಗೆ) ಅದು ಹೀಗೆ. ಅವಳು

ಗಾಂಧಾರಿ ತರಹ. ನೋಡಿದರೆ ಗಂಡನ್ನ ನೋಡಬೇಕು. ಇಲ್ಲದಿದ್ದರೆ, ಹೀಗೇ ನೇರ -

ಕೃ—ಸುಮ್ಮನಿರೋ, ಅವಳು ಗಾಂಧಾರಿ, ನೀನು ಧೃತರಾಷ್ಟ್ರ ! -
ಲೋ, ನಮಗೆ ಕಣ್ಣು ಕಣ್ಣು ಬಿಡಿಸಿದ ಧೃತರಾಷ್ಟ್ರ - ಸುಮ್ಮನಿರೋ -
(ಎದ್ದು ಹೋಗಿ ತಲೆಯಿಂದ ಕಾಲವರೆಗೂ ನೋಡಿ ಹಿಂತಿರುಗುತ್ತಾ) ಶಹಬ್ಬಾಸ್,
ಶಹಬ್ಬಾಸ್ (ಕೂತು) ಬಂಗಾರ, ಬಂಗಾರದ ಹಾಗಿದಾಳೆ ಹುಡುಗಿ.

ಸರು ನೀವು ಓತಿಕೇತದ ಹಾಗೆ ತಲೆ ಅಡಿಸುತ್ತಾ ನನ್ನ ರೂಪವನ್ನು
ಮೆಚ್ಚಬೇಕಾಗಿಲ್ಲ. ಸುಮ್ಮನೆ ಕೂತುಕೊಳ್ಳಿ.

ಕೃ—ಆಂ - ?

ಭೀಮು—ಹಾಂ, ಹಾಂ, ಹಾಂ - ಅವರು ಈಗ ಯಾಕೆ ಹೀಗೆ ಹೇಳಿ
ದರು ಅನ್ನುತ್ತೀ, ಸರೋಜ ? ಇವರು ನಿನ್ನ ತಂಗಿಯ ನಿಜವಾದ ಮಾವ
ನವರು - ಈಗತಾನೇ -

ಸರು—ಗೊತ್ತು.

ಕೃ—ಆಂ ? ಗೊತ್ತು ? ಎಲ್ಲಿ, ಇವರಿಗೇ ಯಾರಿಗೂ -

ಭೀಮು - ನನ್ನ ಹೆಂಡತಿ ದಿವ್ಯ ಜ್ಞಾನಿ....ದಿವ್ಯ ದೃಷ್ಟಿ ಇರುವವಳು.
ಆ ಬಾಗಿಲು ಕಿಂಡಿ - ಸರೋಜ, ನೀನು ಎಲ್ಲಿ ಹೊರಟಿದ್ದೆಯೋ ಏನೋ -
ನಿನ್ನ ಪಾಡಿಗೆ ನೀನು ಹೋಗು - ನಮಗೆ ಬೇರೆ ಕೆಲಸವಿಲ್ಲ, ಮಾತಾಡಿಕೊಳ್ಳು
ತ್ತೇವೆ... ಏನ್, ಕೃಷ್ಣಪ್ಪನವರೇ, ನನ್ನ ಹೆಂಡತಿ ಬಿ. ಎ. ಪ್ಯಾಸು ಮಾಡಿರುವ
ಪದವೀಧರ ... ನೀವು ಹಿರಿಯರು, ನಿಮಗೆ ಗೌರವದಿಂದ ನಮಸ್ಕಾರ ಮಾಡ
ಬೇಕು ಅನ್ನುವ ಮರ್ಯಾದೆ ಅವಳಿಗೆ ಗೊತ್ತಿಲ್ಲ ಅಂದುಕೊಳ್ಳಬೇಡಿ. ಈ
ಜೋಯಿಸರ ಹಿಂಸೆಯಲ್ಲಿ -

ಪುಟ್ಟಿ—ಅಯ್ಯೋ, ನಾನೇನು - ದೇವರೇ ಅಂತ ತಪ್ಪನೆ ಕೂತಿದ್ದೀನಿ-

ಭೀಮು—ಈಗ ಕೂತಿದ್ದೀರಿ. ಆಗ ? (ಕೃಷ್ಣಪ್ಪನವರಿಗೆ) ಆ ಮದುವೆ
ಸಮಾರಂಭದಲ್ಲಿ, “ಎಳು”, “ಕೂತುಕೋ”, “ಆ ಕಡೆ ನಿಂತುಕೋ”, “ಈ ಕಡೆ
ಬಾ”, “ಪ್ರದಕ್ಷಿಣೆ ಸುತ್ತು”, “ನಮಸ್ಕಾರ ಹಾಕು” ಅಂತ ಅವಳನ್ನು

ಗೋಳಿಟ್ಟು, ಅವಳಿಗೆ ಮೈ ಕೈ ಎಲ್ಲಾ ಒಂದು ಥರಾ ಇಂಚ್ಚು ಯಂಜಾ -

ಸರು - ನಾನ್ಸೆನ್ಸ್ -

ಭೀಮು - ಆಂ ? ನೀನಿನ್ನೂ ಹೋಗಿಲ್ಲವಾ ?.... ಏನೋ ನಾನ್ಸೆನ್ಸ್ ಅಂದಿ - ?

ಸರು - ನೀವು ಹೇಳಿದಿರಲ್ಲಾ, ಒಂದು ಥರಾ ಇಂಚ್ಚು ಯಂಜಾ ಅಂತ - ಅದು, ನನಗೆ ಇಂಚ್ಚು ಯಂಜಾನೂ ಇಲ್ಲ, ರುದ್ದು ಮಾಡಿಸಮ್ಮೂ ಇಲ್ಲ. ನಿಮ್ಮ ಸುಳ್ಳು ಡಿಫೆನ್ಸುಗಳು ಇಲ್ಲೇನೂ ಬೇಕಿಲ್ಲ.

ಸೀತ - ಎಲ್ಲಿ ಹೊರಟೀರಿ ಇಷ್ಟು ಹೊತ್ತಿನಲ್ಲಿ ? ಒಬ್ಬಳೇನೇ ?

ಸರು - ಪಿಕ್ಚರಿಗೆ, ರೈನ್ ಬೋ ಥಿಯೇಟರು. "ದನಿಮೂನ್" ಪಿಕ್ಚರು. ಹೋಗುವುದು ನಾನೊಬ್ಬಳೇ ಅಲ್ಲ, ನನ್ನ ಸ್ನೇಹಿತರ ಜೊತೆಗೆ. ವಿವರ ಸಾಕೋ, ಇನ್ನೂ ಬೇಕೋ ?

ಭೀಮು - ಬೇಕಾದಷ್ಟು. ಆದರೆ ನೀನು ಹೇಳಿದ್ದು ಅವರಿಗೆ ಸರಿಯಾಗಿ ಅರ್ಥವಾಗಿರಲಾರದು. (ಇತರರಿಗೆ) ಇವಳು "ಸ್ನೇಹಿತರ" ಜೊತೆಗೆ ಅಂದಳಲ್ಲ, ಸ್ನೇಹಿತರು ಅಂದರೆ ಯಾರು ? ನಾನೇ ! ಗಂಡನ ಜೊತೆಯಲ್ಲಿ ಅಂತ ಹೇಳಿಕೊಳ್ಳು ನಾಚಿಕೆ ಪಟ್ಟು -

ಸರು - ಸುಳ್ಳು -

ಭೀಮು ನಿನ್ನ ಸ್ಟೀಟ್ ಮೌತು ಸುಳ್ಳು ಹೇಳುತ್ತೆಯಾ, ಸರೋಜ ? (ಇತರರಿಗೆ) ಅವಳು ಹೇಳಿದ್ದು ಸುಳ್ಳು. ನಾವು ಬೆಳಗ್ಗೆ ಕಾಫಿ ತೋಗೊಳ್ಳುತ್ತಿದ್ದಾಗಲೇ ಪ್ರೋಗ್ರಾಂ ಹಾಕಿದ್ದೆವು.

ಸರು - ನೆವರ್, ನೆವರ್. ನೆವರ್, ನೆವರ್, ನೆವರ್ -

ಭೀಮು - ಅಭಿನಯ ಅಂದರೆ ಇದು ! (ಇತರರಿಗೆ) ಮದುವೆಯಾಗಿನ್ನೂ ಮೂರು ದಿನ ಆಗಿಲ್ಲ. ಆಗಲೇ ಗಂಡನ ಜೊತೆಗೆ ಸಿನೀಮಾಕ್ಕೆ ಹಗಲು ಹೊತ್ತೇ ಹೀಗೆ ಹೊರಟರೆ, ನೀವು ಏನಂದುಕೊಳ್ಳುತ್ತೀರೋ ಅಂತ ಹೆದರುತ್ತಾಳೆ, ಸಾಧ್ಯ....

ಸರು - ಸಾಧ್ಯವೂ ಇಲ್ಲ. ನಿಶ್ಚಯವಾಗಿಲ್ಲ. ತಾಯಿನಾಡು.

ಪ್ರಜಾವಾಣಿ, ಪರ್ವತವಾಣಿ ಯಾವುದೂ ಇಲ್ಲ. ನಿಮ್ಮ ಈ ಜಾಣತನಕ್ಕೆಲ್ಲಾ ನಾನು ಬಗ್ಗೊಲ್ಲ....ನಾನು ಬರೊಲ್ಲ, ನಾನು ಬರೊಲ್ಲ, ನಾನು ಬರೊಲ್ಲ. (ಕೂಡುವಳು)

ಕೈ—ಲೋ, ಭೀಮೂ—

ಸೀತ—ಯಾಕೇ, ಹೋಗಬಾರದೇನೇ, ಸರೋಜ ?

ಸರು—ನಾನು ಹೋಗೊಲ್ಲ. ಇಲ್ಲಿ ಮನೆಯಲ್ಲೇ ಈ ಲಕ್ಷಣ. ಹೊರಗೆ ಬೀದಿಯಲ್ಲಿ ಈ ಕಾಡುಮನುಷ್ಯರ ಜೊತೆಯಲ್ಲಿ—?

ಇತರರು—ಲೇ, ಸರೋಜ, ಅಯ್ಯಯ್ಯೋ, ಭೀಮೂ—

ಭೀಮೂ—ಯಾಕೆ ? ಯಾಕೆ ? ಏನಾಯಿತು ? ನಿಮಗೆ ಇದು ವಿಚಿತ್ರವಾಗಿ ಕಾಣಬಹುದು. ನಮ್ಮ ಪ್ರೀತಿ, ವಿಚಿತ್ರ ರೀತಿ. ಇವಳು ನನ್ನನ್ನು “ಕಾಡುಮನುಷ್ಯ” ಅನ್ನುತ್ತಾಳೆ; ನಾನು ಇವಳನ್ನು “ಕಾಡುವೆಕ್ಕು” ಅನ್ನುತ್ತೇನೆ!

ಸರು—ಏನೂ?

ಶಾಂತ—ಅಮ್ಮಾ!

ಸೀತ—ಸರೋಜ!

ಭೀಮೂ—ನೀನು ನನ್ನ ಹೀಗೆ ಮುಂಗಜೇಡ, ಅವರೂ ತಿಳಿದುಕೊಳ್ಳಲಿ ಪಾಪ ಗಂಡ ಹೆಂಡತಿ ಹೇಗಿರಬೇಕು ಅನ್ನುವುದನ್ನು. ನಮ್ಮ ಅಂಡರ್-ಸ್ವಾಂಡಿಂಗು, ಲಿವ್ವಿನ್ಸ್ ನೋಡಿ ಕಾಫಿ ಮಾಡಲಿ. (ಇತರರಿಗೆ) ನೋಡಿ ನಾವಿಬ್ಬರೂ ಒಂದು ತರಹಾ ಒರಟು ಸ್ವಭಾವದವರು, ನಮಗೆ ನಯ, ನೈಸಿಟಿ—ತುಂಬ ದೂರ. ನಾವು ಈಗಿನ ಕಾಲದವರ ಹಾಗೆ ಡಿಯರು, ಡಿಯರೆಸ್ಸು, ಡಕ್ಕು, ಡವ್ವು, ಜೇನುತುಪ್ಪ, ಕೊಬ್ಬರಿಮಿಠಾಯಿ, ಸಕ್ಕರೆ ಅಚ್ಚು ಅಂತಲೂ ಕೂಗೊಲ್ಲ, ನಿಮ್ಮ ಕಾಲದವರ ಹಾಗೆ ಎನ್ನ ರಿಸಿ, ಚೆನ್ನ ರಿಸಿ, ಮುತ್ತಿನ ಚೆಂಡೇ, ಮಲ್ಲಿಗೆ ಅರಳೇ ಅಂತಲೂ ಕೂಗೊಲ್ಲ. (ಸರೋಜಳಿಗೆ) ನಮ್ಮದೆಲ್ಲಾ ವಯಾ ಮೀಡಿಯಾ, ಅಲ್ಲಾ, ಸರೋಜ ? ಕಂ ಆನ್, ಏಳು, ಹೋಗೋಣ.

ಸರು—ನಾನು ಬರೊಲ್ಲ.

ಭೀಮು—ಸರಿ. ಹಾಗೆ ನಿನ್ನ ಮನಸ್ಸು ಬದಲಾಯಿಸಿ, ಹೋಗುವುದು ಬೇಡ, ಮನೆಯಲ್ಲೇ ಇರೋಣ ಅನ್ನಿಸಿದ್ದರೆ, ನಾನು ಯಾಕೆ ಬಲವಂತ ಮಾಡಿ ಎಳೆದುಕೊಂಡು ಹೋಗಲಿ ? ಅದರೂ ಯಾಕೆ ಒಂದಕ್ಕೆ ಎರಡು ಸತ್ತಿ ಅಂದೆ ಅಂದರೆ —

ಸರು—ಹುಂ ?

ಭೀಮು . ನಾವು ಬೆಂಗಳೂರಿನಲ್ಲಿ ಇರುವುದು ಇದೇ ಕೊನೆ ದಿನವಲ್ಲಾ ರಾತ್ರಿ ನಮ್ಮ ಹಳ್ಳಿಗೆ ಹೊರಟುಬಿಡುತ್ತೇವಲ್ಲಾ, ಈಗ ಒಂದು ಸಿನಿಮಾ ನೋಡಿಕೊಂಡು -

ಸರು—ಏನು ? ಕೊನೆ ದಿನ ? ರಾತ್ರಿ ಹೊರಡುವುದು ?

ಭೀಮು—ಹುಂ. ಯಾಕೆ, ನಿನ್ನ ಟ್ರಂಕು, ಹಾಸಿಗೆ, ವೀಣೆ ಎಲ್ಲಾ ಪ್ಯಾಕು ಮಾಡಿಲ್ಲವಾ ಇನ್ನೂ ?

ಸೀತ—ಅಲ್ಲ, ನೀವು -

ಭೀಮು—ನಾನಲ್ಲ. ಅವಳೇ....ಅವಳೇ ನಿನ್ನ ರಾತ್ರಿ ಗೋಳಿಟ್ಟು ಬಿಟ್ಟಳು ! ಅವಳಿಗೆ ಇಲ್ಲಿರೂಕ್ಕೆ ಇಷ್ಟವಿಲ್ಲ, ತಕ್ಷಣ ಹೊರಟು ಬಿಡೋಣ -

ಸರು—ಇಲ್ಲಮ್ಮಾ, ನಾನು ಹಾಗೆ ಹೇಳಿಲ್ಲ -

ಪುಟ್ಟ—ಓಹೋ. ಭೀಮೂ -

ಕೃ—ಏನೋ, ಏನೋ - ?

ಭೀಮು—“ನಾನು ಹೇಳಿದೆ” ಅಂತ ಅವಳು ಇಲ್ಲಿ ನಿಮ್ಮೆಲ್ಲರ ಮುಂದೆ ಒಪ್ಪಿಕೊಳ್ಳುತ್ತಾಳೆಯೇ ? ನಾಚಿಕೆ. “ನಾನು ಬರೊಲ್ಲ ಅನ್ನುತ್ತೀನಿ, ನೀವು ಬಲವಂತಮಾಡಿ ಕರೆದುಕೊಂಡು ಹೋಗಿ” ಅಂತ ಬಲವಂತ ಮಾಡಿದಳು.

ಸರು—ಇಲ್ಲಮ್ಮಾ, ನಾನು ಹೇಳಿಲ್ಲ -

ಪುಟ್ಟ—ಅವಳು ಹೇಳಿರಲಿ, ಬಿಟ್ಟಿರಲಿ, ಹೀಗೆ -

ಭೀಮು—ನಾನೇನು ಮಾಡಲಿ, ಜೋಯಿಸರೇ ? ಮನೆ ಬಿಟ್ಟು ವಾರಕ್ಕೆ ಒಂದು ಬೆಳಿ ಕಾಲ ಯಾರಿಲ್ಲ ಅಲ್ಲಿ. ಇಲ್ಲಿ ಬಂದ ಕೆಲಸ ಆಯಿತು.

ನಾನು ಹೋಗಲೇಬೇಕು. ನನ್ನ ಯೋಗಕ್ಷೇಮ ಹಾಗಿರಲಿ. ನನ್ನ ಹೆಂಡತಿ ಯನ್ನ, ನಾನು ಬಂದಾಗಿನಿಂದ ನೋಡುತ್ತಾ ಇದ್ದೇನೆ, ಒಬ್ಬರಲ್ಲ ಒಬ್ಬರು ಚಿತ್ರಹಿಂಸೆ ಮಾಡುತ್ತಲೇ ಇದ್ದೀರಿ. ಇದುವರೆಗೂ. ತೀರದು, ಸಹಿಸಿ ಅನುಭವಿಸುತ್ತಾ ಬಂದಳು. ಈಗ ನನ್ನ ಹೆಂಡತಿಯಾದ ಮೇಲೂ ಅವಳು ಕಷ್ಟ ಪಡುವುದನ್ನು ನಾನು ಸಹಿಸಲಾರೆ. ನನ್ನ ಜೊತೆಗೆ ತನ್ನ ಸಾಮ್ರಾಜ್ಯಕ್ಕೆ ಬಂದು ಸ್ವೇಚ್ಛೆಯಾಗಿ ಕಾರುಬಾರು ಮಾಡಿಕೊಂಡಿರುತ್ತಾಳೆ.

ಪುಟ್ಟಿ—ಇರಲೋ. ಯಾರು ಬೇಡ ಅಂದರು ? ಹೊರಡೋಕ್ಕೆ ದಿನ ಗಿನ ನೋಡಿ —

ಭೀಮು—ಮನ, ಮನ ಮುಖ್ಯ, ದಿನ ಏನು ಮಾಡುತ್ತ ?

ರಾಮು —ಅದು ಸಖಿ, ಆದರೂ ಇನ್ನೊಂದು ವಾರವಾದರೂ ಇದ್ದು —

ಭೀಮು—ಇಲ್ಲ, ಸಾಧ್ಯವಿಲ್ಲ.

ಚಂದ್ರು—ಏನೋ, ನಿನಗೆ ಅಂಥ ಕೊಳ್ಳೆ ಹೋಗುವುದು ಅಲ್ಲಿ - ?

ಭೀಮು—ಹೋಗುತ್ತ —

ಸೀತ—ಅವಳಿಗೂ, ಪಾಪ, ಇನ್ನೂ ಹೊಸದು —

ಭೀಮು —ಇಲ್ಲಾ ! ಸರೋಜ, ನೋಡಿದೆಯಾ ? ಇವರಲ್ಲಾ ಪಿತೂರಿ ಮಾಡಿ, ಒಟ್ಟಿಗೆ ಸೇರಿ ನಮ್ಮನ್ನ ರೌಂಡ್ 'ಆಫ್' ಮಾಡಿ, ಕಾರ್ನರ್ ಮಾಡಬೇಕು ಅಂತ ಇರುವ ಹಾಗಿದೆ. ಅವರು ಯಾರು ತಡೆ ಹಾಕಿದರೂ, ನಾನಿದೇನೆ ಹೆದರಬೇಡ —

ಸರು—ಇಲ್ಲಮ್ಮಾ, ನಾನು ಖಂಡಿತ ಅವರ ಜೊತೆಯಲ್ಲಿ —

ಭೀಮು— — “ಹೋಗುತ್ತೇನೆ” ಅಂತ ಅವರ ಮುಂದೆ ಹೇಳಿ ಏನು ಪ್ರಯೋಜನ ? ಅವರು ಕೇಳಿಲ್ಲ. ನಾನಿದೇನಿಲ್ಲಿ, ನಿನ್ನ ಗಂಡ, ನಿನ್ನಿಷ್ಟ ನಡೆಸೋಕ್ಕೆ. (ಇತರರಿಗೆ) ಈಗ ಇವಳು, ಈ ಸರೋಜ, ನನ್ನ ಹೆಂಡತಿ, ನನ್ನ ಪಂಚಪ್ರಾಣಗಳು, ನನ್ನ ಪಂಚಭೂತಗಳು, ನನ್ನ ಅರಿವಡ್ಡುಗಳಿಗಳು, ನನ್ನ ಆಕಾಶ, ನನ್ನ ಸೂರ್ಯ, ನನ್ನ ಚಂದ್ರ, ನಾಲ್ಕು ದಿಕ್ಕುಗಳು, ನವಗ್ರಹಗಳು, ಹದಿನಾಲ್ಕು ಛೋಕ್ಕಗಳು, ಹದಿನೈದು ನಾಲ್ಕು ಅರಿವತ್ತು ನಕ್ಷತ್ರಗಳು,

ಬಟ್ಟಿನಲ್ಲಿ ನನ್ನ ವಿಶಿಷ್ಟ ಸಂಪತ್ತೂ ವಿಪತ್ತೂ ಇವಳೇ ! ಇಂದಿನಿಂದ ಮುಂದೆ ಎಂದೆಂದಿಗೂ ಲಕ್ಷ್ಮಿನಾರಾಯಣರ ಹಾಗೆ, ಪಾರ್ವತಿ ಪರಮೇಶ್ವರರ ಹಾಗೆ ನಾವು ಒಟ್ಟಿಗೇ ಇದ್ದೇವು. ಧೈರ್ಯವಿದ್ದವರು ನಮ್ಮನ್ನು ಬೇರೆ ಮಾಡೋಕ್ಕೆ ಪ್ರಯತ್ನಿಸಲಿ, ಅದರ ಫಲ ಅನುಭವಿಸಲಿ, ಬಾ, ಸರೋಜ, ನಾನಿದ್ದೇನೆ. ಬಾ -

(ಎಲ್ಲರೂ ಮೂಕರಾಗಿ ನೋಡುತ್ತಿರಲು, ಒಲವಂತದಿಂದ, ತನ್ನ ತೋಳನ್ನು ಅವಳ ಸೊಂಟಕ್ಕೆ ಸುತ್ತಿ, ಎಳೆದು ತನ್ನ ಕೋಣೆಗೆ ಒಯ್ಯುವನು)

— ತೆರೆ —

ದೃಶ್ಯ ೧೧

(ಕತ್ತಲು. ಕಾಡು ದಾರಿ. ಭೀಮೂ ಹಳ್ಳಿಯ ಸಮೀಪ. ಸಿದ್ಧ ಮತ್ತು ಹೈದರ್ ಪ್ರವೇಶಿಸುವರು)

ಸಿದ್ಧ—ಏದ್ರಪ್ಪಾ, ನಮ್ಮ ಸಾಮೀಬು -

ಹೈದ—ಹುಂ ?

ಸಿದ್ಧ—“ಟೇಸನ್ಕ ಬನ್ನಿ, ಅಂಗೇ ಬನ್ನಿ, ಮೋಟರ್ ಬ್ಯಾಡ್” ಅಂತ ತಂತಿ ಕೊಟ್ಟಿಲ್ಲಾ, ಯಾಕಿದ್ದಾತು ?

ಹೈದ—ನನ್ನ ಏನೂ ಗೊತ್ತಿದೆ ? ನಮ್ಮ ಸಾಮೀದೂ ಮತ್ಲವ್ ನನ್ನ ಗೊತ್ತಾಗ್ತದೇ ?

ಸಿದ್ಧ—ಅಂಗಲ್ಲಾ....ಯಾಕೆಂಗ್ ಜ್ಲಪ್ಪ ಇಲ್ವಾ - ನಾನು ನನ್ನ ಸಿದ್ಧಿನ ಒಪ್ಪಾಾಗಿ ಲಗ್ನ ಆಗಿ ಎಂಗ್ ಕರ್ಕೊಂಡ್ಬಂದೆ ! ಎಲ್ಲೆತ್ತಿನ ಗಾಡಿ, ಮ್ಯಾಕೆರಡು ಕುರ್ಚೀ, ಒಂದ್ರಾಕೆ ನಾನು, ಇನ್ನೊಂದ್ರಾಕೆ ಸಿದ್ಧೀ, ಅರ ಆಕ್ಕೊಂಡ್ - ತುರಾಯ್ ಇಡ್ಕೊಂಡ್ - ಒಲ್ಲ, ಬ್ಯಾಂಡು - ಬಾಣ - ಬುರ್ದು - ಎಂಗೇ -

ಹೈದ . ಏಯ್, ಏಯ್, ನಿನ್ನ ಪುರಾನ ಗಾಡಿ ಓಡಿಸ್ತಾ ಇರೋ

ಅಲ್ಲಿ ರೇಲ್ ಗಾಡಿ ಟೇಸನ್ನೆ ಬಂದೀ - ಸಾವೀ, ನಮ್ಮ ಬುಲೆ ಕಾಯ್ದೀ-

ಸಿದ್ದ—ಓದೊದು. ನಡಿ. ಬಿರಿ ಬಿರೀನ ಓಗೋನ.... ಇಂಗಾಸಿ, ಕಾಲ್ದಾ
ರಾಕೆ—ನಾನು....ನಾನು ಎಂಗೆ ಕರೊಂಡ್ಬಂದೆ - ಇವ್ವು ಎಂಗೆ - ನಮ್ಮೇ
ಕಣ್ಣು ಕಾಣಾಕಿಲ್ಲ - ಆಯಮ್ಮ ಒಸ್ತಾಗಿ ಬತ್ತಾ ಔರೆ - ನಡೀಸೊಂಜಾ -
ಬತ್ತಾರಾ -

ಹೈದ—ಅದು ನನ್ನೆ ನನ್ನೆ ಯಾತ್ಯೇಪ್ಪಾ? ಅವರ್ದು ಬೀಬೀ,
ಅವರ್ದು ಮುಷೀ....ನಡೀಸೊಂಡಿಯಾರಾ ಬಲ್ಲಿ, ಓಡಿಸೊಂಡಿಯಾರಾ ಬಲ್ಲಿ
ರೋಟಮ್ಮಾಕೆ ಉರ್ದಾ ಡೀಸೊಂಡಿಯಾರಾ ಬಲ್ಲಿ - ನಮ್ಮ ಯಾತ್ಯೇಪ್ಪಾ?
....ಶೀದಾ -

ಸಿದ್ದ—ಆಂ ?

ಹೈದ—ಶೀದಾ, ನೀನು ಗಾಡೀ ಒಲೆ ಆಂಗ್ ಬಂದೀ - ನಾನು ?
ನಾನೂ, ನಮ್ಮ ಬೀಬೀ, ಗೋಡಾ ಊಪರ್ - ಕಾಲಾ ಗೋಡಾ -

ಸಿದ್ದ—ಇಕ - ಈಕ ನೀನು ಸುರು ಮಾಡ್ತಾ ? ರೇಲ್, ರೇಲ್ -

ಹೈದ—ಓದೊದು....

ಸಿದ್ದ—ಬಾ ಮತ್ತಿಗಾ -

(ನಿಷ್ಕ್ರಮಿಸುವರು)

ದೃಶ್ಯ ೧೨

(ಸ್ವಲ್ಪ ಹೊತ್ತಿನ ನಂತರ. ಅದೇ ದಾರಿ. ಭೀಮು, ಸರೋಜ ಪ್ರವೇಶಿಸುವರು)

ಸರು—ಎನಿದೀ ಹಾಳು ರಸ್ತೆ, ಕತ್ತಲು, ಕಣ್ಣೇ ಕಾಣೊಲ್ಲ ?

ಭೀಮು—ಹೆಜ್ಜೆ ಗೊಂದು ದೀಪ ಇರೋಕ್ಕೆ ಇದು ಬೆಂಗಳೂರಲ್ಲ.
ಭೀಮನಗೊಂದಿ. ಹಳ್ಳಿ. ನೀನು ನನ್ನ ಹೆಜ್ಜೆಯ ಮೇಲೆ ಹೆಜ್ಜೆ ಇಡುತ್ತಾ
ಬಾ, ಕಷ್ಟವಾಗೊಲ್ಲ.

ಸರು—ಇನ್ನೂ ಎಷ್ಟು ದೂರ ಹೋಗಬೇಕು, ನಿಮ್ಮ ಮನೆ ಕೋರೊಕ್ಕೆ?

ಭೀಮು—....(ಎಮ್ಮ ಮನೆ ಅಂದಳು!) ಅಷ್ಟೇನೂ ದೂರ ಇಲ್ಲ. ಈಗ ಎರಡು ಮೈಲಿ ಬಂದಿದೆವೆ. ಇನ್ನು ಎರಡು ಮೈಲಿ ನಡೆದರಾಯಿತು,

ಸರು - ಏನು? ಇನ್ನೂ ಈಗ ನಾವು ಬಂದಷ್ಟು ದೂರ ನಡೆಯ ಬೇಕಾ?....ಊ ಹು ...ಶ್....ನನ್ನಿಂದ ಸಾಧ್ಯವಿಲ್ಲ -

ಭೀಮು—ಯಾಕೆ?....ತುಂಬ....ಆಯಾಸ - ?

ಸರು - ಆಗದೆ ಇರುತ್ತೇನು? ಬೆಳಗ್ಗೆ ಅಷ್ಟು ಹೊತ್ತಿಗೇ ಊರು ಬಿಟ್ಟಿದ್ದು; ಆ ಡೈನಿಂಗ್ ಕಾರ್ ಊಟ ದೆವ್ವಗಳಿಗೇ ಪ್ರೀತಿ; ಹನ್ನೆರಡು ಗಂಟೆ ಪ್ರಯಾಣ. ಆಯಾಸ ಆಗೇ ಆಗುತ್ತೆ ಅಂತ -

ಭೀಮು ಹೌದು. ಅದನ್ನ ಯೋಚನೆ ಮಾಡಬಹುದಾಗಿತ್ತು....ಏನು ಮಾಡುವುದೀವಾಗಾ - ?

ಸರು—ಇನ್ನೂ ಎಳೆಯಲಿ ರಾಗವನ್ನ "ಏನು ಮಾಡುವುದೀವಾಗಾ" ಅಂತ! ಮನೆಯಲ್ಲಿ ಎರಡು ಕಾರಿವೆ ಅಂತ ಅವತ್ತು ಕೊಚ್ಚಿ ಕೊಂಡಿರಿ. ಸ್ವೇಶನ್ನಿಗೆ ಒಂದನ್ನಾದರೂ ತರಿಸಬೇಕು ಅಂತ ಹೊಳೆಯಲಿಲ್ಲವೇನೋ ತಲೆಗೆ! ಹೇಗೆ ಹೊಳೆದೀತು, ಗಾದೆಗೆ ಸರಿಯಾಗೆ ಇದೆ.

ಭೀಮು - ಗಾದೆ ?

ಸರು—ಹೂಂ. ಮೈ ಬೆಳೆಯುತ್ತಾ ಹೋದಷ್ಟೂ ಮಿದುಳು ಬಡವಾಗುತ್ತಾ ಬರುತ್ತೆ ಅಂತ -

ಭೀಮು—ಓ, ಅದೇ? ಹಾಗಲ್ಲ, ಬೇಕು ಅಂದಿದ್ದರೆ ಸ್ವೇಶನ್ನಿಗೆ ಕಾರು ತರಿಸೊಕ್ಕೆ ಆಗುತ್ತಿರಲಿಲ್ಲ ಅಂತ ಇದ್ದೀಯೇನು ?

ಸರು—ಆಗುತ್ತಿತ್ತು. ಆದರೆ ಹಾಗೆ ಮಾಡಿಸುವ ಇಂಟೆಲಿಜೆನ್ಸ್ ಇಂಜೆಕ್ಟ್ ಮಾಡೊಕ್ಕೆ ನಾನು ಮರೆತೆ ಅಷ್ಟೆ.

ಭೀಮು—ನೋ, ನೋ, ನೋ, ನೋ, ನೋ. ನನಗೆ ಯಾವ ಇಂಜೆಕ್ಷನ್ನೂ ಬೇಕಿರಲಿಲ್ಲ. ನಾನು ಏನೋ ಯೋಚನೆ ಮಾಡಿದೆ, ಅದೇನೋ ಆಯಿತು. ನೀನು ಪಟ್ಟಣ ವಾಸದವಳು, ನೇಚರಿನ ಬ್ಯೂಟಿಯಿಂದ ದೂರ ಇರುವವಳು; ಸರ್ರಂತ ಕಾರಿನಲ್ಲಿ ಮನೆ ಸೇರಿದರೆ ಏನು ಚೆನ್ನ ? ನಿನಗೆ

ರೊಮ್ಮಾಂಟಿಕ್ ಬೆಂಟ್ ಆಫ್ ಮೈಂಡ್ ಇರತ್ತೆ ; ನಿಧಾನವಾಗಿ. ತಂಗಾಳಿ ಯಲ್ಲಿ ನಡೆಯುತ್ತಾ ಬಂದರೆ, ನಮ್ಮ ಹಳ್ಳಿಯ ಒಂದೊಂದು ಬ್ಯೂಟಿ ಸ್ಟಾಟಿಸ್ ಪರಿಚಯವೂ ಮಾಡಿಕೊಡಬಹುದು ಅಂದುಕೊಂಡು-ನಾನೇ ಕಾರು ತರ ಬೇಡಿ ಅಂತ ತಂತಿ ಕಳುಹಿಸಿದ್ದೆ. ನಿನಗೆ ಇಷ್ಟು ಆಯಾಸವಾಗತ್ತೆ ಅಂತ ಗೊತ್ತಿದ್ದಿದ್ದರೆ, ಕಾರ್ ಯಾಕೆ, ಒಂದು ಹೆಲಿಕಾಪ್ಟರ್‌ನನ್ನೇ ಹೈರ್ ಮಾಡಿ ನನ್ನ ಬಂಗಲಿಯ ಮೇಲೇ ನೇರ ಇಳಿಸಿಕೊಳ್ಳುತ್ತಿದ್ದೆ.

ಸರು - ಸಾಕು ನಿಲ್ಲಿಸಿ, ನಿಮ್ಮ ಮಾತು ಕೇಳಿದರೆ ನನಗೆ ರೊಮ್ಮಾಂಟಿಕ್ ಬೆಂಟ್ ಆಫ್ ಮೈಂಡ್ ಇರುವುದು ಹಾಗಿರಲಿ, ನಿಮಗೆ ಲ್ಯೂನಟಿಕ್ ಬೆಂಟ್ ಆಫ್ ಮೈಂಡಿದೆ ಅಂತ ಯಾರು ಬೇಕಾದರೂ ಸುಲಭವಾಗಿ ಹೇಳಬಹುದು. ಬ್ಯೂಟಿ ಸ್ಟಾಟಿಸ್ ಅಂತ ಬ್ಯೂಟಿ ಸ್ಟಾಟಿಸ್ ! ದಿಕ್ಕೆಟ್ಟಿ ಸ್ಪೇಶನ್ನು, ಬೇವಿನ ತೋಪು, ಹುಣಿಸೆ ಮರ, ಸ್ಮಶಾನ, ಆ ಸುಡುಗಾಡು ಕೆರೆ -

ಭೀಮು—ಸರೋಜ, ಆ ಕೆರೆ ಸುಡುಗಾಡು ಕೆರೆಯಾ ? (ನಕ್ಕು) ತಪ್ಪು, ತಪ್ಪು. ನಿನಗೆ ಅದರ ವಿಷಯ ಗೊತ್ತಿಲ್ಲ. ನಮ್ಮ ಎಷ್ಟು ಜನರ ಪ್ರಾಣ ಗಳನ್ನ ಅದು ಉಳಿಸಿದೆ ಗೊತ್ತೇನು ?

ಸರು—ಏನು ?

ಭೀಮು—ಅಂದರೆ ಎಷ್ಟು ಜನರ ಪ್ರಾಣಗಳನ್ನ ಈ ಪ್ರಪಂಚದ ಸಂಕಟಗಳಿಂದ ಪಾರು ಮಾಡಿ ಉಳಿಸಿದೆ ಗೊತ್ತೇ ಅಂತ ಕೇಳಿದೆ. ನಮ್ಮ ಕಡೆ ಯಾರ ಮನೆಯಲ್ಲಿ ಏನು ಜಗಳ ಆಗಲಿ, ಏನು ಕದನ ಆಗಲಿ, ಎಲ್ಲಾ ಇಲ್ಲಿ ಬಂದು ಫೈಸಲ್ ಮಾಡಿಕೊಳ್ಳುತ್ತಾರೆ. ಹಾರಿ ಬಿದ್ದರು ಅಂದರೆ ತೀರಿತು. ಅಪೇಲೇ ಇಲ್ಲ...ಒಂದು ದೃಷ್ಟಿಯಲ್ಲಿ ಇದು ಸುಡುಗಾಡು ಕೆರೆ ಅಲ್ಲ ಅನ್ನುವ ಹಾಗಿಲ್ಲ. ನೇಚರ್‌ನು ನಿನ್ನ ನಾಲಗೆಯಲ್ಲಿ ತಾನಾಗಿ ಕಾವ್ಯವಾಗಿ ನುಡಿಯಿತು. ಲಿಟರಲಿ, ಇಟ್ ಈಸ್ ಎ ಸುಡುಗಾಡು ಕೆರೆ - ವಾಟರೀ ಗ್ರೇವು !...ಯಾಕೆ, ಸರೋಜ ?

ಸರು—(ಕಣ್ಣಲ್ಲಿ ನೀರು) ನಿಮಗೆ, ನಿಮಗೆ, ಹುಚ್ಚಿ ರಬ್ಬೆಕು ಅಂತ ಇದ್ದೆ, ಈಗ ನಿರ್ಧಾರವಾಯಿತು.

ಭೀಮು - ಯಾಕೆ ? ಸಂದೇಹಕ್ಕೆ ಕಾರಣವೇ ಇರಲಿಲ್ಲವಲ್ಲಾ ! ನನಗೆ ಹುಚ್ಚೇ ! ನಿನ್ನ ಹುಚ್ಚು !

ಸರು ಓ....ದಯವಿಟ್ಟು ಮಾತಾಡಬೇಡಿ.

ಭೀಮು ಯಾಕೆ ? ಯಾಕೆ ಅಳುತ್ತಿ ? “ನಿನ್ನ ಹುಚ್ಚು ನನಗೆ” ಅಂದರೆ ನೀನು ನಗಬೇಕು, ಅಳುತ್ತೀಯಲ್ಲಾ?....ಹೋಗಲಿ, ನಾನೇನು ಮಾಡಲಿ ಈಗ. ಹೇಳು.

ಸರು—ಏನೂ ಮಾಡಬೇಡಿ, ನಿಮ್ಮ ಧರ್ಮಕ್ಕೆ. ನಿಮ್ಮ ಪಾಡಿಗೆ ನೀವು ಹೋಗಿ.

ಭೀಮು - ನಾನು ಹೋಗಬಹುದು. ಅಲ್ಲಿ ಮನೆಯಲ್ಲಿ ಬಿಸಿ ಬಿಸಿಯಾಗಿ ಅಡಿಗೆ ಮಾಡಿಟ್ಟಿರುತ್ತಾನೆ, ಶಂಕರ. ನಾವು ಬರುತ್ತೇವೆ ಅಂತ ಹಬ್ಬದ ಅಡಿಗೆಯೇ ಮಾಡಿರುತ್ತಾನೆ. ಊಟ ಮಾಡಬಹುದು. ಹೈದರ್, ಸಿದ್ದ, ಹಾಸಿಗೆ ಹಾಸಿ ಕಂಬಳಿ ಇಟ್ಟಿರುತ್ತಾರೆ. ಸುಖವಾಗಿ ಹೊದ್ದು ಮಲಗಿಕೊಳ್ಳಬಹುದು.. ಆದರೆ ನಾನು ಹೋಗೊಲ್ಲ. ಊಟ, ನಿದ್ರೆ ಮಾಡೊಲ್ಲ. ಯಾಕೆ? ನಾನು ಗಂಡ. ನನಗೆ ಸ್ವಸ್ಥ ಸುಖ ಸಂತೋಷಕ್ಕಿಂತ ನಿನ್ನ ಸುಖ, ನಿನ್ನ ಸಂತೋಷ ಮುಖ್ಯ. ಹೆಣ್ಣು ಮುಖ್ಯ. ಯಾಕೆ ? ಬಿಕಾಸ್ ನೀನು ನನ್ನ ಬೆಟರ್ ಹಾಫ್ ! ಆದರೂ, ನೀನು ಹೋಗು ಅಂದರೆ, ಎದುರಿಗೇ ನಿಂತು ನಿನ್ನ ಕಣ್ಣು ನೋಯಿಸಲಾರೆ. ನಾನು ಹೋಗುತ್ತೇನೆ. ನೀನೇನು ಮಾಡುತ್ತಿ ಹೇಳು.

ಸರು -ನಾನು....ನಮ್ಮ ಊರಿಗೇ ವಾಪಸ್ ಹೊರಟು ಹೋಗುತ್ತೇನೆ.

ಭೀಮು—ಹಾಗೇ ಮಾಡು. ನಿನ್ನಿಷ್ಟಕ್ಕೆ ನಾನು ಎಳ್ಳಷ್ಟೂ ಎದುರು ಹೇಳೋಲ್ಲ. ಇಷ್ಟರಿಂದಲೇ ತಿಳಿದುಕೋ, ನಾನು ನಿನ್ನನ್ನು ಎಷ್ಟು ಪ್ರೀತಿಸುತ್ತೇನೆ ಅಂತ.

ಸರು—ಪ್ರೀತಿ, ಪ್ರೀತಿ, ಪ್ರೀತಿ, ಸಾಕು ನಿಮ್ಮ ಪ್ರೀತಿ. ಪ್ರೀತಿಯ ಹೆಸರಿನಲ್ಲಿ ಪ್ರಾಣ ತೆಗೆಯುತ್ತಿದ್ದೀರಿ.

ಭೀಮು—ಹೌದಾ ? ನಿಲ್ಲಿಸಿದೆ. ಪ್ರಾಣ ತೆಗೆಯೊಲ್ಲ. ನನಗೆ ಹೆಂಡತಿ ಬೇಕು. ನೀನು ಹೋಗಿ ಬಾ. ಅತ್ತೆ ಮಾವ ಅವರನ್ನು ಕೇಳಿದೆ ಅಂತ ಹೇಳು. ಗುಡ್ ಬೈ. (ನೇಪಥ್ಯ ಸೇರಿ, ಓತು, ತಿರುಗಿ) ಸರೋಜ, ನಿನಗೆ ಪಾಪಸ್ ಹೋಗೊಕ್ಕೆ ನಾಳೆ ಬೆಳಗ್ಗೆ ನವರೆಗೂ ರೈಲಿಲ್ಲ. ಹಳ್ಳಿಯ ಸ್ವೇಶನ್ನು. ವೈಟಿಂಗ್ ರೂಮಿಲ್ಲ. ಕಲ್ಲು ಬೆಂಚಿನ ಮೇಲೇ ಮಲಗಬೇಕು. ತಂಡಿ ಜಾಸ್ತಿ. ಸಾಲದ್ದಕ್ಕೆ ಮಂಜು. ತೋಗೋ ಇದನ್ನ. (ಕೊರಳಿನಿಂದ ಮುಳ್ಳರನ್ನು ತೆಗೆದು ನೀಡುವನು) ಕಿವಿಗೆ ಮುಚ್ಚಿ—....ಬೇಡವೇನು ? ಬಿಡು. ನಿನಗೆ ಬೇಡವಾದ್ದನ್ನ ತೋಗೊಳ್ಳಲೇಬೇಕು ಅಂತ ನಾನು ಹಟ ಮಾಡುವುದಿಲ್ಲ. ನಿನಗೆ ಆ ಹಿಮ, ಮಂಜು, ತಂಡಿ, ಕೆಮ್ಮು, ನೆಗಡಿ, ನಿಮೋನಿಯ ಪ್ರೀತಿಯಾದರೆ, ಹಾವ್ ದೆಮ್, ಬೈ ಆಲ್ ಮೀನ್ಸ್ ಹಾವ್ ದೆಮ್. ನಿನ್ನ ಸಂತೋಷ.

ಸರು—ಓ ಲೀಲ (ನೇಪಥ್ಯಕ್ಕೆ ಓಡುವಳು)

ಭೀಮು—ಆಲ್ ರೈಟ್ ಗುಡ್ ಬೈ....ಅಂದಹಾಗೇ - ಸರೋಜಾ, ಒಂದು ಮಾತು -

ಸರು—(ನೇಪಥ್ಯದಿಂದ) ಏನೂ ಬೇಕಿಲ್ಲ.

ಭೀಮು—ಹಾಗಾದರೆ ಕೇಳಬೇಡ. ಕಿವಿಗೆ ಬೆಟ್ಟು ಇಟ್ಟುಕೋ. ಅದನ್ನು ನಾನು ನೋಯಿಸಬಾರದು....ಆದರೆ ನಾನು ಹೇಳಿದೆ ಬಿಟ್ಟರೆ, ಚಿತ್ರ ಗುಪ್ತರು ನನ್ನನ್ನು ಸುಮ್ಮನೆ ಬಿಡೊಲ್ಲ... ಅಂಥ ಪ್ರಾಣ ಹೋಗುವ ವಿಷಯ ವೇನಲ್ಲ....ಅಲ್ಲಿ....ಆ ಸ್ಮಶಾನದ ಹತ್ತಿರ, ಹುಣಿಸೆ ಮರದ ಮೇಲೆ....ರಾತ್ರಿ ಹೊತ್ತು....ಪಿಶಾಚಿಗಳು -

ಸರು - (ನೇಪಥ್ಯದಲ್ಲಿ) ಅಂ ?

ಭೀಮು—ದೇವ್ವಗಳು -

ಸರು—(ಗಾಬರಿಯಿಂದ ಓಡಿ ಬರುತ್ತಾ) ಅಯ್ಯೋ -

ಭೀಮು—ಕೊಳ್ಳಿದೇವ್ವಗಳು ಮರಕೋತಿ ಆಡುತ್ತವೆಯಂತೆ. ಬಟ್ ಸರೋಜ, ನೀನು ಹೆದರಬೇಕಾಗಿಲ್ಲ, ಇಟ್ ಈಸ್ ಆಲ್ ಸಿಲ್ಲಿ....ದೇವ್ವಗಳಂತೆ, ನಾನ್ಸೆನ್ಸ್—ಗ್ಯಾಜ್ಜು ಯೇಟು ನೀನು, ಗ್ಯಾಜ್ಜು ಇವೆ ಅಂತ.

ಸರು—ಉಹು....ಉಹು....

ಭೀಮು—ನೀನು ಗಾಬರಿಯಾಗಬೇಡ. ಇವೆಲ್ಲಾ ಸ್ಪಷ್ಟವಾದ....ಹಳ್ಳಿ ಗಾಡು ಜನ. ಹೀಗೆಲ್ಲಾ ಕತೆ ಕಟ್ಟುತ್ತಾರೆ. ನಾನಾಗಲೇ ಹೇಳಿದೆ ನೋಡು- ನಮ್ಮ ಹಳ್ಳಿಯಲ್ಲಿ ಜಗಳ ಆದಿದವರೆಲ್ಲಾ ಅಲ್ಲಿ ಒಂದು ಪ್ರಾಣ ಕಳೆದುಕೊಳ್ಳುತ್ತಾರೆ ಅಂತ -ಹಾಗೆ ಕಳೆದುಕೊಂಡವರೆಲ್ಲಾ, ಅಲ್ಲಿ ಕಾದಿರುತ್ತಾರಂತೆ, ಹುಣಸೆಮರದ ಮೇಲೆ, ಹೊಟ್ಟೆ ಊರಿ ಶೀರಿಸಿಕೊಳ್ಳೋಕ್ಕೆ-ಉಳಿದವರ ಮೇಲೆ ಅಂತ - ಇವರು ನಂಬಿದ್ದಾರೆ.

ಸರು—ಓ ಹೋ....ಓ....

ಭೀಮು—ಗಂಡಸರ ಕಣ್ಣಿಗೆ ಅಷ್ಟು ಬೀಳೊಲ್ಲವಂತೆ ಅವು. ಎಲ್ಲ ಅನರ್ಥಗಳಿಗೂ ಹೆಂಗಸರೇ ಕಾರಣ ಅಂತ ನಂಬಿಕೆಯಂತೆ ಅವಕ್ಕೆ-ನಾನ್ಸೆನ್ಸ್-ಅಲ್ಲವೇ, ಸರೋಜ ? ಡೆವಿಲ್ಸ್ ಏಂಜಲ್ಸ್ನ ಸಹಿಸಲಾರವು. ಹೊಟ್ಟೆಕಿಚ್ಚು.... ಬಟ್....ಜನ ಹೇಳುತ್ತಾರೆ, ಹೋದ ತಿಂಗಳು ಒಂದು ಕೇಸು ಆಯಿತಂತೆ. ನಿನ್ನ ಹಾಗೇ ಯಾರೋ ಹೆಂಗಸು, ಪಾಪ, ತೌರು ಮನೆಗೆ ಒಬ್ಬಳೇ ಹೊರಟಳಂತೆ, ಆ ಸ್ಮಶಾನದ ಹತ್ತಿರ ಹೋಗುವ ಹೊತ್ತಿಗೆ ಎಲ್ಲಿಂದರೋ ಕಿಲಕಿಲಕಿಲ ನಕ್ಕ ಶಬ್ದ ಕೇಳಿತಂತೆ.

ಸರು - ಬೇಡಾ-

ಭೀಮು—ಅಕ್ಕ ಪಕ್ಕ ನೋಡಿದಳಂತೆ. ಯಾರೂ ಇಲ್ಲ. ದಿಗಿಲಾಯಿತಂತೆ. ಸ್ವಲ್ಪ ಮುಂದಕ್ಕೆ ಹೋದಳಂತೆ. ಆ ಹುಣಸೆ ಮರದಿಂದ ಒಂದು ಬೆಂಕಿಯ ಉಂಡೆ ಥೊಪ್ ಅಂತ ಕೆಳಗೆ ಬಿದ್ದ ಹಾಗೆ ಆಯಿತಂತೆ-

ಸರು - ಅಯ್ಯೋ, ಬೇಡಾ -

ಭೀಮು—ಅಮೇಲೆ ಅದಕ್ಕೊಂದು ಆಕಾರ ಬಂತಂತೆ-

ಸರು - ಬೇಡಾ -

ಭೀಮು - ಇಷ್ಟು ದೊಡ್ಡ ತಲೆ -

ಸರು—ಅಯ್ಯಯ್ಯೋ -

ಭೀಮು—ಇಷ್ಟಿಷ್ಟೇ ಕೈ ಕಾಲು -

ಸರು—ಅಮ್ಮಾ -

ಭೀಮು—ಹಿಂತಿರುಗಿ ಓಡಿ ಹೋಗೋಣ. ಅಂತ. ಹೊರಟಂತೆ, ಹಿಂದಿನಿಂದ ಇನ್ನೊಂದು ನಗು ಎದುರಿದುರಿಗೆ ಜೋರು ಜೋರಾಗಿ ಕೇಳುತ್ತಾ ಬಂದು ಮುಖದ ಪಾಲೆ ಏನೋ ತಣ್ಣ ಗಾಯಿತಂತೆ ! ಮೂರ್ಛೆ ಬಿದ್ದಂತೆ.

ಸರು—ಬೇಡ. ಅಯ್ಯೋ -

ಭೀಮು—ನಿನಗೆ ಯಾಕಿಷ್ಟು ಭಯ ? ನಮ್ಮ ಹಳ್ಳಿಯವರಿಗೆ ಈ ಕತೆಯಲ್ಲಿ ದೃಢ ನಂಬಿಕೆಯಿದ್ದರೂ ಹಳ್ಳಿಯವರವರು. ಅದು ನಿಜವಾಗಲೂ ನಿಜ ಆಗಿದ್ದರೆ ನಾನು ನಿನ್ನ ಒಬ್ಬಳನ್ನೇ ಹಿಂತಿರುಗಿ ಕಳುಹಿಸೋಕ್ಕೆ ಒಪ್ಪುತ್ತಿದ್ದೆನೇ ? ಹೋಗು, ಹೆದರಬೇಡ. ಗುಡ್ ಬೈ ಎಗೈನ್....

ಸರು—ಇಲ್ಲ.... ಇಲ್ಲಿ ಬನ್ನಿ.

ಭೀಮು—....ಯಾಕೆ ?

ಸರು—ನಡೆಯಿರಿ ಹೋಗೋಣ.

ಭೀಮು—ಕ್ಷಮಿಸು, ಸರೋಜ. ನಾನು ತಿರುಗಿ ನಿನ್ನ ಜೊತೆಗೆ ಬಂದು ನಿನ್ನನ್ನು ಸ್ವೇಷನ್ನಿನಲ್ಲಿ ಬಿಟ್ಟು, ಹಿಂತಿರುಗಿ ಒಬ್ಬನೇ ಮತ್ತೆ ಇಷ್ಟು ದೂರ.... ನನಗೂ ಟೈರಾಗಿದೆ....ನಾನೂ ಬೆಳಗ್ಗಿನಿಂದ ನಿನ್ನ ಹಾಗೇ -

ಸರು—ನಾನು ಸ್ವೇಷನ್ನಿನಲ್ಲಿ ಹೇಳಿದ್ದು.

ಭೀಮು—ಮತ್ತೆ ?

ಸರು—ಓ....ಯೂ ಆರ್ ಎ ಫ಼ೀಲ್.

ಭೀಮು—ಸರೋಜ, ನಿನ್ನ ಸಂತೋಷಕ್ಕೆ ನಾನು ಫ಼ೀಲಾಗೋಕ್ಕೆ ಹಿಂತೆಗೆಯೊಲ್ಲ. ಆಲ್ ರೈಟ್....ನಾನು ಫ಼ೀಲು. ನನಗೆ ಅರ್ಥವಾಗುವ ಹಾಗೆ -

ಸರು—ಮನೆಗೆ ಹೋಗೋಣ....ನಿಮ್ಮ ಮನೆಗೆ.... (ತಪ್ಪನ್ನು ಅರ್ಥ ಮಾಡಿಕೊಂಡು ತಿದ್ದಿಕೊಂಡು) ನಮ್ಮ ಮನೆಗೆ -

ಭೀಮು—ಏನು ? ನಮ್ಮ ಮನೆಗೇ ? ಯೂ ಮೀನ್, ನಿನ್ನ ಮನೆಗೇ ?

ಸರು—...ಹೂಂ. ನಮ್ಮ ಮನೇಗೆ.

ಭೀಮು—ಇದಕ್ಕೆ ಇಷ್ಟು ಯಾಕೆ ಸಂಕೋಚ ? ನಿನ್ನ ಬಂಗಲಿ
ಬಾಗಿಲು ತೆಗೆದುಕೊಂಡು ಕಾದಿದೆ - ನಡಿ....

(ನಿಷ್ಕ್ರಮಿಸುವರು)

ದೃಶ್ಯ ೧೨

(ಭೀಮೂ ಬಂಗಲಿಯ ವರಾಂಡ. ಸುಸಜ್ಜಿತವಾಗಿರುವುದನ್ನು ಅಸ್ತವ್ಯಸ್ತ
ಮಾಡುತ್ತಿದ್ದಾರೆ. ಹೈದರ್ ಮತ್ತು ಸಿದ್ಧ-ಹೂ ಗೊಂಚಲನ್ನು ಕುಂಡದಿಂದ
ಎತ್ತಿ ನೆಲಕ್ಕೆ ಹಾಕುವುದು, ಕುರ್ಚಿಗಳನ್ನು ಎತ್ತಿತ್ತಲೋ ತಿರುಗಿಸಿಡುವುದು,
ಟೀಪಾಯನ್ನು ತಲೆಕೆಳಗು ಮಾಡುವುದು—ಹೀಗೆ. ಶಂಕರ ತಡೆಯಲಾರದೆ)

ಶಂಕರ ಲೋ, ಲೋ, ಲೋ, ಸಾಕೋ, ಸಾಕೋ -

ಸಿದ್ಧ -- ಐದ್ರಪ್ಪಾ, ರವಪ್ಪು ಕಸ ಎತ್ತೊಂಟ್ಟೆಂದು ಇಲ್ಲಿ ಆಕ್ಲಾ ?

ಹೈದರ್—ಒಂದು ಅಸಾನೇ ಕೊಟ್ಟೀಯಿಂದ ತಂದು ಅಲ್ಲಿ ಕಟ್ಟು -

ಶಂಕರ—ಉ ಹು ಹು, ಹಸು ನೋಡೋಕ್ಕೆ ಚೆನ್ನಾಗಿರತ್ತೆ, ಮೈಗೆಲ್ಲಾ
ಸಗಣೆ ಮೆತ್ತಿಕೊಂಡಿರುವ ಎಮ್ಮೆ ಇನ್ನೂ ಚೆನ್ನ -

ಸಿದ್ಧ - ಸಂಕ್ರಪ್ಪು, ಇಲ್ಲಿ ಇಂಗಿರ್ಟೇಕಂತೆ ; ಆದರೆ ಮಾಡೀ ಮ್ಯಾಕೆ
ಅವರ ಬೆಡೂಮು -

ಹೈದರ್ - ಗಮಗಮಾ ಗಮಗಮಾ, ಜಿಲಿಜಿಲಿ ಜಿಲಿಜಿಲಿ - ಇರ್ಟೇ
ಕಂತ -

ಶಂಕರ - ಹೌದು, ಇದೆಲ್ಲಾ ಆಯಿತು, ನಾನು ಮೂರು ಗಂಟೆ ಕಷ್ಟ
ಪಟ್ಟು ಅಡಿಗೆ ಮಾಡಿದ್ದೀನಿ - ಎರಡು ಬಗೆ ಪಲ್ಯ -

ಹೈದರ್— ಕ್ಯಾ ? ಪಲಾವ್ ಮಾಡಿದ್ದೀ ? ವಾರೇವ್ವಾ -

ಸಿದ್ಧ—(ತಲೆಯ ಮೇಲೆ ಮೊಟ್ಟುತ್ತಾ) ಪಲಾವ್ ಅಲ್ವೋ, ಲೇಯ್
ಪಲ್ಯ, ಪಲ್ಯ—....ಪರಮಾನ್ಯಾಯ ಮಾಡಿದ್ದೀಯೋ ಇಲ್ವೋ - ?

ಶಂಕರ—(ಸಿದ್ಧನ ತಲೆ ಮೊಟ್ಟುತ್ತಾ) ಪರಮಾನ್ಯಾಯ ಅಲ್ಲವೋ, ಲೇಯ್ ಪಾಯಿಸ....ಪಾಯಿಸ ಪಾಯಿಸ, ಚಿತ್ರಾನ್ನ್ - ಎಲ್ಲಾ ಮಾಡಿ ದ್ದೀನೋ....ಅವಕ್ಕೆ ಹುಳಿ ಹೆಚ್ಚು ಹಾಕಿ, ಉಪ್ಪು ಹಾಕದೇನೇ ಕಡಿಸು ಅಂತ ಹೇಳಿಲ್ಲ ತಾನೇ ?

ಸಿದ್ಧ—ಇಲ್ಲ, ಇಲ್ಲ, ಅಡಿಗೆ ಫಸ್ಟ್ ಫಸ್ಟ್ ಇರ್ಬೇಕು ಅಂದಾರೆ....

(ನೇಪಥ್ಯದಲ್ಲಿ : ಭೀಮು : ಜಾ, ಸರೋಜ, ನಿನ್ನ ಸ್ವೀಟ್ ಹೋಂಗಿ !)

ಅಕ್ಕ ! ಬಂದೋ -

ಹೈದರ್—ಆಗಯ್ !

ಶಂಕರ—“ಬಂದಾಗ ಎದುರಿಗಿರಬಾರದು ಯಾರೂ” ಅಂದಿದ್ದರೂ, ಅಂದಿರೀ—

ಸಿದ್ಧ—ಔದು ಓಡು ...ಓಡು...ಓಡು....

(ಎಲ್ಲರೂ ಓಡಿ ಹೋಗುವರು, ಭೀಮು ಪ್ರವೇಶಿಸುವನು. ಸರೋಜ ಸುಸ್ತಾಗಿ ಬಾಗಿಲಿಗೆ ಒರಗಿ ನಿಲ್ಲುವಳು)

ಭೀಮು—ಕಂ ಆನ್ ಸರೋಜ....ಲೋ, ಏನು ಮಾಡುತ್ತಿದ್ದೀರೋ ಎಲ್ಲರೂ ಒಳಗೆ ? ಬ್ಲಾಕ್ಗಾರ್ಡ್ಸ್ - ಹೈದರ್, ಸಿದ್ಧ, ಶಂಕರಾ !

(ಒಮ್ಮೊಟ್ಟರೂ ಒಂದೊಂದು ಬಾಗಿಲಲ್ಲಿ ಕಾಣಿಸಿಕೊಂಡು)

ಹೈದರ್—ಹುಜೂರ್ ?

ಸಿದ್ಧ—ಬುದ್ದೀ ?

ಶಂಕರ—ಸ್ವಾಮೀ ?

ಭೀಮು—ಏನು ಹುಜೂರ್, ಏನು ಸ್ವಾಮಿ, ಏನು ಬುದ್ದೀನೋ ? ಬುದ್ದಿ ಇದೇನೋ ನಿಮಗೆ ? ಮನೆಗೆ ಬರುವ ಹೊತ್ತಿಗೆ ಎದುರಿಗೆ ನಿಂತಿರಬೇಕು ಅಂತ ಗೊತ್ತಿಲ್ಲ ನಿಮಗೆ ? ಒಳಗೆ ಸೇರಿಕೊಂಡು ಒಬ್ಬರಿಗೊಬ್ಬರು ಮುದ್ದಾಡುತ್ತಿದ್ದೀರೇನೋ ?....ಇದೇನೋ ಇದು ಈ ಕುರ್ಚಿ, ಟೀಪಾಯ್ ಅವಲಕ್ಷಣ ? ಹೀಗೇನೇನೋ ನೀವು ಮನೆ ಇಟ್ಟುಕೊಂಡಿರುವುದು

ರ್ಯಾಸ್ಕಲ್ - (ಒಂದು ಕುರ್ಚಿ ಸರಿಯಾಗಿ ಹಾಕಿಕೊಂಡು ಕೂತು, ಕಾಲು ಚಾಚಿ) ಹೂಂ, ಬಿಚ್ಚು ಬೂಡ್ಸ್. (ಸಿದ್ಧ ಒಂದು ಕಾಲ ಬಳಿ ಕೂತು ಲೇಸ್ ಬಿಚ್ಚುತ್ತಿರುವನು... ಸರೋಜಳತ್ತ ತಿರುಗಿ ನೋಡಿ) ಆಂ ? ಐ ಆಮ್ ಸಾರಿ. ಸರೋಜ, (ಸಿದ್ಧನ ಕವಿ ಹಿಂಡಿ ಎತ್ತುತ್ತಾ) ಯೂ ಸ್ಟುಪಿಡ್ ಫುಲ್, ಅಮ್ಮಾವರು ಅಲ್ಲಿ ಸುಸ್ತಾಗಿ ಬಾಗಿಲಿಗೆ ಒರಗಿ ನಿಂತಿದ್ದಾರೆ, ಕೂತುಕೊಳ್ಳೋಕ್ಕೆ ಸರಿಯಾಗಿ ಹಾಗೆ ಇಲ್ಲದೆ - ಅವರಿಗೆ ಮೊದಲು ಒಂದು ಕುರ್ಚಿ ಹಾಕುವುದು ಬಿಟ್ಟು, ನನ್ನ ಬೂಡ್ಸ್ ಬಿಚ್ಚೋಕ್ಕೆ ಬಗ್ಗಿ ಕೂತೆಯಲ್ಲಾ ! ನನಗೆ ದೇವರು ಕೈ ಕೊಟ್ಟಿಲ್ಲ ವೇನೋ ನನ್ನ ಬೂಡ್ಸ್ ಬಿಚ್ಚಿಕೊಳ್ಳೋಕ್ಕೆ ? ಹೋಗು, ಹಾಕವರಿಗೊಂದು ಕುರ್ಚಿ ಮೊದಲು.

ಸಿದ್ಧ - ಅಪ್ಪೆ ಬುದ್ದೀ - (ಒಂದು ಕುರ್ಚಿ ಎತ್ತಿ ಸರೋಜಳ ಕಡೆ ಹೋಗುತ್ತಿರುತ್ತಾ)

ಭೀಮು - (ಹೈದರನಿಗೆ) ಏನು ನೋಡ್ತಾ ನಿಂತಿದ್ದೀಯೋ, ಬೇಕೂಫಾ ?

ಹೈದರ್ - ಮಾಫ್ ಕೀ ಜಿಯೇ ಹುಜೂರ್ (ತಾನೂ ಒಂದು ಕುರ್ಚಿ ಎತ್ತಿ ಸರೋಜಳ ಇನ್ನೊಂದು ಪಕ್ಕಕ್ಕೆಟ್ಟು) ಬೈಟ್‌ಯೇ, ಮಾ -

ಸಿದ್ಧ - (ತನ್ನ ಕುರ್ಚಿ ತೋರಿ) ಕುಂತ್ಯೋಳ್‌ಮ್ತಾ !

ಭೀಮು - ಓ, ಓ, ಓ, ಏನೋ ಇದು ? ಎರಡು ಕುರ್ಚಿಗಳ ಮೇಲೆ ಒಬ್ಬರು ಕೂತುಕೊಳ್ಳೋಕ್ಕಾಗುತ್ತೇನೋ ? ಅಥವಾ ನಮ್ಮಿಬ್ಬರನ್ನೂ ಕೂಡಿಸಿ ನೀವಿಬ್ಬರೂ ಆರತಿ ಗೀರತಿ ಎತ್ತುತ್ತೀರಾ ? ಯೂ ಡ್ಯಾಂ (ಒಂದು ಕುರ್ಚಿ ಯನ್ನು ಒದ್ದು ಉರುಳಿಸಿ) ಫುಲ್ಸ್ (ಇನ್ನೊಂದನ್ನೂ ಒದ್ದು ಕೆಡವಿ ದೂರ ಬರುತ್ತಾ) ನೀನು ಕೂತುಕೋ, ಸರೋಜ, ಇವರಿಗೆಲ್ಲಾ ನೀನು ಸರಿಯಾಗಿ ಹೇಳಿಕೊಡಬೇಕು.... ಅತೀ ಬುದ್ದಿ ವಂತಿಕೆ ತೋರಿಸುತ್ತಾರೆ, ರ್ಯಾಸ್ಕಲ್ಸ್ (ಇಬ್ಬರನ್ನೂ ಬಡಿಯುವನು)

ಸರು - ಅಯ್ಯೋ, ಅವರನ್ನ ಯಾಕೆ ಹಾಗೆ ಹೊಡೆಯುತ್ತೀರಿ ? (ತಾನೇ ಒಂದು ಕುರ್ಚಿ ಎತ್ತಿಟ್ಟು ಕೂಡಬೇಕು - ಅವರಲ್ಲಿ -)

ಭೀಮು - (ನುಗ್ಗಿ, ಆದನ್ನು ಬೀಳಿಸಿ) ಬಿಡು. ನೀನೇ ಅದನ್ನ - ? ನಾನ್ಸೆನ್ಸ್ - ನಮ್ಮ ಕೆಲಸ ನಾವೇ ಮಾಡಿಕೊಂಡರೆ ಇವರಲ್ಲಾ ಯಾಕಿರುವುದು

ಈ ಮನೆಯಲ್ಲಿ? ಆಟ.... ಆಟ ಆಡುತ್ತೀರೇನೋ ಆಟ? ಆಗಲಿ, ನಾಳೆ ಆಗಲಿ
(ಬಾಡ್ನು ಎತ್ತಿ ಒಳಗೆ ಹೋಗುತ್ತಾ) ಅಲ್ಲಿ, ನನ್ನ ಕುರ್ಚಿಯಲ್ಲೇ ಕೂತುಕೋ,
ಸರೋಜ. ಬಂದೆ. (ನಿಷ್ಕ್ರಮಿಸುವನು)

ಸರು—ಏಟು ತಗುಲಿತೇನುಪ್ಪಾ ತುಂಬ ? ಅವರಿಗೆ ಹಸೆವೆ-ತುಂಬ
ಕೋಪ....(ಹೈದರ್‌ಗೆ) ನೀನು - ?

ಹೈದರ್—ಹೈದರಿದಾರೆ ಮಾ.

ಸರು—ಎಲ್ಲಿದಾರೋ ?

ಹೈದರ್—(ಎದೆ ಮುಟ್ಟಿಕೊಳ್ಳುತ್ತಾ) ಇಲ್ಲಿ -

ಸಿದ್ಧ—ಅವನ ಹೆಸರು ಹೈದರು, ಅಮ್ಮ.

ಹೈದರ್—ಇವನು ಏನಾದಾ ಇದಾನೆ....

ಸಿದ್ಧ—ಸಿದ್ಧ. ಸಿದ್ಧಾನ್ತಮ್ಮ.

(ಒಳಗಿಂದ ಭೀಮು : ಹೈದರ್, ಸಿದ್ಧ, ಬನ್ನೋ ಇಲ್ಲಿ-)

ಹೈದರ್—ಆಯಾ ಸಾಬ್. (ಓಡುವನು)

ಸಿದ್ಧ - ಬತ್ತೀನುಮ್ಮಾ....ಬಂದೇ....(ಓಡುವನು)

ಸರು—ನೀನು ಯಾರಪ್ಪ, ಪುಣ್ಯವಂತ ?

ಶಂಕರ - ಶಂಕರಾಸ್ವಾಮ್ಯ.

ಸರು—ಹಾಗಂದರೆ ?

ಶಂಕರ - ಅಡಿಗೆಯವನು.

ಸರು— ಓ.... ಒಳ್ಳೆಯದು....ನೋಡು, ವಿಪರೀತ ತಲೆನೋವು....
ಒಂದು ಕಪ್ ಕಾಫಿ - ಇದ್ದರೆ -

ಶಂಕರ—ಇಲ್ಲದೆ ಉಂಟೇನುಮ್ಮಾ ? ಡಿಕಾಕ್ಷನ್ ಫಿಲ್ಪರಿನಲ್ಲಿ ಈಗ
ತಾನೇ ಇಳಿದಿದೆ. ಫ್ರೆಷ್ ಹಾಲು - ಅರ್ಧ ಗಂಟೆ ಆಯಿತು ಕರೆದು - ತಂದೆ,
ಅಮ್ಮ. (ಓಡುವನು):

ಸರು—ಹಪಾ - (ಸುಸ್ತಿಗೆ ಒಳಗುವಳು....) ಶಂಕರಾ:-

ಶಂಕರ—ಇಗೋ (ಪ್ರವೇಶಿಸಿ) ರೆಡಿ ತೋಗೊಳ್ಳಿ, ಅಮ್ಮಾ.

ಸರು—ಜೇವ ಬಂದ ಹಾಗಾಯಿತಪ್ಪಾ - (ಬಟ್ಟಲು ತೆಗೆದುಕೊಳ್ಳುವಷ್ಟು ರಲ್ಲಿ)

ಭೀಮು—(ಪ್ರವೇಶಿಸುತ್ತಾ) ಶಂಕರಾ, ಓ. ಇಲ್ಲೇ ಇದ್ದೀಯಾ ? ಏನು ? ಏನೋ ಅದು ?ಕಾಫಿ ? ಯಾರಿಗೋ ಕಾಫಿ ಇಷ್ಟು ಹೊತ್ತಿನಲ್ಲಿ ?

ಶಂಕರ—ಅಮ್ಮಾ ವರು....ಕೇಳಿದರು.

ಭೀಮು—ಏನು ? ಅಮ್ಮಾ ವರು ಕೇಳಿದರು ಅಂತ ಅವರ ಎದುರಿಗೇ ಸುಳ್ಳು ಹೇಳುತ್ತೀಯಾ ? ಕಾಪಾಡಿಕೋ ನಿನ್ನ ಕಪಾಳವನ್ನು - (ಹೊಡೆಯಲು ಕೈ ಎತ್ತುವನು)

ಸರು—ಉ ಹೂ ಹೂ, ಹೂಡಯ ಬೇಡಿ, ಅವನು ಹೇಳಿದ್ದು ನಿಜ. ನಾನೇ ಕಾಫಿ ಬೇಕು ಅಂತ ಕೇಳಿದೆ,

ಭೀಮು—ಹಾಗೇನು ? ಹಾಗಾದರೆ (ಅದೇ ಕೈಯಿಂದ ಚೆನ್ನಾಗಿ ತಟ್ಟುತ್ತಾ) ಜಾಣಮರಿ... ಒಳ್ಳೆಯ ಕೆಲಸ ಮಾಡಿದಿ. (ಸರೋಜ ಬಟ್ಟಲಿನೊಳಗೊಂಡು ತುಟಿಗೆತ್ತ ಬೇಕು !) ಎಲ್ಲಿ (ಕೂಡು) ಹೇಗೆ ಮಾಡಿಕೊಂಡು ಬಂದಿದಾನೋ ನೋಡುತ್ತೇನೆಲೋ....ಏನೋ ಇದು ? ಬಣ್ಣ ? ಆಂ ? ಕೊಂದು ಬಿಡಬೇಕು ಅಂತ ಇದ್ದೀಯೆನೋ ಅಮ್ಮಾವರನ್ನ, ಈ ಪಾಟಿ ಕೆಫೈನ್ ಪಾಯಿಸನ್ನಿನಲ್ಲಿ ? ಅಷ್ಟು ಎಮ್ಮ ಹಾಲನ್ನೂ ನೀವೇ ಕುಡಿಯುತ್ತಿದ್ದೀರೇನೋ ? (ರುಚಿ ನೋಡಿ) ಅಯ್ಯಯ್ಯೋ ಕಹಿ....ಕಷಾಯ .. ಘೂ.... (ಹೂ ಕುಂಡದಲ್ಲಿ ಜಿಲ್ಲುತ್ತಿರಲು)

ಸರು—ಅಯ್ಯಯ್ಯೋ -

ಭೀಮು—ದೇವರ ದಯ, ಸರೋಜ-ನೀನು ಅದನ್ನ ಕುಡಿದಿದ್ದರೆ....

ಸರು—ಕಾಫಿ ವಾಸನೆ ಚೆನ್ನಾಗಿರೋ ಇತ್ತು ?

ಭೀಮು—ಏನು ಚೆನ್ನಾಗಿತ್ತು ? ನಿನಗೆ ಗೊತ್ತಿಲ್ಲ, ಸರೋಜ. ಅವಲಕ್ಷಣ ಕಾಫಿ ಮಾಡಿ, ಸಕ್ಕರೆಗೆ ಬದಲು ಒಂದು ಮಣ ಸೀಗೆಪುಡಿ ಕದರಿ - ಅಬ್ಬಿಶಿ - ಬಾಯಿ - (ಅಸಹಿಸಿಕೊಂಡು) ಲೋ, ಶಂಕರ, ನೀನು ಗೌರಿಶಂಕರದಷ್ಟು ಎತ್ತರ ಬೆಳೆದಿದ್ದೀಯಾ ಹೂರತ್ತು ನಿನ್ನ ತಲೆ ತುಂಬ ಕಳಿ ಮುದ್ದೆ.. ಇಲ್ಲಿ

ನೋಡು. ಈ ಸರತಿಗೆ ಆಯಿತು. ಇನ್ನೊಂದು ಸರತಿಗಾನಾ ಇಂಥ ಕಾಫಿ ತಂದೆಯೋ, ಶಂಕರ, ಶಂಭೋ ಶಂಕರ, ನಿನ್ನನ್ನ ಕೈಲಾಸಕ್ಕೆ ಕಳುಹಿಸಿಬಿಡು ತ್ತೇನೆ! ನಡಿಯೋ ಒಳಗೆ! ಗೂಬೆಯ ಹಾಗೆ ಕಣ್ಣು ಕಣ್ಣು ಬಿಡುತ್ತಾ ನಿಂತಿದ್ದಾನೆ. (ಶಂಕರ ಜಾಗಿಲು ಸೇರಿದ) ಶಂಕರಾ !

ಶಂಕರ—(ಶಿರುಗಿ) ಸ್ವಾಮೀ ?

ಭೀಮು—ಏನು ಸ್ವಾಮೀನೋ ? ನಿಮ್ಮಂಥವರನ್ನು ಕಟ್ಟಿಕೊಂಡು ಸಂಸಾರ ಮಾಡೋಕ್ಕಿಂತ ಸನ್ಯಾಸ ತೋಗೊಂಡು ಸಹ್ಯಾದ್ರಿ ಹತ್ತಿ ಬಿಡುವುದು ವಾಸಿ. ಐ ಆಮ್ ಸಾರಿ, ಸರೋಜ, ನಿಮ್ಮ ಮನೆಯಲ್ಲಿ ನೀನು ಸುಖವಾಗಿದ್ದಿ. ಬಲವಂತದಿಂದ ನಾನು ಕರೆದುಕೊಂಡು ಬಂದು ಈ ಕಾಡುಮೃಗಗಳ ಮಧ್ಯೆ ಬಿಟ್ಟೆ.... ಅಲ್ಲವೋ, ಅಡಿಗೆ ಆಗಿದೆ ಅಂತ -

ಶಂಕರ—ಆಗಿದೆ, ಸ್ವಾಮೀ.

ಭೀಮು—ನನ್ನ ಮುಂದೆ ಜೊಗಳಿ ಏನು ಪ್ರಯೋಜನವೋ? ಮನೆಯ ಯಜಮಾನಿ ಅವರು - ಅವರಿಗೆ ಯಾಕೆ ಹೇಳಲಿಲ್ಲ ?

ಸರು—ಅವನು ಹೇಳುತ್ತಿದ್ದನೋ ಏನೋ - ನಾನೇ ಮೊದಲು ಕಾಫಿ ತೋಗೊಂಡು ಬಾ ಅಂತ ಓಡಿಸಿದೆ.

ಭೀಮು—ಸರೋಜ, ನೋ, ನೋ, ಹೀಗೆ ನೀನು ಇವರನ್ನ ವಹಿಸಿ ಕೊಂಡು ಬರಬೇಡ. ನಿನಗೆ ಗೊತ್ತಿಲ್ಲ ಈ ಸರ್ವೆಂಟ್ಸ್ - ಶಂಕರಾ, ಅಮಾ ವರು ಬೆಳಗ್ಗೆಂದ ಉಪಾಸವೋ-

ಶಂಕರ—ತಟ್ಟೆ ಹಾಕಿ ರೆಡಿ ಮಾಡಿದ್ದೇನೆ, ಸ್ವಾಮೀ, ತಾವು ಬಂದು ಕೂತರೆ ಬಡಿಸುತ್ತೇನೆ.

ಭೀಮು—ಅಂ ? ತಟ್ಟೆ ಹಾಕಿ- ? ಭಲೆ, ಭಲೆ !

ಸರು—ಸುಮ್ಮನೆ ಬಯ್ಯುತ್ತೀರಿ.... ನಡಿಯಪ್ಪಾ -

ಭೀಮು—(ಸರೂ ಅವಸರ ಕಂಡು) ಶಂಕರ, ತಟ್ಟೆ ಹಾಕಿದ್ದೀ, ಓ ಕೇ....

ಬಡಿಸುವುದಕ್ಕೆ ಏನು ಮಾಡಿದ್ದಿ ? ಅನ್ನ ಕಲಗಚ್ಚು ಎರಡು ಮಾಡಿ ಬಡಿದಿದ್ದಿ. ಅಷ್ಟೇ ತಾನೇ ?

ಶಂಕರ—ಇಲ್ಲ, ಸ್ವಾಮೀ, ಪಾಯಿಸ, ಚಿತ್ರಾನ್ನ, ಬೋಂಡ -

ಭೀಮು—“ಪಾಯಿಸ, ಚಿತ್ರಾನ್ನ, ಬೋಂಡ ?”....ಏನು ಬಂತೋ ನಿನಗಿವತ್ತು ಇದ್ದಕ್ಕಿದ್ದ ಹಾಗೆ ? ನಿಮ್ಮ ಅಪ್ಪನ ಹುಟ್ಟಿದ ಹಬ್ಬವೇನೋ ?

ಶಂಕರ—ಇಲ್ಲ, ಸ್ವಾಮೀ. ತಾವು ಇವತ್ತು ಹೊಸದಾಗಿ....ಮೊದಲ ಸಾರಿ....ಅಮ್ಮಾವರನ್ನ ಕರೆದುಕೊಂಡು ಬರುತ್ತಿದ್ದೀರಿ ಅಂತ -

ಭೀಮು—ಭಲೆ, ಭಲೆ, ಮಾರ್ವೆಲ್ಲಾ ! ಸರೋಜ, ನೀನು ಬರುತ್ತಿ ಅನ್ನುತ್ತಿರುವಾಗಲೇ ಇವನ ಬುದ್ಧಿ ಚಿಗರಿಬಿಟ್ಟಿದೆ ನೋಡಿದೆಯಾ ? ಭಲೆ.... ನಡಿ, ನೋಡೋಣ, ಅದೇನು ಪಾಯಿಸ, ಚಿತ್ರಾನ್ನ, ಬೋಂಡ ಮಾಡಿ ವ್ವಾ ನೋ, ನೋಡೋಣ....ನಡೆಯೋ, ನಳ ಚಕ್ರವರ್ತಿ - ನಡೀ -

(ನಿಷ್ಕ್ರಮಿಸುವರು)

ದೃಶ್ಯ ೧೪

(ಮಲಗುವ ಮನೆ. ಹೈದರ್ ಹಾಸಿಗೆಯ ಮೇಲೆ ಪನ್ನೀರರಚುತ್ತಿದ್ದಾನೆ. ಸಿದ್ಧ ಊದನಕಡ್ಡಿ ಹತ್ತಿಸುತ್ತಿದ್ದಾನೆ).

ಸಿದ್ಧ—ಐದ್ರಪ್ಪಾ, ಮಾರ್ತೇಬುಟ್ಟೋ !

ಹೈದರ್—ಏನ್ - ?

ಸಿದ್ಧ—ಅಮ್ಮೋರ್ನ್....ಆಡ್ ಬಾರ್ನ್ದು - ತಂದ್ ಮಡ್ಗು ಅಲ್ಲಿ ಅರತ....ಸಾಮೋರ್ ಏಳ್ಳಿಲ್ವಾ - ?

ಹೈದರ್—ಅರೆ ಅರೆ....ಔದು....ಔದು....(ಪನ್ನೀರುದಾನಿ ಇಟ್ಟು ಹೊರಗೋರುವನು)

(ಊಟದ ಮನೆಯಲ್ಲಿ)

ಭೀಮು—ಲೋ, ಶಂಕರ. ಅಮ್ಮಾವರು ಹಸಿವೆ, ಹಸಿವೆ ಅನ್ನುತ್ತಿದ್ದರೆ, ಇದೇನೋ ನೀನು ಬಡಿಸಿರುವುದು ತಟ್ಟೆಯಲ್ಲಿ ?

ಬೋಂಬೆ ಊಟದ ಹಾಗೆ ಇಷ್ಟಿಷ್ಟೇ -

ಹೈದರ್—(ವೀಣೆ ತರುತ್ತಾ) ಫೀದಾ, ಸಂಕ್ರಷ್ಟವಂದು ಸೆರೆ ಸುರು ಆಗಿದಾರೆ ಪಾ -

ಸಿದ್ಧ—ಅಗಲಿ ನಮ್ಮಾದಂಗೇ ಅವನ್ನೂ ರವಷ್ಟು -

(ಊಟದ ಮನೆಯಲ್ಲಿ)

ಭೀಮು—ಸರೋಜ, ಸ್ವಾಪ್....ಮುಟ್ಟಬೇಡ ಅದನ್ನ....
ಲೋ, ಶಂಕರ, ಪಾಯಿಸಕ್ಕ ನೀನು ಏನೋ ಹಾಕಿರುವುದು ?
ಹಾಲಿಗೆ ಬದಲು ಮಜ್ಜೆಗೆ ಸುರಿದು - ಫೂತ್... ಒತ್ತರಿಸದನ್ನ,
ಸರೋಜ - ಅವಲಕ್ಷಣ .. ಓ....ಓ....ಓ....

ಸರು - ಏನಾಯಿತು ?

ಭೀಮು—ಈ ತೊವ್ವೆ ! ಅಯ್ಯಯ್ಯೋ....ಲೋ, ನೀನು
ತೊವ್ವೆಗೆ ಉಪ್ಪು ಹಾಕಿದ್ದೀಯೋ, ಉಪ್ಪಿಗೆ ತೊವ್ವೆ ಹಾಕಿ
ದ್ದೀಯೋ ? (ವಾಕರಿಸಿ) ಕ್ಷಾರ....ಕ್ಷಾರ....ನೀನು ಪಾಯಿಸದ
ಬೇಡ ಅದನ್ನ, ಸರೋಜ !

ಹೈದರ್—ಅರೆ ಇಷ್ಟೇ-ಫೀದಾ, ಖಾನಾ ಬಹೂತ್ ಪಸಂದಾಗಿ
ಪಕಾಯಿಸಿದೀನಿ ಹೇಲ್ದ ಇಲ್ಲಾ, ಸಂಕ್ರೂ....ಫಿರ್, ಸಾಮೀ -

ಸಿದ್ಧ—ಅದೇನು ಪಸಂದೋ - ಐದ್ರಪ್ಪಾ....ಊಹು....ಅದು
ಅದು....ಇಂಗ್ಲಾ ಏಕ್ತೀನೀ -

ಹೈದರ್—ಊಂ ?

ಸಿದ್ಧ - ಅಪ್ಪ ಸರೀಗೇ ಮಾಡಿರ್ಬ್ಯಾಕು....ಸ್ಯಾಮೋರೇ -

ಹೈದರ್—ಚುಪ್ಪೆ ಚುಪ್ಪೆ - ?

ಸಿದ್ಧ—ಊಂ....ಅಲ್ಲ, ಐದ್ರಪ್ಪ, ಅವರೇ ನಮ್ಮ ಕುರ್ಚಿ ಅಂಗ್
ಮಡ್ಗು, ಮೇಜಾ ಇಂಗಿಕ್ಕು. ಅಂಗೆ ಇಂಗೆ ಎಲ್ಲಾ ಯೇಳಿ, ನಾವು ಅಂಗಂಗೇ
ಮಾಡಿದ್ರೆ, ಯಾಕಿಂಗಿಂಗ ಅಂತ ನಮ್ಮ ತರಾಟೆಕ್ ತಕ್ಕೊಳ್ಳಿಲ್ಲಾ ?

ಹೈದರ್—ಊಂ....ಸಾಮೀಕೆ ಘುಸಾನೇ ಬರಾಕಿಲ್ಲ....ಈಕ ಘುಸಾ

ಮೇಕ್ ಘುಸಾ, ಘುಸಾ ಮೇಕ್ ಘುಸಾ....(ಏಟು ತಿಂದ ಮೈ ನೋವಿನಿಂದ)
ಆಂ....ಆಂ....

ಸಿದ್ಧ — ಅಲ್ಲೆ, ಒಂಜಿನಾನಾರಾ ಒಂದೇಟು ಅಂಗಾಕಿದ್ರಾ ಮೈಮ್ಯಾಕೆ?
ಇವತ್ತು ಅಬ್ಬ, ಅಬ್ಬ ಮಾಡಾಕ್ಬುಟ್ಟು....!

(ಊಟದ ಮನೆಯಲ್ಲಿ)

ಭೀಮು—ಓ, ಓ, ಊಫ್, ಊಫ್, ಕಾರ....ಕಾರ....

ಸರು ಏನು ?

ಭೀಮು—ಈ ಜಟ್ಟಿ....

ಸರು—ಅಷ್ಟೊಂದು ?....ನೀರು ತೂಗೊಳ್ಳಿ....

ಭೀಮು—ಉಹು, ಉಹು, ಅದು ನೀರಿಗೆ ಹೋಗೊಲ್ಲ....ಅಬ್ಬಬ್ಬಾ
...ಹಸಿರು ಮಣಸಿನಕಾಯಿ ಹೊಲಹೊಲವನ್ನೇ ಒರಳಲ್ಲಿ ತಿರುವಿ ಹಾಕಿ
ಬಿಟ್ಟಿದ್ದಾನೆ ! ನಿನ್ನ ನಾಲಿಗೆಯನ್ನ ನಾಲ್ಕು ವಾರ ಜೇನುತುಪ್ಪದಲ್ಲಿ ನೆನೆ
ಇಟ್ಟಿರೋ - ಊಹೋ....ಫಾರ್ ಗಾಡ್ಸ್ ಸೇಕ್ - ಅದನ್ನ ಮುಟ್ಟಬೇಡ....

ಸಿದ್ಧ --- ಸಂಕ್ರಪ್ಪಾ !

ಹೈದರ್—ಕೈಲಾಸ್ಗೆ ಟಿಕೆಟ್ ತಕೋಸ್ಪಾ !

(ಊಟದ ಮನೆಯಲ್ಲಿ)

ಭೀಮು— ಆ ಶ್ರಿ ಶ್ರಿ ಶ್ರಿ ಶ್ರಿ ಹೋಯಿತು, ಹೋಯಿತು,
ಹೋಯಿತು -

ಸರು - ಏನೊಂದ್ರೇ ?

ಭೀಮು - ಈ ಗೊಜ್ಜು ! ಹುಳಿ ಲೊಟ್ಟೆ ! ಶಂಕರ, ನೀನು ಹಣ್ಣು
ಕಿವುಚಿ ಹಾಕಿದೆಯೋ, ಹುಣಸೆ ಮರವೇ ಮುಳುಗಿಸಿದ್ದೀಯೋ ? ಫೂತ್
....ಸರೋಜ, ಇಲ್ಲಿ ನೋಡು....ಈಜಿತ್ರಾನ್ನ ! ಬರೀ ಒಗ್ಗ ರಣೆ ಚಿತ್ರಮಯ
ವಲ್ಲೋ !....ಇದೇನಿದು ?

8]

ಶಂಕರ—ಹೋಂಡ.

ಭೀಮು—ನಿನ್ನ ಪಂಡ. ಹೋಂಡವೇನೋ ಇದು ? ಒಂದೊಂದೂ
ಐದನೇ ನಂಬರು ಫುಟ್‌ಬಾಲ್‌ದ ಹಾಗಿದೆಯಲ್ಲೋ ! ಇದು... ಇದಕ್ಕೇ
ಲಾಯಬ್ಬಿ -

ಸರು—ಏನು ನಾಚಿಗೆಕೇಡು - ಒದೆಯುತ್ತೀರೀ -

ಭೀಮು—ಫುಟ್‌ಬಾಲ್‌ನ ಒದೆಯದೆ ತೊಡೆಯ ಮೇಲೆ ಕೂಡಿಸಿ
ಕೊಳ್ಳಲೇನೇ ?.... ತೋಗೋ....

ಸರು ಅಂಸೋ -

ಭೀಮು—ತೋಗೋ ಇನ್ನೊಂದು -

ಸಿದ್ದ—(ಹೋಂಡ ಹಾರಿಬರಲು) ಹೋಂಡ, ಹೋಂಡ.... (ಎತ್ತಿ
ಕೊಂಡು) ಐದ್ರಪ್ಪಾ -

ಹೈದರ್—ಅರೇ, ಸಾಮೀ, ನನ್ನೆ ಒಂದು ಕೆಕ್ -

(ಉಟದ ಮನೆಯಲ್ಲಿ)

ಭೀಮು—ತೋಗೋ -

ಹೈದರ್—(ಹೋಂಡ ಹಾರಿ ಬೀಳುತ್ತಿರಲು) ಹಾಂ.... (ಟೋಪಿ ಎತ್ತಿ
ಅದರಲ್ಲಿ ಕ್ಯಾಚ್ ಹಿಡಿದು) ಬ್ರೇದಾ !

ಸಿದ್ದ—(ಒಂದು ಚೂರು ತಿಂದು) ಐದ್ರಪ್ಪಾ.... ನಾನೇಳಿದ್ದೇ ರೈಟು -
ಹೋಂಡ ಪಸಂದೈತೆ -

ಹೈದರ್—(ಒಂದು ಚೂರು ತಿಂದು) ವ್ಹಾ !.... ಇದೂ... ನನ್ನೂ
ಬೀಬೀಕ್ !....

(ಉಟದ ಮನೆಯಲ್ಲಿ)

ಭೀಮು—ಹೋಯಿತು. ಹಾಳಾಯಿತು. ಏಳು, ಸರೋಜ,

ನಾನು ಹೇಳುತ್ತೇನಿ - ಅವನೇ ಮಾಡಿಕೊಳ್ಳಲಿ ಈ ದರಿದ್ರ ಊಟ
(ತಟ್ಟೆ ಎತ್ತಿ ಬಿಡುಡಲು)

ಸರು—ಅಯ್ಯಯ್ಯೋ ತಟ್ಟೆ -

ಭೀಮು - ಹೊಟ್ಟೆ....ಹೊಟ್ಟೆ ತಡಿ ತಡಿ ಇವರು ತಾನೇ
ಯಾಕೆ ಊಟ ಮಾಡಬೇಕು ? ಇವರು ಸಾಯಲಿ - ಲೋ, ಶಂಕರ, ನಿನ್ನ
ಗೊಜ್ಜು -

ಸರು - ಅಯ್ಯೋ, ಇದೇನು ಹುಜ್ಜು ?

ಭೀಮು - ನೀನು ದೂರ ಇರು - ನಿನ್ನ ಚಿತ್ರಾನ್ನ, ನಿನ್ನ ಚಟ್ಟಿ, ನಿನ್ನ
ಪಲ್ಯ, ನಿನ್ನ ಸಾರು -

ಶಂಕರ - ಅಯ್ಯಯ್ಯೋ.

ಸರು—ಅರಿಯಿರಿ, ಅವನ ತಲೆ ಮೇಲೆ -

ಭೀಮು - ಮಸ್ತಕಾಭಿಷೇಕಾನೇ! ಈ ಮಹಾಶಂಕರನಿಗೆ ! ತೊಲೂಗೇ
ಆಜೆಗೆ -

ಶಂಕರ—ಹೈದರ್....ಸಿದ್ಧಾ....

ಸಿದ್ಧ—ಸಂಕ್ರಪ್ಪಾ....ಹಾಂ....ಹಾಂ....ಅಲ್ಲೇ ನಿಂತೋ - ಇಲ್ಲೆಲ್ಲಾ
ಗಲೀಜ್....

ಹೈದರ್—ಅರೆ....ಅರೆ....

(ಊಟದ ಮನೆಯಲ್ಲಿ)

ಭೀಮು— ಬಾ, ಸರೋಜ, ಊರಿಗೆ ಬಂದ ರಾತ್ರಿಯೇ ಉಪವಾಸ
ಕಡವಿದ ನಡಿ...ಮಹಡಿಯ ಮೇಲೆ ಒಳ್ಳೆ ಗಾಳಿ ಅದನ್ನ ಕುಡಿದು
ಕೊಂಡೇ ಬಿದ್ದುಕೊಳ್ಳೋಣ - ನಾಳೆ ಬೆಳಿಗ್ಗೆ ಅಷ್ಟು ಹೊತ್ತಿಗೇ ನಾನೇ ಕಾಫಿ
ಮಾಡಿಕೊಂಡು ತಂದು ಕೊಡುತ್ತೇನೆ.

ಸರು - ಒಂದು ಬಟ್ಟಲು ನೀರಾದರೂ -

ಭೀಮು—ಕುಡಿ....ಬಟ್ಟಲು ಯಾಕೆ-ಅಲ್ಲಿ ನೋಡು, ತುಂಬಿಟ್ಟಿದ್ದಾನೆ
....ಬೇಕಾದಷ್ಟು ಕುಡಿ....ನಿಧಾನಕ್ಕೆ ಕುಡಿದು ಬಾ....

ಭೀಮು—(ಶಂಕರನನ್ನು ಹಿಡಿದು ಒರುತ್ತಾ) ಬಾರೋ, ಪರವಾಗಿಲ್ಲ,
ಬಾರೋ — ತೋಗೋ ಈ ಟುಲು, ತೋಗೊಂಡು ಹೋಗಿ ಚೆನ್ನಾಗಿ ಮೈಮೇಲೆ
ನೀರು ಸುರಿದುಕೊಂಡು ಒರೆಸಿಕೋ....ಸಿದ್ಧಾ, ಹೈದರ್....ಏನೂ ತಿಳಿದು
ಕೊಳ್ಳಬೇಡಿರೋ....ಶಂಕರ, ಮೈ ಒರೆಸಿಕೊಂಡು ನನ್ನದೇ ಒಂದು ಪಂಚೆ
ಪರಟು ತೋಗೋ...ಅಮೇಲೆ, ಇಗೋ ಹತ್ತು ರೂಪಾಯಿ...ಓಡಿ, ನಾರಣಪ್ಪನ
ಹೋಟೆಲಿನಿಂದ ನಾಲ್ಕು ನಾಲ್ಕು ಚಪ್ಪಾತಿ, ಚಟ್ಟಿ, ಪಲ್ಯ, ಒಂದು ಫ್ಲಾಸ್ಕ್
ತುಂಬ ಕಾಫಿ ತಂದು ಅಗೋ ಅಲ್ಲಿಟ್ಟು - ಅಮೇಲೆ ನೀವಲ್ಲಾ ಮಿಕ್ಕ ಚೆಲ್ಲರೆ
ಯಲ್ಲಿ ಚೆನ್ನಾಗಿ ತಿಂದುಕೊಳ್ಳಿ.. ಗೊತ್ತಾಯ್ತೆನೋ....ಹೋಗಿ ಇನ್ನು -
ಸರೋಜಾ - (ನಿಷ್ಕಮಿಸುವನು)

ಶಂಕರ—ಸಿದ್ಧಾ ?

ಸಿದ್ಧ—ಐದ್ರೂ ?

ಹೈದರ್—ಸಂಕ್ರೂ ?

ಶಂಕರ— ಮನೆಯಲ್ಲಿ ಮಾಡಿದ ಒಳ್ಳೆ ಅಡಿಗೆಯನ್ನೆ ಜಿಲ್ಲೆ -

ಸಿದ್ಧ—ಓಟ್ಟಿಂದ ರೊಟ್ಟಿ, ಶಟ್ಟಿ - ?

ಹೈದರ್ ಸಾಮೀ ಪಾಗಲ್ಲಾ ಗಿದಾರ - ಏದಾ, ಪಾಗಲ್ಲಾ ಗಿದಾರೇಪಾ
ಸಾಮೀಗೆ! ಅದಿಗೆ ಆಗಿದಾರೇಪಾ...ಭೌತ್ ದಿನ್ ತಕ್ ಶಾದಿ ಇಲ್ಲಾ...
ಈಗ ಏಕ್ದಂ ಶಾದಿ ಮಾಡಿದಾರೆ ಇಲ್ಲಾ - ಅದು ಸಿರ್ ಒಳ್ಳೆ ಬಿರಾಬಾಗಿ
ಪಾಗಲ್ಲಾ ಗಿ ಓಗಿದಾರೇಪಾ... ಆರೆ ಅಲ್ಲಾ-ಸಾಮೀ, ಬೇಬೀ... ಆವ್ ಆವ್....

(ಎಲ್ಲರೂ ಓಡುವರು)

ಭೀಮು—(ಸರೋಜಳ ಜೊತೆಗೆ ಬರುತ್ತಾ) ಪಾಯಿಸ, ಚೆತ್ರಾನ್ನ,
ಬೋಂಡ! ಬಂದ ಹೊತ್ತೇ ಹೊಟ್ಟೆಗಿಲ್ಲದೆ ಸಾಯಿಸಿದ.

ಸರು— ಸುಧಾರಿಸಿಕೊಂಡು ಸ್ವಲ್ಪ ಊಟ ಮಾಡಬಹುದಾಗಿತ್ತು,
ಹೀಗಿರೋಕ್ಕಿಂತ -

ಭೀಮು—ಏನು ಸುಧಾರಿಸಿಕೊಳ್ಳುವುದು ? ಆ ಅವಲಕ್ಷಣದ ಅಡಿಗೆ ಊಟ ಮಾಡಿ, ನಾಳೆ ಬೆಳಗ್ಗೆ, ಡಾಕ್ಟರನ್ನು ಹುಡುಕಿಕೊಂಡು ನಿಮ್ಮ ಊರಿನ ತನಕ ಓಡಬೇಕಿತ್ತು. ಈ ಉಪವಾಸ ವಾಸಿ. ನಾಳೆ ಬೆಳಗಾಗಲಿ. ಅವರನ್ನು ಒದ್ದು ಓಡಿಸಿ, ಬೇರೆ ಅಡಿಗೆಯವನಿಗೆ - ಏನಿದು ಊದುಕಡ್ಡಿ ವಾಸನೆ ?.... ಓಹೋ, ಹಚ್ಚಿಟ್ಟಿದ್ದಾರೆ ! ಹೊಟ್ಟೆಗೆ ಅನ್ನ ಇಲ್ಲದೆ ಹೋದರೂ ಮೂಗಿಗೆ ವಾಸನೆ ಇರಲಿ ಅಂತಲೇನೋ ! (ಕಡ್ಡಿಗಳನ್ನು ಕಿತ್ತು, ಕುಕ್ಕಿ ಅರಸಿ) ಅವಿವೇಕಿಗಳು ! ಓ ಹೋ ಹೋ ಹೋ - ಅಂತಃಪುರ ಸೃಂಗಾರ ಮಾಡಿದ್ದಾರೆ ! ಓ !....ಎಲ ಎಲ, ಅಲ್ಲಿ ನೀನು ಆ ಪಾಟಿ ನೀರು ಕುಡಿದದ್ದು ಸಾಲದು ಅಂತ, ತಲೆಯ ಮೇಲೆ ಚಿಮುಕಿಸಿಕೊಳ್ಳೋಕ್ಕೆ ಪನ್ನೀರುದಾನಿ! ಹೊಟ್ಟೆ ಜುರು ಜುರು ಅನ್ನುತ್ತಿದ್ದರೂ ತಲೆಯಾದರೂ ತಣ್ಣಗಿರಲಿ ಅಂತ - ರ್ಯಾಸ್ಕಲ್ಸ್ (ಎತ್ತಿ ಬಿಡುವನು)

ಸರು—ಅಯ್ಯೋ, ಬೆಳ್ಳಿ, ನೆಗ್ಗಿ ಹೋಗತ್ತೆ.

ಭೀಮು—ನೆಗೆದು ಬಿದ್ದು ಹೋಗಲಿ. ಪುಣ ಹೋಗುತ್ತಿರುವಾಗ ಪನ್ನೀರುದಾನೀನೇನೇ ? ಸರೋಜ, ಐ ಆರ್ಮ್ ಸಾರಿ, ನಿನಗೆ ಆರ್ಥ ಜೀವ ಮಾಡಿ ಹಾಕಿವೆ ಈ ಮೃಗಗಳು. ತುಂಬ ಬಳಲಿದ್ದಿ. ಮಲಗಿಕೋ. ನಾಳೆ ಬೆಳಗ್ಗೆ ಎಲ್ಲದಕ್ಕೂ ಬೇರೆ ಏರ್ಪಾಡು ಮಾಡೋಣ. (ಆರಾಪು ಕುರ್ಚಿಯಲ್ಲಿ ಕೂಡುವನು)

ಸರು—ನಾನೇ ಇಲ್ಲಿ ಕೂತುಕೊಳ್ಳುತ್ತೇನೆ. ನೀವು ಮಲಗಿಕೊಳ್ಳಿ ಹೋಗಿ.

ಭೀಮು—ಏನೂ ? ನೀನು ಕೂತಿರುವುದು, ನಾನು ಹೋಗಿ ಅಲ್ಲಿ ಹಾಸಿಗೆಯಲ್ಲಿ ಮಲಗಿಕೊಳ್ಳುವುದು ? ನನ್ನ ಏನಂತ ತಿಳಿದುಕೊಂಡಿದ್ದೀ, ಸರೋಜ ? ಸುಮ್ಮನೆ ಮಲಗಿಕೋ, ಹೋಗು. (ಕರೆದೊಯ್ದು ಹಾಸಿಗೆ ಸೇರಿ, ಸರೋಜ ಅದರಲ್ಲಿ ಕೂಡಬೇಕು—ಎಚ್ಚಿಸಿ) ತಡಿ, ತಡಿ....(ಈಜಿ ಎಳೆದು) ನೋಡಿದೆಯೇನೇ ಇವರ ಆಟವನ್ನ ? ಆಂ ! ಆ ಶಂಕರ ಮಾಡಿ ಬಡಿಸಿದ ಔತಣದ ಅಡಿಗೆಯನ್ನ ಊಟಮಾಡಿ ಅಜೀರ್ಣವಾದೀತು ಅಂತ ಅರಗಿಸೋಕೆ ಅಡಿಕೆ ಎಲೆ ತಂದಿಟ್ಟಿದ್ದಾರೆ ! ಬೆಳ್ಳಿ ತಟ್ಟೆಯಲ್ಲಿ ! ಮರೆತೇವು ಅಂತ ಮಂಚದ

ಮೇಲೆ ! ಹಾಸಿಗೆಯಲ್ಲಿ ! (ತಟ್ಟಿ ನೆಲಕ್ಕೆ ಕುಕ್ಕುವನು)

ಸರು—ಹೋಯಿತೋ -

ಭೀಮು—ಹೋಗಲೀ....(ಹಾಸಿಗೆ ನೋಡಿ)ಹಯ್ಯೋ.ಸುಪ್ಪತ್ತಿಗಯೋ!
 ಏನು ಹಾಸಿರುವ ಆಟ ? ನೋಡು, ಸರೋಜ ; ನಾನು ಈ ಹೈದರನ್ನ
 ಕೆಲಸಕ್ಕೆ ಸೇರಿಸಿದ ದಿವಸದಿಂದ ಹೊಡೆದುಕೊಳ್ಳುತ್ತಾ ಇದ್ದೇನೆ, ಈ ಬಿಳಿ
 ದುಪಟಿಗಳು ಹಾಸಬೇಡವೋ, (ಕಿತ್ತು ಎಸೆದು) ಈ ದಿಂಬಿನ ಮೇಲೆ ದಿಂಬು
 ಬೇಡ (ಒಗೆದು) ಈ ಕಂಬಳಿ ರಗ್ಗುಗಳು ನನ್ನ ಮೈಗೆ ಉರಿಯುತ್ತವೆ (ನೆಲಕ್ಕೆ
 ನೂಕುತ್ತಾ) ಇಷ್ಟು ದಪ್ಪ ಮತ್ತೆ ಅನಾರೋಗ್ಯ (ಮಂಚದಿಂದ ತಳ್ಳಿ) ಈ ಪಟ್ಟಿ
 ಪಟ್ಟಿ ಜಮಾಖಾನ ಕಣ್ಣಿಗೆ ರಾವು(ದೂರ ಬಿಡು) ಅಂತ... ಕೇಳೋಲ್ಲ, ಮಾತೆತ್ತಿ
 ದರೆ ಇವನ ಮುತ್ತಾತ ವಜೀದಲ್ಲೀಷಾಗ ಹೀಗೇ ಹಾಸುತ್ತಾ ಇದ್ದದ್ದು ಅನ್ನು
 ತಾನೆ ! ತಲೆಹರಟೆ. ಆಳುಗಳಿಗೆಲ್ಲಾ ತಲೆಹರಟೆ! ಬೆಳಗಾಗಲಿ, ಒಬ್ಬೊಬ್ಬರಿ
 ಗಾಗಿ ಮಾಡುತ್ತೇನೆ...ನೀನು ಮಲಗಿಕೋ ಹೋಗು, ಸರೋಜ....ಓ, ಬರಿ
 ಮಂಚವೋ ? ಐ ಆಮ್ ಸಾರಿ....ಈ ಜಮಾಖಾನ ಇದ್ದು ಕೊಳ್ಳಲಿ....(ಹಾಸಿ)
 ಈ ಒಂದು ದಿಂಬಿರಲಿ....(ಇಟ್ಟು) ಹುಂ. ಮಲಗಿಕೋ. ನಿದ್ರೆಗೇನು. ಕಣ್ಣು
 ಮುಚ್ಚಿದ ತಕ್ಷಣ ಬರುತ್ತೆ. (ಸರೋಜ ಸವರಿಸಿಕೊಂಡು ಮಲಗಲು, ಒಂದು
 ದುಪಟಿ ಎಸೆದು) ಇದು ಹೊದ್ದುಕೋ....ಅಬ್ಬಬ್ಬಬ್ಬ....ದಿನಾ ಹೀಗೇ ಆದರೆ
 ಹಾರಿಬಲ್ಲು - (ಒಂದು ಪ್ರಸ್ತಕ ಹಿಡಿದು ಆರಾಮಕುರ್ಚಿಯಲ್ಲಿ ಕೂಡುವನು...ತುಸು
 ಸಮಯದ ನಂತರ) ಸರೋಜ....ಸರೋಜ... ಸರೋಜ....(ಸಮೀಪಿಸಿ) ನಿದ್ರೆ !
 ಹೃಂ ! (ವೀಣೆ ತಂದಿಟ್ಟು ಕೂತು ನುಡಿಸುತ್ತಾ)

“ಆಗಮ ಶಾಸ್ತ್ರಮು ಅನ್ನಿಯು ಚೆದುವಿನ—” ಊಹೂ, ಹೀಗಲ್ಲ, (ವೀಣೆ
 ತಿರುಗುಮುರುಗು ಇಟ್ಟುಕೊಂಡು, ಶ್ರುತಿ ಕಡಿಸಿ, ಅಪಸ್ವರದಲ್ಲಿ)

“ಆಗಮ ಶಾಸ್ತ್ರಮು ಅನ್ನಿಯು ಚೆದುವಿನ —”

ಸರು—(ತಟ್ಟನೆ ಎದ್ದು ಕೂತು) ಆಂ ?...ಏನಿದು ?

ಭೀಮು—ಯಾವುದು ? ಇದಾ ? ಬ್ಯಾಕ್‌ಗ್ರೌಂಡ್ ಮ್ಯೂಸಿಕ್ !
 ನಿನಗೆ ನಿದ್ರೆ ಬರುತ್ತಿರುವ ಹಾಗಿತ್ತು, “ಮಲಗು ಮಲಗಲೆ ನಾರಿ” ಹಾಡಿದರೆ—
 “ಸೋಜ ರಾಜಕುಮಾರಿ” ತರಹಾ—

ಸರು—ಸರಿ....ಅದರೆ, ಹೀಗೆ ತಪ್ಪು ತಪ್ಪಾಗಿ ಹಾದಿದರೆ—

ಭೀಮು—ತಪ್ಪು ತಪ್ಪಾಗಿ ? ನಾನು ತಪ್ಪು ಹಾಡಿದನೇ ? ಅದು ತಪ್ಪಾದರೆ, ತ್ಯಾಗರಾಜ ಬರೆದಿರುವುದೇ ತಪ್ಪು.

ಸರು—ಅವನು ಬರೆದಿರುವುದು ಸರಿ. ನೀವು ಅರಚುತ್ತಿರುವುದು-
ಅಪರೂಪ -

ಭೀಮು—ಅರಚುತ್ತಿದ್ದೇನೆಯೇ ? ಅಪರೂಪಿಯೇ ? ಮತ್ತು ನಾನು ಯಾಕೆ ವೀಣೆ ಇಟ್ಟುಕೊಂಡು ಕೂತಿರುವುದು ? ನನ್ನ ಗಂಟಲಿಗೆ ಗೈಡ್ ಮಾಡಲಿ ಅಂತ ಅಲ್ಲವೇ ?

ಸರು—ಹಯ್ಯೋ, ಆ ವೀಣೆ ಇಟ್ಟುಕೊಂಡು ಕೂತಿರುವ ಲಕ್ಷಣ ಒಂದೇ ಸಾಕು - ತಲೆಕೆಳಕಾಗಿ -

ಭೀಮು—ಏನು ? ತಲೆಕೆಳಕಾಗಿ ?....ಓ....ಇದು....ಹೀಗೆ ಹೀಗಿರ ಬೇಕಿತ್ತಲ್ಲವಾ ? ಹೌದು ಹೌದು....(ಇಟ್ಟುಕೊಳ್ಳುತ್ತಾ) ಅದಕ್ಕೇ ನನಗೆ ತಂತಿ ಮೀಟುವುದು ಅಷ್ಟು ಕಷ್ಟ ಆಯಿತು. ಹೌದು, ಹೌದು, ಸರೋಜ, ನಾನು ನಿನ್ನ ವೀಣೆ ಮಾಡಿದವನೇ ಬಿರುಡುಗಳನ್ನು ತಲೆಕೆಳಗು ಇಟ್ಟುಬಿಟ್ಟಿದ್ದಾನೆ ಅಂದು ಕೊಂಡಿದ್ದೆ....

ಸರು—ಅಲ್ಲವೇ, ಪಾಪ ? ನಿಮ್ಮಷ್ಟು ಜಾಣತನ ಅವನಿಗಿಲ್ಲ ?.... ಅಲ್ಲದೆ ನಿಮ್ಮ ಸಂಜು ಶಾರೀರವನ್ನು ಗೈಡ್ ಮಾಡೋಕ್ಕೆ ಆ ತಿನ್ ತಂತಿಗಳಿಗೆ ಶಕ್ತಿ ಸಾಲದು....ನಿಮ್ಮ ಹಳ್ಳಿಯಲ್ಲಿ ಗಾಣ - ಗೀಣ - ?

ಭೀಮು—ಗಾಣ ? ನನ್ನ ಗಂಟಲಿಗೆ ಗಾಣ-? ಕರೆಕ್ಟ್, ಸರೋಜನೀನು ಹೇಳಿದ್ದು ಕರೆಕ್ಟ್. ನಿನ್ನ ಈ ತಿನ್ ತಂತೀಸ್ ನನಗೆ ಯೂಸ್ಲೆಸ್. ಶ್ರುತಿಯೇ ಬೇಡ. ಹಾಗೇ ಹಾಡುತ್ತೇನೆ. “ಆಗಮ ಶಾಸ್ತ್ರಮು....”

ಸರು—ಅಯ್ಯಯ್ಯೋ (ಕಿವಿಗಳಿಗೆ ಬಿಟ್ಟಡಲು)

ಭೀಮು—ಅವತ್ತು ನಾನು ನಿಮ್ಮ ಮನೆಯಲ್ಲಿ ನೀನು ಹಾಡಿದಾಗ ನಾನು ಕಿವಿಯಲ್ಲಿ ಬಿಟ್ಟುಕೊಂಡೆ ಅಂತ ಪ್ರಯತ್ನವಿಲ್ಲವೇ ?

ಸರು— ಅಲ್ಲಲ್ಲ. ಅದಕ್ಕಲ್ಲ. ನಿಜವಾಗಲೂ ನಿಮ್ಮ ಸಂಗೀತ ಕೇಳೋಕ್ಕಾ ಗೋಲ್ಲ. ನಾರವಾಗಿ ಹೋಗತ್ತೆ.

ಭೀಮು—(ವೀಣೆ ಹೊತ್ತು ಸರೋಜ ಮುಂದಿಟ್ಟು) ನೀನು ಉದ್ಧಾರ ಮಾಡು.

ಸರು—ನಾನಾ ? ಈಗ? ಹಸಿವೆಗೆ ಪ್ರಾಣ ಹೋಗುತ್ತಿದೆ, ಸಂಗೀತ ? ಮಾತಾಡೋಕ್ಕೇ ಶಕ್ತಿಯಿಲ್ಲ —

ಭೀಮು—ನಾನೂ ನಿನ್ನ ಜೊತೆಗೆ ಉಪವಾಸ ಇದ್ದೇನೆ ಅನ್ನುವುದು ಗೊತ್ತು ತಾನೇ ?

ಸರು—....(ಶ್ರುತಿ ಸರಿ ಮಾಡಿ, ವೀಣೆ ಎತ್ತಿಟ್ಟುಕೊಳ್ಳಲು)

ಭೀಮು ಸರೋಜ, ಸ್ವಲ್ಪ ಹಾಗೇ ಇರು —

ಸರು—ಯಾಕೆ ?

ಭೀಮು—ಜೋಯಿಸರು ಹೇಳಿದ್ದು ಸುಳ್ಳಲ್ಲ.

ಸರು—ಆಂ ?

ಭೀಮು—ಅವರು. ನೀನು ವೀಣೆ ಹಿಡಿದು ಕೂತರೆ, ಸತ್ಯಲೋಕದಿಂದ ಇಳಿದು ಬಂದ ಸರಸ್ವತಿಯೇ ಅಂದಿದ್ದರು — ನಿಜ —

ಸರು ಸಾಕು, ನಿಮ್ಮ ಹೊಗಳಿಕೆ ನನಗೆ ಬೇಕಿಲ್ಲ....ನಾನೀಗ ಹಾಡಲೇ ಬೇಕೇನು ?

ಭೀಮು - ನೀನು ಹಾಡಬೇಕು, ಇಲ್ಲಾ ನಾನು ಹಾಡಬೇಕು — ಯಾವುದು?—

ಸರು —ಬೇಡ, ಬೇಡ ನಿಮ್ಮ ಧರ್ಮಕ್ಕೆ —
“ಆಗಮ ಶಾಸ್ತ್ರಮು ಅನ್ನಿಯು ಚೆದುವಿನ”

ಭೀಮು — ಕರೆಕ್ಕೊ, ಕಂಟಿನ್ಯೂ....ಆ ಸುಸ್ವರ ಹಾಗೇ ಹೋಗಬೇಕು ಅಂತ ನನಗೆ ಗೊತ್ತು. ಆದರೆ ಉದಾ....ಇದು ಬ್ರಹ್ಮನಿಗೆ ಗೊತ್ತಿರುವ ಹೊತ್ತಿಗೆ ವೀಣೆಯನ್ನ ತಾನೇ ಇಟ್ಟುಕೊಳ್ಳುವ ಅವಿವೇಕ ಮಾಡದೆ ಹೆಂಡತಿ

ಕೈಗೆ ಕೊಟ್ಟು. ಕಂಟಿನ್ಯಾ ಪ್ಲೀಸ್.....(ಶರಟಿನ ತೋಳು ಮಡೆಕುವನು)

ಸರು—ಯಾಕದು ?

ಭೀನು—ತಾಳ !

ಸರು—ದಯವಿಟ್ಟು ಕೈ ಕಟ್ಟಿಕೊಂಡು ಕೇಳಿ. ತಾಳ ಬೇತಾಳ ಹಾಕೋಕ್ಕೆ ಹೋಗಬೇಡಿ.

ಭೀನು —ಅದೂ ಸರಿಯೇ. ನಿನ್ನ ಸಂಗೀತದಲ್ಲಿ ನನ್ನ ತಾಳಬ್ಲಾನ ತಪ್ಪಿ ಹೋದರೂ ಹೋಗಬಹುದು. ಗೋ ಆನ್ ಪ್ಲೀಸ್....

(ಸರೋಜ ಕೀರ್ತನೆ ಮುಗಿಸಿ 'ಶ' ಎನ್ನುವು)

ಗ್ರಾಂಡ್, ಗ್ರಾಂಡ್....ಸ್ವೀಟ್....ಹೊಟ್ಟೆ ತುಂಬಿದ ಹಾಗಾಯಿತು.

(ನೇಪಥ್ಯದಲ್ಲಿ ಶಂಕರ—'ಸ್ವಾಮಿ')

ಆಂ ? ಯಾರೋ ಅದು ? (ಬಾಗಿಲಿಗೆ ಹೋಗಿ) ನೀನಾ ? ತಿರುಗಿ ಬಂದ ಯೇನೋ ? ತೊಲಗಾಜೆಗೆ. (ಪಾರ್ಶ್ವ) ಅಲ್ಲಿಟ್ಟು ಹೋಗೋ. (ಪ್ರಕಾಶ) ಇನ್ನೊಂದು ಸರ್ಟಿ ಮನ ಹೊಸಿಲು ಮಟ್ಟು, ಹಲ್ಲು ಉದುವಿಸಿಬಿಡುತ್ತೇನೆ.

ಸರು - ಯಾರದು ?

ಭೀನು - ಅವನೇ, ನಿನಗೆ ಔಕಣದ ಅಡಿಗೆ ಮಾಡಿ ಬಡಿಸಿದನಲ್ಲ - ಪಾಕಶಾಸ್ತ್ರ ಪ್ರವೀಣ ಶಂಕರ, ಪಾರ್ವತಿ ಪತಿ, ಕೈಲಾಸವಾಸಿ ಅವನೇ.

ಸರು - ಇಷ್ಟು ಹೊತ್ತೂ ಕೇಳಿದ್ದೇನೂ, ತಿರುಗಿ -

ಭೀನು— ಏನು ಕೇಳಿದ್ದು ?

ಸರು - ಶಾಂತಮು ಲೇಕ ಸೌಖ್ಯಮು ಲೇದು -

ಭೀನು—ಅದಾ ? ಅದು ಕೇಳೋಕ್ಕೇನು? ಕೇಳೋಕ್ಕೂ ಹೇಳೋಕ್ಕೂ ಸುಲಭ. ಮಾಡೋಕ್ಕೆ ? ಹುಟ್ಟು ಸ್ವಭಾವ, ಸರೋಜ. ಈಗ ನಾನು ನನ್ನ ಈ ಹೈದರ್, ಸಿದ್ಧರ ಮೇಲೆ ಎಗರಾಡಿದ್ದಕ್ಕೆ ಆಕ್ಷೇಪಿಸಿದೆಯಲ್ಲ, ನಾನು ನಿಮ್ಮ ಮನೆಯಲ್ಲಿ ಇದ್ದ ಮೂರೂ ಮಕ್ಕಳು ದಿನಗಳಲ್ಲಿ ನೀನು ನಿನ್ನ - ಯಾಕೆ, ನಾನು ಬಂದ ಆ ಬೆಳಿಗ್ಗೆಯೇ, ಕಾಫಿ ಹೊತ್ತಾಗಿ ತಂದ ಅಂತ ಆ ಸೀಟಿನಲ್ಲಿ ಕೂಸಿರುವೆವೆಂದೇ !

ಸರು - ನಾನೇನು ಕಡಿಮೆ ಅಂತ ತೋರಿಸೋಕ್ಕೆ ನೀವು ನಿಮ್ಮ ಗೌರಿ ಶಂಕರನ್ನ ಬಡಿದರೇನೋ! ನೋಡಿ, ನನ್ನ ಅನ್ನುವವರು ಯಾರೂ ನಿಮ್ಮ ಶಾಂತ ಸ್ವಭಾವವನ್ನು ನೋಡಿಲ್ಲ. ನೀವಿನ್ನು ನಾಲ್ಕು ದಿನ ನಮ್ಮ ಮನೆಯಲ್ಲಿ ಇದ್ದಿದ್ದರೆ ಆ ಸಿನಿ ಸ್ಟರ್ಗವೇ ಸೇರಿಬಿಡುತ್ತಿದ್ದ - ನಿಮ್ಮ ಲಕ್ಷದಲ್ಲಿ ನನ್ನದು ಒಂದು ಪಾಲಿಲ್ಲ.

ಭೀಮು - ಹಾಗೇ ಆಗಲಿ. ಆ ಒಂದಕ್ಕೂ ಕಡಿಮೆ ಇರುವ ಪಾಲನ್ನು ತಿದ್ದಿ ಕೊಳ್ಳುವುದು ನಿನಗೆ ಕಷ್ಟವಾದರೆ, ನಾನು ಮಿಕ್ಕಿದ್ದಷ್ಟು ಪಾಲನ್ನೂ ತಿದ್ದಿ ಕೊಳ್ಳುವುದು ಹೇಗೆ? ಸ್ವಲ್ಪ ಅಪ್ಪಣೆ ಕೊಡಿಸುತ್ತೀಯಾ ?

ಸರು - ಹೇಗೋ, ಅದೆಲ್ಲಾ ಗೊತ್ತಿಲ್ಲ. ಅಂತೂ ತಿದ್ದಿಕೊಳ್ಳಲೇಬೇಕು; ಇಲ್ಲದಿದ್ದರೆ ಇನ್ನು ಮೂರು ದಿವಸ ಜೀವ ಸಹಿತ ಇರೋಕ್ಕಾಗೋಲ್ಲ.

ಭೀಮು - ಗೊತ್ತು. ಸಮಸ್ಯೆ ಗೊತ್ತು, ಸೆಲ್ಯೂಷನ್ ಹೇಳು.

ಸರು - ಡಿಟರ್ಮಿನೇಷನ್ನೇ ಸೆಲ್ಯೂಷನ್ನು.

ಭೀಮು - ಡಿ ಟ ರ್ಮಿ ನೇ ಷ ನ್ನು ? ಆಲ್ ರೈಟ್.... ಡಿಟರ್ಮಿನ್ ಮಾಡೋಣ. ಒಂದು ಅಗ್ರಿಮೆಂಟ್ ಮಾಡಿಕೊಳ್ಳೋಣ.

ಸರು ಅಗ್ರಿಮೆಂಟು ?

ಭೀಮು - ಕರಾರು ಒಪ್ಪಂದ, ಟ್ರೀಟಿ. ದಿ ಬೆಡ್ ಫೋಂಬರ್ ಪ್ಯಾಕ್ಟ್ ಆಫ್ 19-ಅನೋಣ. ಭಾಷೆ ಹಾಕು.

ಸರು - ಭಾಷೆ ? ಥೂ, ನಾವೇನು ಎಳೆ ಮಕ್ಕಳೇ ?

ಭೀಮು - ಬೆಳೆದ ಮಕ್ಕಳೇ ಕೇಡು. ನಮಗೆ ಭಾಷೆ ಬೇಕೇ ಬೇಕು. ಎಲ್ಲಿ?-

ಸರು - ಹುಂ.... (ಕೈ ಮೇಲೆ ಕೈ ಇಡುವಳು)

ಭೀಮು - ನನ್ನ ಪರತ್ತುಗಳನ್ನೆಲ್ಲಾ ಹೇಳುತ್ತೇನೆ.

ಸರು - ಹುಂ.

ಭೀಮು - ನಾನು - ಹೇಳು -

ಸರು—ನಾನು—

ಭೀಮು ಇನ್ನು ಮೇಲೆ -

ಸರು—ಇನ್ನು ಮೇಲೆ -

ಭೀಮು—ಯಾವಾಗಲೂ-

ಸರು—ಯಾವಾಗಲೂ-

ಭೀಮು—ಚಂಡಿತನ ಮೊಂಡುತನ ಮಾಡದೆ....ಹೂಂ—

ಸರು—ಚಂಡಿತನ ಮೊಂಡುತನ ಮಾಡದೆ-

ಭೀಮು—ಶಾಂತ ರೀತಿಯಿಂದ-

ಸರು - ಶಾಂತ ರೀತಿಯಿಂದ-

ಭೀಮು—ನಗು ನಗುತ್ತಾ ಇರುತ್ತೇನೆ.

ಸರು—ನಗು ನಗುತ್ತಾ ಇರುತ್ತೇನೆ.

ಭೀಮು—ಉಂ. ಆಯಿತು. (ದೂರ ಮೋಗುತ್ತಿರಲು)

ಸರು - ವಿಸ್ವರ್ -

ಭೀಮು - ಅಂ ?

ಸರು—ಅಗ್ರಿಮಂಟು ಅಂದಮೇಲೆ ಎರಡು ಪಾರ್ವಿಗಳೂ ಪರಸ್ಪರ
ಗಳನ್ನು ಒಪ್ಪಿಕೊಳ್ಳಬೇಕು. ತಾವೂ ದಯಮಾಡಿ. (ಭಾಜೆ ಹಾಕಿರೆಂದು ಕೈ
ಹಾಕುವಳು)

ಭೀಮು—ಹೌದು, ಹೌದು....ಮರೆತಿದ್ದೆ....ಹುಂ (ಕೈ ಹಾಕುವಳು)

ಸರು—ಹೇಳಿ.

ಭೀಮು—ಹೇಳಿಸಿ.

ಸರು - ನಾನು-

ಭೀಮು—ನಾನು-

ಭೀಮು ಇನ್ನು ಮೇಲೆ—

ಸರು . ಅಳುಗಳ ಮೇಲೆ ಕಾಳುಗಳ ಮೇಲೆ—

ಭೀಮು . ಅಳುಗಳ ಮೇಲೆ ಕಾಳುಗಳ ಮೇಲೆ—

ಸರು—ಅಡಿಗೆಯವನ ಮೇಲೆ—

ಭೀಮು ಅಡಿಗೆಯವನ ಮೇಲೆ—

ಸರು—ರೇಗಾಡೊಲ್ಲ.

ಭೀಮು—ಅವನು ಅಡಿಗೆ ಸರಿಯಾಗಿ ಮಾಡದೆ ಹೋದರೆ... ?

ಸರು - ನಾನು ಮಾಡುತ್ತೇನೆ.

ಭೀಮು—ನೀನು ಮಾಡುತ್ತೀಯಾ ? ಹಾಗಾದರೆ ರೇಗಾಡೊಲ್ಲ.

ಸರು—ಯಾವಾಗಲೂ—

ಭೀಮು—ಯಾವಾಗಲೂ—

ಸರು - ಶಾಂತ ರೀತಿಯಿಂದ—

ಭೀಮು—ಶಾಂತ ರೀತಿಯಿಂದ—

ಸರು . ಇರುತ್ತೇನೆ. ನಗುತ್ತಾ ನಗುತ್ತಾ ಇರುತ್ತೇನೆ.

ಭೀಮು—ಇರುತ್ತೇನೆ. (ನಗುತ್ತಾ) ನಗುತ್ತಾ ನಗುತ್ತಾ ಇರುತ್ತೇನೆ.

ಸರು - ಆಯಿತು.

ಭೀಮು - ಆಯಿತಾ ?

ಸರು—ಹೂಂ.

ಭೀಮು—ಗುಡ್ ಪರಿ ಗುಡ್....ಈಗ ನಾವು ಮಾಡಿಕೊಂಡಿರುವ ಈ ಕರಾರು ಎಲ್ಲಾ ಕರಾರುಗಳ ಹಾಗೇ ಅರ್ಥವಿಲ್ಲದೋ ಅಥವಾ ಇದರಲ್ಲಿ ಏನಾದರೂ ಸತ್ಯವಿದೆಯೋ ಭಂಡು ಸಣ್ಣ ಪುರಿ ಕ್ಷಮಾದಿ ನೋಡೋಣ. ಪುಟ್ಟ ಪುರಿ ಕ್ಷ ?

ಸರು—ಹೂಂ.

ಭೀಮು — ಆ ಉದಾಕಡ್ಡಿಗಳನ್ನು ಹತ್ತಿಸು.

ಸರು — ಅಗಲಿ. (ಹತ್ತಿಸುತ್ತಾ) ತಾವು —

ಭೀಮು — (ಕೈ ಕಟ್ಟಿ) ಅಪ್ಪಣೆ.

ಸರು — ಈ ಹಾಸಿಗೆಗಳನ್ನು ಸರಿಯಾಗಿ ಹಾಸಿ. (ಭೀಮು ಕುಳಿತಿದ್ದ ಆರಾಮ ಕುರ್ಚಿಯನ್ನು ಮಡಚಿ ಗೋಡೆಗಿಡುವಳು)

ಭೀಮು — ಓ ...ಹುಂ....ಹುಂ... (ಹಾಸಿಗೆ ಹಾಕುತ್ತಾ) ಪಟ್ಟಿ ಪಟ್ಟಿ ಜಮಾನಾ ನೆ ಬಳ್ಳಿಯಾದು, ಮಂಜದ ಮೇಲೆ ಚಿತ್ರ ಬರೆದ ಹಾಗಿರುತ್ತೆ....ಮತ್ತೆ ಗಳು ದಪ್ಪಗೇ ಇರಬೇಕು....ಮಲಗುವವರು ಲತಾಂಗಿಯರಾಗಿರಬೇಕು, ಮತ್ತೆ ದಪ್ಪಗೇ ಇರಬೇಕು....ದುಪಟಿ ಬಿಳಿಯದೇ ಬೆನ್ನು ಶ್ರೀಮನ್ನಾರಾಯಣ ಅಂಡ್ ಲಕ್ಷ್ಮಿ ಇನ್ ಕ್ಷೀರಸಾಗರದ ಪಿಕ್ಚರ್ಸ್ ಕಣ್ಣಿಗೆ ಕಟ್ಟುತ್ತೆ. ನೋಡು, ನಾನು ಅಲ್ಲಿ ಮಲಗಿ, ನೀನು ಅಲ್ಲಿ ಕೂತು ನನ್ನ ಕಾಲು ಒತ್ತುತ್ತಿದ್ದರೆ. ರೂರ ದಿಂದ ನೋಡುವವರಲ್ಲಾ ತಮ್ಮ ತಮ್ಮ ಕೆನ್ನಗಳಿಗೆ ಹೊಡೆದುಕೊಳ್ಳುತ್ತಾ— ದೇವರ ದರ್ಶನ - (ನಗುತ್ತಾ) ದಿಂಬುಗಳು, ಎರಡರಡು ಬೇಕು ಒರಗು. ದಿಂಬುಗಳಲ್ಲ ಇವು -.... ಈ ಕಂಬಳಿಗೂ ಅಷ್ಟೇ, ಚಳಿಗೆ, ಶಾಯಿದ ಜೊತೆಗೆ ಸ್ವಲ್ಪ ಭಾರವೂ ಬೇಕು, ಮೈ ಮೇಲೆ, ಅಲ್ಲ ?....ಉಂ....ಆಯಿತು.

ಸರು ಆ ಪನ್ನಿರುದಾನಿ ಅಲ್ಲಿದೆ.

ಭೀಮು — ತಂದೆ....ಇಟ್ಟೆ ...ನೀನು ಆ ಅಡಿಕೆ ಎಲೆ ತಟ್ಟೆ ತಂದಿದ್ದಲ್ಲಿ.

ಸರು — ಉಹುಹುಹು - ಅಷ್ಟು ಒರಟಾಗಿ ಹೇಳಿದರೆ ? ಆಳುಗಳಿಗೆ ಹೇಳುವ ಹಾಗೆ ಹೇಳುತ್ತಿದ್ದೀರಿ !

ಭೀಮು ಅರಸಿಗೆ ಹೇಳುವ ಹಾಗೆ ಹೇಳಬೇಕಲ್ಲವೇ ? ಮಲ್ಲಗೆ, ಸಾಫ್ಟಾಗಿ, ರೊಮ್ಮಾಂಟಿಕ್ಯಾಗಿ - ?

ಸರು - (ನಗುವಳು)

ಭೀಮು ಆಲ್ ರೈಟ್....ಪ್ರಿಯ !

ಸರು - ಆಂ ?

ಭೀಮು — (ಪ್ರೀತಿಯಿಂದ) ಅಂತೆ.

ಸರು—ಅಯ್ಯೋ -

ಭೀಮು—ಪ್ರಾಣಕಾಂತೇ -

ಸರು—ಅಯ್ಯೋಯ್ಯೋ -

ಭೀಮು—ಮನಮೋಹನಾಂಗೀ, ಆ ತಾಂಬೂಲದ ತಟ್ಟೆಯನ್ನು ಈ ಹಂಸತೂಲಿಕಾ ತಲ್ಪದ ಮೇಲೆ ತಂದಿರಿಸಲಾರೆಯಾ ?

ಸರು - ಅಯ್ಯೋಯ್ಯೋ ಥು, ಇದೇನಿದು ಹಾಳು ನಾಟಕದ ಸ್ವೈಲು ?

ಭೀಮು - ನಾಟಕದ ಸ್ವೈಲು ನಿನಗೂ “ಹಾಳು” ಆಗಿಹೋಯಿತಾ?
ಉ....ಸಿನಿಮಾ ಸ್ವೈಲು - ?

ಸರು - ಉಹುದು - ಅದೂ ಬೇಡಿ....

ಭೀಮು—ಹಾಗಾದರೆ ಮನೆಯ, ಸ್ಟೀಟ್ ಹೋಂ ಸ್ವೈಲು ? ಟ್ರೈ ಮಾಡುತ್ತೇನೆ ತಡಿ. ನಿನ್ನ ಹೆಸರು ಸರೋಜ, ಸರೂ ಅಂತ ಕೂಗಿದರೆ ಚೆನ್ನೋ, ರೋಜ ಅಂತ ಕೂಗಿದರೆ ಚೆನ್ನೋ ?

ಸರು—ಉಂ....ನೀವೇನಾದರೂ ಕೂಗಿಕೊಳ್ಳಿ.

ಭೀಮು—ಐ ಪೋಸ್ಟ್ ಫಾರ್ ರೋಜೇ....ರೋಜೇ, ಆ ಅಡಿಕೆ ಎಲೆ ತಟ್ಟೆ ತಂದಿಡೇ ಸರಿಯಾ ?

ಸರು—ಥು, ಹೋಗೀ....ನೀವು ಇಷ್ಟೆಲ್ಲಾ ಮಾತಾಡೋಕ್ಕೆ ಬರುತ್ತೆ, ಹಸಿಹೊಟ್ಟೆಯಲ್ಲಿ ಅಡಿಕೆ ಎಲೆ ಏನು ಚೆನ್ನ ಅಂತ ತೋರಲಿಲ್ಲವೇನೋ ?

ಭೀಮು - (ನಗುತ್ತಾ) ನೀನು ನನ್ನನ್ನು ನಿಜವಾಗಲೂ ಹೇಳಿ ಮಾಡಿಸಿದ ದಡ್ಡ ಅಂತ ತಿಳಿದುಕೊಂಡಿರುವ ಹಾಗಿದೆ. ಒಂದು ನಿಮಿಷ, ಬಂದೆ. (ಹೋಗಿ ಶಂಕರ ತಂದಿಟ್ಟಿದ್ದ ಚಪ್ಪಾತಿ ತಟ್ಟೆ ಕಾಫಿ ಫ್ಲಾಸ್ಕು ತರುತ್ತಾ). “ಇಂದಿನ ದಿನವೆ ಸುದಿನಂ”

ಸರು—(ಓಡಿ) ಏನಿದು ?

ಭೀಮು—ಕಂದ, ರಾಗ, ಕಾನಡ.

ಸರು—ಅಲ್ಲ, ಬೇಗಡ.

ಭೀಮು — ಬೇಗಡೆ ? ಅಲ್ಲ, ಕಾನಡ, ಸರೋಜ, ಕಾನಡ.

ಸರು — ಭಿ ಭೀ, ಅದು ಬೇಗಡೆ. ನನಗಷ್ಟು —

ಭೀಮು — ಓ.... ನಿನ್ನ ಹತ ನೀನು ಬಿಡೋಲ್ಲ (ತಟ್ಟಿ ಎತ್ತಿ ಹಾಕುವಂತ ನಟಿಸಲು)

ಸರು ... (ತಡೆದು) ಹೌದು ಹೌದು, ತಡೆಯಿರಿ. ಹಸಿವಿನಲ್ಲಿ ರಾಗಚ್ಚಾ ನ ತಪ್ಪಿತ್ತು. ನೀವು ಹಾಡಿದ್ದು ಕಾನಡವೇ !

ಭೀಮು — (ನಗುತ್ತಾ) ಕಾನಡ ?.... ಅಲ್ಲವೇ, ಸೋಡೋಣ, ನಿನ್ನ ತಮಾಷೆ ಮಾಡಿ ಕಾನಡ ಅಂದರೆ, ನೀನೂ ಕಾನಡ ಅಂತು ಒಪ್ಪಿಕೊಳ್ಳುವುದೇ? ನಾನು ಹಾಡಿದ್ದು ಬೇಗಡೆಯೇ.

ಸರು — ಹೌದ್ದೌದು. ಅದು ಬೇಗಡೆಯೇ. ನೀವು ನೀಲಾಂಬರಿ ಅಂದರೆ ಅದೇ.... ಅದಲ್ಲ, ನಾನು ಕೇಳಿದ್ದು, ಇದು !

ಭೀಮು — ಇದಾ? ಇದು ಚಪ್ಪಾತಿ, ಚಟ್ಟಿ, ನಾಲ್ಕು ನಾಲ್ಕು, ನಿನಗೆ ನನಗೆ. ಇದು ಫ್ಲಾಸ್ಕ್ ತುಂಬ ಕಾಫಿ, ನನಗೆ, ನಿನಗೆ !

ಸರು — ಓ, ಇಲ್ಲಿ ಕೊಡೀ, ಕೊಡೀ -

ಭೀಮು — (ಎಚ್ಚಕದಂತೆ ತಟ್ಟಿ ಮೇಲಿತ್ತಿ) ಹಾ ಹಾ ಹಾ, ನಾಟ್ ಸೋ ಫಾಸ್ಟ್ ಪ್ಲೀಸ್.... ಮೈ ಬೆಳೆದಷ್ಟೂ ಮತಿ ಬಡವಾಗುತ್ತಾ ?

ಸರು — ಇಲ್ಲ.

ಭೀಮು — ನಾನು ಫ್ಲೂ ?

ಸರು — ಉಹು. ಅಲ್ಲ.

ಭೀಮು — ಕಾಡುಮನುಷ್ಯ ಇರಬಹುದು ?

ಸರು — ಅಲ್ಲ, ಅಲ್ಲ.... ನಾನು ಕಾಡುಬೆಕ್ಕು, ಕೊಡೀೀ -

ಭೀಮು — (ನಗುತ್ತಾ, ಸೊಂಟ ಬಳಸಿ ಹಿಡಿದು ಮಂಚದತ್ತ ನಡೆಸುತ್ತಾ)
ಕಂ ಆನ್ ಮೈ ಡಿಯರ್ ವೈಲ್ಡ್ ಕ್ಯಾಟ್ !

ದೃಶ್ಯ ೧೫

(ಮತ್ತೆ ಬೆಂಗಳೂರು. ಒಂದು ಬೀದಿಯಲ್ಲಿ ಚಂದ್ರು ಮತ್ತು ಪುಟ್ಟಾ ಜೋಯಿಸರು)

ಪುಟ್ಟಿ—ನಮ್ಮ ಭೀಮು ? ನಮ್ಮ ಭೀಮು ಬಂದಿದಾನೆಯೇ ?

ಚಂದ್ರು—ನೂರು ಸಲ ಹೇಳಿದೆ. ನೂರ ಭಂದನ ಸಲ ಹೇಳುತ್ತೇನೆ, ನಿಮ್ಮ ಭೀಮು ಬಂದಿದಾನೆ.

ಪುಟ್ಟಿ—ಅಲ್ಲವೇ, ಊರಿಗೆ ಹೋಗಿ ಇನ್ನೂ ಲಕ್ಷಣವಾಗಿ ಒಂದು ತಿಂಗಳೂ ಆಗಿಲ್ಲವಲ್ಲೋ !

ಚಂದ್ರು—ತಂತಿ ಬಂದಾಗ ನಮಗೂ ಆಶ್ಚರ್ಯವಾಯಿತು.

ಪುಟ್ಟಿ—ಏನಂದಿ ? ತಂತಿ ಕೊಟ್ಟು ಬಂದನಾ ? ಉಂ....ನನಗೆ ಗೊತ್ತು. ನನಗೆ ಗೊತ್ತು. ನಾಲ್ಕುನಾಲ್ಕು ಸರ್ಟಿ ನಾಲಿಗೆ ಹಿರಿದುಕೊಂಡ, ಹೇಡಪ್ಪೇಸ್ವಾ, ಆ ಪಿತಾಚಿ ಸಹವಾಸ ಅಂತ. ಹುಡುಗರು, ಕೇಳುತ್ತೀರಾ ?

ಚಂದ್ರು—ಜೋಯಿಸರೇ:-

ಪುಟ್ಟಿ—ಅವಳನ್ನೂ ಕರೆದುಕೊಂಡು ಬಂದಿದ್ದಾನೆ ತಾನೇ ?

ಚಂದ್ರು—ಒಬ್ಬನೇ ಬರುತ್ತಾನೆಯೇ ?

ಪುಟ್ಟಿ—ಗೊತ್ತು, ಗೊತ್ತು ನನಗೆ. ದೊಡ್ಡವರ ಮಾತು ಅಂದರೆ ನಿಮಗೆ-

ಚಂದ್ರು—ಜೋಯಿಸರೆ, ನೀವು-

ಪುಟ್ಟಿ—ನೀನು ಸುಮ್ಮನೆ ನಡೆಯೋ....ಹೀಗಾಗತ್ತೆ ಅಂತ ನನಗೆ ಗೊತ್ತಿತ್ತಪ್ಪ.. ಕೊಚ್ಚಿ ಬಿಟ್ಟ ರಸ್ತೆಯಲ್ಲಿ ಜಂಬ... ನಮ್ಮ ಸರೋಜ ನಮಗೆ ಗೊತ್ತಿಲ್ಲವೇ ?

ಚಂದ್ರು—ತಡೆಯಿರಿ, ನೀವೇನು ಹೇಳುತ್ತಾ ಇದ್ದೀರಿ ?

ಪುಟ್ಟಿ—ನಿನ್ನ ತಲೆ, ನಿನ್ನ ತಲೆ ಹೇಳುತ್ತಾ ಇದ್ದೀನೋ, ಅವಳೂ ನಾಟಕ ಆಡಿದಳು, ಇವನೂ ಕಟ್ಟಿಕೊಂಡ. ಹಳ್ಳಿಗೆ ಹೋದ. ಅಲ್ಲಿ ಇವನನ್ನ

ದೊಂಬರಾಟ ಆಡಿಸಿದ್ದಾಳೆ. ತಲೆ ತಿರುಗಿ, ಕಣ್ಣು ಕತ್ತಲೆಯಿಟ್ಟು, ಸಾಕಷ್ಟು ಸಾಕು ಅನ್ನಿಸಿ ಉಪಾಯವಾಗಿ ಕರೆದುಕೊಂಡು ಬಂದಿದ್ದಾನೆ. ನಾಳೆ ಅವಳನ್ನ ಇಲ್ಲೇ ಬಿಟ್ಟು ಪರಾರಿಯಾಗದಿದ್ದರೆ ಕೇಳು—

ಚಂದ್ರ—ಇಲ್ಲ, ಜೋಯಿಸರೇ, ಹಾಗೇನಿಲ್ಲ. ಅವರೂ ಮನೆಯಲ್ಲಿ ನಗುನಗುತ್ತಾ ಓಡಾಡುತ್ತಾ ಇದ್ದರು. ಇವನೂ ನಗುತ್ತಿದ್ದ. ಅವನಿಗೆ ನೀವು ಹೇಳಿದ ಹಾಗೆ ಬೇಜಾರಾಗಿದ್ದರೆ, ಗೊತ್ತಾಗದೆ ಇರುತ್ತಿತ್ತೇ ? ಅಲ್ಲದೆ ನಾಳೆ ಬೆಳಗ್ಗೆ ಎಲ್ಲರೂ ಬೃಂದಾವನಕ್ಕೆ ಹೋಗೋಣ ಅಂತ ಹೇಳುತ್ತಾ ಇದ್ದ.

ಪುಟ್ಟ—ಬೃಂದಾವನ ? ಅಯ್ಯಾ, ಸುಮ್ಮನಿರು, ನಾನು ಕಾಣದ್ದಲ್ಲ. ನಡಿ, ನಿಮಗೆ ಕಾಣಿಸುತ್ತೇನೆ, ಅವನ ಬೃಂದಾವನ ! ನಡೀ —

(ನಿಷ್ಕ್ರಮಿಸುವರು)

ದೃಶ್ಯ ೧೬

(ರಾವ್‌ಸಾಹೇಬರ ಬಂಗಲೆಯಲ್ಲಿ. ಎಲ್ಲರ ಊಟವೂ ಮುಗಿದಿದೆ. ಸೀನಿ ತಾಂಬೂಲದ ತಟ್ಟೆ ತಂದಿಟ್ಟು, ಊದುದಾನಿ ಹತ್ತಿಸಿ ಹಿಂತಿರುಗುವನು. ರಾವ್‌ಸಾಹೇಬರೂ, ಜೋಯಿಸರೂ, ಭೀಮೂ ಮತ್ತು ಚಂದ್ರ ಪ್ರವೇಶಿಸುವರು.)

ರಾಮ—ಬನ್ನಿ, ಬನ್ನಿ, ದಯಮಾಡಿ.

ಭೀಮು—ಊಟ ಸಿಕ್ಕಾಪಟ್ಟಿ ಜಾಸ್ತಿಯಾಗಿ ಹೋಯಿತು. ಜೋಯಿಸರೇ. ಬನ್ನಿ, ಏನು ನೋಡುತ್ತಿದ್ದೀರಿ ? ಲಕ್ಷ್ಮಮ್ಮನವರು ಊಟ ಮಾಡುತ್ತಿರುತ್ತಾರೆ, ಬನ್ನಿ....

ಪುಟ್ಟ—ಔ, ಮುಚ್ಚು ಬಾಯಿ....ಕುಕ್ಕುರಿಸು ಅಲ್ಲಿ....

ಭೀಮು—ಅಂ ?

ರಾಮ—ಜೋಯಿಸರೇ ?

ಪುಟ್ಟ—ಲಕ್ಷ್ಮಮ್ಮ ಊಟ ಮಾಡುತ್ತಿದ್ದಾಳಂತೆ ! ಯಾರ ಉಪಕಾರಕ್ಕೆ ಮೊದಲಿನಿಂದಲೂ ಇಲ್ಲಿಗೆ ಬಂದಳು ? ಅವಳು ನನ್ನ ಹೆಂಡತಿ

ರಾನು—ಜೋಯಿಸರೇ - ?

ಚಂದ್ರು—ಅವರಿಗೆ....ಮಾವನವರೇ -

ಪುಟ್ಟಿ—ನೀನು ಸುಮ್ಮನೆ...ಆ....ಆ....ಎಲೆ ಅಡಿಕೆ ಹಾಕಿಕೋ....
ನಮ್ಮ ಮಾತಿಗೆ ಬರಬೇಡ. ಭೀಮೂ, ಎಲ್ಲೋ ಅವಳು ?

ಭೀಮು—ಯಾರು ?

ಪುಟ್ಟಿ—ನಿನ್ನ ಹೆಂಡತಿ.

ಭೀಮು—ಯಾಕೆ ? ಅವಳಲ್ಲಿ ಹೋಗುತ್ತಾಳೆ ? ಒಳಗೆ ಹೆಂಗಸು
ಹೆಂಗಸರು -

ಪುಟ್ಟಿ—ಬಾಯಿ ಬಡಿಯಬೇಡವೋ, ಗಂಡಸು ! ರಾವ್ ಸಾಹೇಬರೇ,
ಇವನು ಏನು ಹೇಳಿದ ನಿಮಗೆ ? ನಾಳೆ ಬೃಂದಾವನಕ್ಕೆ -

ಭೀಮು—ಹೂಂ. ಹೇಳಿದೆ. ಎಲ್ಲಾ ಹೋಗೋಣ ಅಂತ. ನೀವೂ
ರೇಡಿ ತಾನೇ ?

ಪುಟ್ಟಿ—ಯಾಕೆ ? ಕನ್ನಂಬಾಡಿಯಲ್ಲಿ ಹಾರಿ ಬಿದ್ದು ಪ್ರಾಣ ಬಿಡೋಕ್ಕೇ ?
....ಲೋ, ನೀನು ನಿಜವಾಗಲೂ ಅಲ್ಲಿಗೆ ಹೋಗೋಕ್ಕೇ ಬಂದಿದ್ದೀಯೇನೋ?
ಹಿಂದೆಲ್ಲಾ ಅಡಿದ ನಾಟಕ ಈಗ ಬೇಡ. ಮದುವೆ ಆಗಿಹೋಗಿದೆ. ಏನು
ಮನಸ್ತಾಪ ಇದ್ದರೂ ಸಮಾಧಾನವಾಗಿ ಕೂತು ನಾವು ನಾವು -

ಭೀಮು—ಮನಸ್ತಾಪ ? ಯಾರಿಗೆ ? ಜೋಯಿಸರೇ ?

ರಾನು—ಜೋಯಿಸರೇ ?

ಚಂದ್ರು—ಭೀಮು, ನಾನು ಹೇಳುತ್ತೇನೆ. ಇವರು, ನೀನು ಅತ್ತಿಗೆ
ಜೊತೆಯಲ್ಲಿ ಇಷ್ಟು ದಿನ ಇದ್ದು ಸಾಕಾಗಿ, ಈ ಉಪಾಯ ಹೂಡಿ, ಅವರನ್ನು
ಇಲ್ಲೇ ಬಿಟ್ಟು ಹೊರಟು ಹೋಗೋಣ ಅಂತ ಬಂದಿದ್ದಿ ಅಂತ -

ಪುಟ್ಟಿ—ಹುಂ....ಹುಂ....ಇಲ್ಲ ಅನ್ನೋ -

ರಾನು—ಮಿ....ಮಿಸ್ಟರ್ ಭೀಮರಾವ್ - ?

ಭೀಮು—ಏನು ? ಜೋಯಿಸರೇ, ಮನಸ್ತಾಪ ? ಅವಳನ್ನ ಇಲ್ಲೇ

ಬಿಟ್ಟು, ನಾನು ಹೊರಟು ಹೋಗೋಕ್ಕೆ ಬಂದಿದ್ದೇನೆ...?....

ಪುಟ್ಟಿ :— ಹುಂ, ಹುಂ, ಅದೇ ನಿಜ....ಚಿಂತಿಲ್ಲ. ಕಾಲ ಮಿಂಚಿಲ್ಲ—
ನಾವೆಲ್ಲಾ ಕೂತು, ಅವಳಿಗೆ ಹೇಳಿ-

ಭೀಮು—(ನಗುತ್ತಾ) ಮೈ ಗಾಡ್....ಜೋಯಿಸರೇ, ರಾವ್ ಸಾಹೇ
ಬರೇ, ಈ ಐಡಿಯಾ ನಿಮಗೆ ಹೇಗೆ ಬಂತು. ನನಗೆ ಅರ್ಥವೇ ಆಗುತ್ತಾ ಇಲ್ಲ.
ಸರೋಜಿಗೆ ಗೊತ್ತಾದರೆ. ಜೋಯಿಸರೇ, ನಿಮ್ಮನ್ನ ಜೀವಸಹಿತ ಬಿಡೋಲ್ಲ-

ಪುಟ್ಟಿ—ಏನೂ- ?

ಭೀಮು—ಭೀ ಭೀಭೀ ಭೀಭೀ - ಐ ಆಮ್ ಸಾರಿ ಅವಳು ಏನು
ಅಂತ ನಿಮಗೆ ಯಾರಿಗೂ ತಿಳಿದುಕೊಳ್ಳೋಕ್ಕೆ ಸಾಧ್ಯವೇ ಆಗಿಲ್ಲ.

ಪುಟ್ಟಿ—ಲೋ-

ಭೀಮು—ಜೋಯಿಸರೇ, ನಾನು ಬಾಯಿಲಿ ಹೊಗಳಿ. ಪ್ರಯೋಜನ
ವಿಲ್ಲ. ಪ್ರತ್ಯಕ್ಷವೇ ನಿಮಗೆ ಪ್ರಮಾಣವಾಗಬೇಕು. ಆಲ್ ರೈಟ್....ಈಗ
ನಾವು ಎಲ್ಲಾ ಒಂದು ಚಿಕ್ಕ ಪ್ರಯೋಗ ಮಾಡಿ ನೋಡೋಣವಾ ?

ಪುಟ್ಟಿ—ಏನು ?

ಭೀಮು—ಏನಿಲ್ಲ. ನಾವಿಷ್ಟು ಗಂಡಸರು ಇಲ್ಲಿದ್ದೇವೆ. ನಮ್ಮ ನಮ್ಮ
ಹೆಂಡತಿಯರು ಅಲ್ಲಿ ಒಳಗಿದ್ದಾರೆ. ಅವರಲ್ಲಿ ಯಾರಿಗೆ ನಮ್ಮ ಮೇಲೆ ಹೆಚ್ಚು
ಗೌರವ-ಭಯದ ಮಾತು ಬೇಡ-ಹೆಚ್ಚು ಮರ್ಯಾದೆ ಇದೆ ಅಂತ ಪತ್ತೆ
ಹಚ್ಚುವ ಒಂದು ಸಣ್ಣ ಪ್ರಯೋಗ-

ಪುಟ್ಟಿ—ಮಾಡು. ಮಾಡು. ಏನು ಪ್ರಯೋಗವೋ, ಪ್ರಯಾಗವೋ-
ನೋಡೋಣ-ಅಲ್ಲ, ರಾವ್ ಸಾಹೇಬರೇ, ಇವನು-

ಭೀಮು—ಮಾತು, ಮಾತು ಬೇಡ ಪ್ರಯೋಗ ದೊಡ್ಡದೇನಲ್ಲಾ
ಸುಮ್ಮನೆ ಇಲ್ಲಿ ಬರಬೇಕಂತ ಅಂತ ಹೇಳಿಕಳುಹಿಸೋಣ-

ಪುಟ್ಟಿ—ಉಂ - ?

ಭೀಮು—ಯಾರು, ಎದುರು ಉತ್ತರ ಹೇಳಿದೆ, ಅಡ್ಡಾದಿಡ್ಡಿ ಮಾತಾ
ಡದೆ ಬರುತ್ತಾರೋ ಅವರು-

ಪುಟ್ಟಿ—ಅವರಿಗೆ ಗಂಡನ ಮೇಲೆ ಭಯ, ಭಕ್ತಿ, ಪ್ರೀತಿ, ಲೋಚ್ಚೆ-?

ಭೀಮು—ಲೋಸಗು ಎಲ್ಲಾ ಇವೆ ಅಂತ-ತೀರ್ಮಾನ ಆಗಬಹುದಾ ?

ಪುಟ್ಟಿ—ಆಗಬಹುದು. ನೋಡೋಣ. ಕರೆಸು.

ಭೀಮು—ನಾನು-ಪ್ರಯೋಗ ಮಾಡುತ್ತಿರುವವನು, ನನ್ನದು ಕಡೆ ಸರದಿ.... ಎಲ್ಲರಿಗಿಂತ ದೊಡ್ಡವರು ನೀವು, ನಿಮ್ಮಿಂದಲೇ ಪ್ರಾರಂಭ....

ಪುಟ್ಟಿ—ಆಗಲಿ....ಹೇಗೆ-?

ಭೀಮು—ಹೇಳುತ್ತೀನಿ....ಸೀನೀ...ಸೀನೀ....

ಸೀನಿ—(ಪ್ರವೇಶಿಸಿ) ಊದುಕಡ್ಡಿ ಹತ್ತಿಸಿಟ್ಟಿದ್ದೀನಿ. ಸ್ವಾಮೀ....

ಭೀಮು—ಹೌದು. ವಾಸನೆ ಬರುತ್ತಾ ಇದೆ. ಥ್ಯಾಂಕ್ಸ್.... ಈಗ ನೀನು ಒಳಗೆ ಹೋಗಿ-

ಪುಟ್ಟಿ—ನಾನು ಹೇಳುತ್ತೀನಿ-ಅವಳಿದಾಳಲ್ಲೋ ! ಯಾರು-?

ಭೀಮು - ಅವರ ಹೆಂಡತೀನೋ....ಲಕ್ಷ್ಮಮ್ಮನವರೋ....

ಸೀನಿ—ಗೊತ್ತು.

ಪುಟ್ಟಿ—ಅವಳನ್ನ ನಾನು ಕರೆದೆ, ಬರಬೇಕಂತೆ ಅಂತ ಹೇಳೋ-

ಸೀನಿ—ಹುಂ. (ಹೋಗುವನು)

ಚಂದ್ರು—ಬರುತ್ತಾರೆ, ಬರುತ್ತಾರೆ....ಭೀಮು, ಅವರದು ಮೊದಲೇ ಊಟ ಆಯಿತು. ಇಷ್ಟು ಹೊತ್ತಿಗೆ ಎಲೆಅಡಿಕೆ ಹಾಕಿಕೊಂಡು ಮನೆ ಸೇರಿರ ಬೇಕು-

ಪುಟ್ಟಿ—ಏನು? ಯಾರು? ಅವಳೇ? ನನ್ನ ಹೆಂಡತಿಯೇ? ಮನೆಗೆ ಹೊರಟು ಹೋಗಿರುತ್ತಾಳೆಯೇ? ನನಗೆ ಹೇಳದೆ? ರಾವ್ ಸಾಹೇಬರೇ, ಈ ಹುಡುಗರು ನಮ್ಮನ್ನ (ಸೀನಿ ಬರಲು) ಏನೋ. ಇವರು....ಎಲ್ಲೋ ಅವಳೆಲ್ಲೋ?

ಸೀನಿ—ಇಲ್ಲ.

ಪುಟ್ಟಿ—ಇಲ್ಲ ? ಇಲ್ಲ ಅಂದರೇನೋ ?

ಸೀನಿ—ಅಡಿಕೆ ಎಲೆ ತೋಗೊಂಡು ಮನೆಗೆ ಹೊರಟು ಹೋದರಂತೆ—

ಚಂದ್ರು—ನಾನು ಏನು ಹೇಳಿದೆ ?

ಪುಟ್ಟಿ—ಏನು ? ಅವಳು....ಹೊರಟು ಹೋದಳೇ ?

ಭೀಮು—ಇವರಿಗೆ ಹೇಳಿದೆ ?

ಚಂದ್ರು—ಅಪ್ಪಣೆ ತೋಗೊಳ್ಳದೆ—?

ಸೀನಿ - ದೊಡ್ಡ ಮ್ಮಾಪ್ಪ ಕೇಳಿದರಂತೆ, ಅವರಿಗೆ ಹೇಳಬೇಕಾ ಅಂತ—

ಇತರರು—ಹುಂ ? ಹುಂ ?

ಸೀನಿ—“ಅವರಿಗೇನು ಹೇಳುವುದು ?” ಅನ್ನುತ್ತಾ ಹೊರಟು ಹೋದರಂತೆ.

ಪುಟ್ಟಿ—ಹೋಗೋ ಆಚೆಗೆ.

ಭೀಮು - ಆಯ್ಯೋ, ಅವನ ಮೇಲೆ ಯಾಕೆ ಬೀಳುತ್ತೀರಿ ? ಅದು ಹೀಗೆ, ಜೋಯಿಸರೇ, ಲಕ್ಷ್ಮಮ್ಮನವರಿಗೆ ಭಕ್ತಿ, ಗೌರವ ಇಲ್ಲ ಅಂತ ಅಲ್ಲ—ಹೆಚ್ಚು ಸಲಿಗೆಯಿಂದ—ಹೆಚ್ಚು ಪ್ರೀತಿಯಿಂದ—

ಪುಟ್ಟಿ—ಸುಮ್ಮನಿರೋ, ತಿಪ್ಪೆ ಸಾರಿಸಬೇಡ....ಇಷ್ಟು ವರ್ಷಕ್ಕೆ—ಎಲ್ಲರ ಮುಂದೆ—

ಭೀಮು—“ಎಲ್ಲರು” ಅಂದರೆ ನಾವು ಮನೆಯವರು ತಾನೇ ? ಬಿಡಿ. ಪರವಾಗಿಲ್ಲ....ಈಗ, ಮಾವನವರೇ, ತಮ್ಮ ಸರದಿ.

ರಾಮು—ನಾನು....(ಸುಳ್ಳು ನಗು ತಂದು) ನನಗೇನು....ಅಲ್ಲ....ಅವಳು ಒಳಗೆ ಏನು ಕೆಲಸದಲ್ಲಿರುತ್ತಾಳೋ—

ಭೀಮು—ಸೀನಿ, ಅತ್ತೆಯವರು ಏನು ಮಾಡುತ್ತಿದ್ದಾರೋ ?

ಸೀನಿ—ಎಲ್ಲಾ ಚಾಪೆ ಹಾಸಿ, ಕೂತುಕೊಂಡು ಅಡಿಕೆ ಎಲೆ ಹಾಕಿ ಕೊಳ್ಳುತ್ತಿದ್ದಾರೆ.

ಭೀಮು—ಸೀನಿ, ಹೋಗಿ -

ರಾಮು—ಏನೋ-ಅವಳಿಗೆ -

ಸೀನಿ—ಗೊತ್ತು, ಹೇಳುತ್ತೇನೆ. (ಹೋಗುವನು)

ರಾನು - ಅಡಿಕೆವಲೆ ಹಾಕಿಕೊಳ್ಳುತ್ತಿದ್ದ ರೂ, ಜವಾಬ್ದಾರಿ....ಮಧ್ಯಾಹ್ನದ ಕಾಫಿಗೆ ಪ್ರತಿ ಇದೇನೋ, ಹಾಲಿದೇನೋ-(ಹಿಂತಿರುಗಿ ಬಂದ ಸೀನಿಗೆ) ಆಂ?

ಸೀನಿ—ಅವರು....ಅವರು....

ಭೀಮು—ಏನೋ ?

ರಾನು—ಉಂ- ?

ಸೀನಿ—ಅವರು... ಅವರು....ಮತ್ತೆ....“ಅವರಿಗೆ ಬೇರೆ ಕೆಲಸ ಇಲ್ಲ, ಯಾಕೆ ಅಂತ ಕೇಳಿಕೊಂಡು ಬಾ” ಅಂದರು.

ಪುಟ್ಟಿ—ರಾವ್ ಸಾಹೇಬರೇ-

ರಾನು—ಆಂ ? ಹಾ....ಹಾಗೆಂದಳೇನೋ ?-ನಾನೇ ಹೋಗಿ-

ಭೀಮು—ಉಹುಹು ಹಾಗೆ ಹೋಗಿ ಕರೆದುಕೊಂಡು ಬಂದರೆ-ಅದು

ಪ್ರಯೋಗ ಅಲ್ಲ....ಈಗ ಚಂದ್ರೂ-ನೀನು-

ಚಂದ್ರ—ಹೋಗೋ, ಇವಲ್ಲಾ ಸಾನ್ಸೆನ್ಸ್....ಲೋ, ಸೀನಿ, ಶಾಂತೂಗೆ ಸ್ವಲ್ಪ ಬರಬೇಕು ಅಂತ ಹೇಳೋ-

ಭೀಮು—ಸ್ವಲ್ಪಲ್ಲ, ಪೂರ್ತಿಯೇ ಬರಬೇಕಂತೆ ಅಂತ ಹೇಳೋ. (ಸೀನಿ ಹೋಗುತ್ತಿರಲು) ಏನು ಗಂಡಂದಿರೋ-ಸ್ವಲ್ಪವೂ ಕಾಂಫಿಡೆನ್ಸೇ ಇಲ್ಲವಲ್ಲೋ-

ಚಂದ್ರ—(ಬಂದ ಸೀನಿಗೆ) ಬರಲಿಲ್ಲವೇನೋ ?

ಸೀನಿ—“ಅವರನ್ನೇ ಇಲ್ಲಿ ಬರೋಕ್ಕೆ ಹೇಳು” ಅಂದರು.

ಚಂದ್ರ—ಆಂ ? (ಎದ್ದು ಹೊರಡಲು)

ಭೀಮು—(ಹಿಡಿದು) ಕೂತುಕೊಳ್ಳೋ, ಕೂತುಕೊಳ್ಳೋ, ಅಲ್ಲಿ ನಿನ್ನ ಅಟ ಏನೂ ನಡೆಯೋಲ್ಲ-ಅಕ್ಕ ಇರುತ್ತಾಳೆ ಪಕ್ಕದಲ್ಲಿ-ತಂಗಿಯನ್ನ ಬಿಟ್ಟು ಕೂಡೋಲ್ಲ-ಕೂತುಕೋ, ಬಾ....ಸೀನಿ, ನೀನಿನ್ನು ಹೋಗಬಹುದು-

ಇತರರು—ನೀನು....ನೀನು....ನೀವು-

ಭೀಮು — ನಾನು ಕರೆಯುತ್ತೇನೆ. ನೋಡಿ.... (ಎದ್ದು ನಿಂತು)
ಸರೋಜಾ !

ಪುಟ್ಟಿ — ಅವಳು ಯಾಕೆ ಬರಬಾರದು ?

ರಾನು — ಅಮ್ಮನ ಮಗಳು !

ಚಂದ್ರು — ಇನ್ನೂ ಏನಾದರೂ —

ಸರು — (ಓಡಿ ಬಂದು) ಕೂಗಿದಿರಾ ?

(ಭೀಮು ಅವಳ ಕಡೆ ತಿರುಗದೆ ಇತರರನ್ನು ನೋಡಿ ನಗುತ್ತಿರಲು)
ಯಾಕೆಂದ್ರೇ ? ಏನಾಯಿತು ? ನೀವು ಕೂಗಿದಿರೀ —

ಭೀಮು — (ಇತರರಿಗೆ) ಏನನ್ನುತ್ತೀರಿ ?

ಪುಟ್ಟಿ — ಏನನ್ನು ವದೋ ? (ಸೀತಮ್ಮ, ಶಾಂತು ಬಾಗಿಲಲ್ಲಿ ಕಾಣಿಸಿ
ಕೊಳ್ಳಲು) ಏನಮ್ಮಾ, ಸೀತಮ್ಮ, ಇದೇ ಇದೇ ನಾನವತ್ತು ಅಂದದ್ದು.
“ಮದುವೆ ಆಗಲಿ. ನಮ್ಮ ಸರೋಜನ ಮುಂದೆ ಯಾರೂ ಸೈ ಅನ್ನಿಸಿಕೊಳ್ಳ
ಲಾರರು” ಅಂತ ನಾನು ಅಂದಿರಲಿಲ್ಲ ?.... ಲೋ, ಭೀಮು... ಗಂಡ ಅಂದರೆ
ನೀನು ಕಾಣೋ ಗಂಡ, ಬಹದ್ದೂರ್ ಗಂಡ !

ಅಂಕದ ತೆರೆ

SRI JAGADGURU VISHWANATHYA
JNANA SIMHASAN JANGAMWADI
LIBRARY

Jangamwadi Math, VARANASI.

Acc. No. 5773 1023

5363

